

سلطانِ اوعظین  
مولانا ابوالنور محمد بشیر صاحب  
کی رُوح پروردِ سبق آموز

# پیغمبرِ اکبر

فرید مکتبِ طمان

۴۴ اردو بازار لاہور



لَقَدْ كَانَ فِي قَصَصِهِمْ عِبْرَةً لِّأُولِي الْأَلْبَابِ

بیشک ان کے قصوں میں عبرت ہے سمجھاروں کے لیے

# پچھی حکایات

(حصہ پنجم)

مؤلف

سلطان العظیم مولانا ابوالنور محمد شہیر صاحب مدیر ماہ طیبہ

کوٹلی لوہاراں

اس کتاب میں بھی پہلے حصوں کی طرح مستند اسلامی کتابوں سے پچھپ  
مفید اور سبق آموز حکایات جمع کر دی گئی ہیں اور ہر حکایت کے بعد اس سے

جو سبق حاصل ہوتا ہے وہ بھی لکھ دیا گیا ہے

فریڈیکسٹال ۳۸ اردو بازار لاہور



جملہ حقوق محفوظ

- مطبع: جنرل پرنٹرز ۲۲/۱۰  
رٹینگن روڈ لاہور
- ناشر: فرید بک سٹال  
اردو بازار لاہور
- کاتب: محمد داؤد خوش نویس  
حضرت کیلیا زوالہ (گوجرانوالہ)
- قیمت: روپے





## پہلی نظر

”سچی حکایات“ کے چاروں حصوں کو جو قبولیت تامہ حاصل ہوئی ہے۔

مذہبی جمہود کے اس دور میں اس کی مثال نہیں ملتی۔ اسلامی لٹریچر سے دلچسپ اور

مفید حکایات کا انتخاب ان کی ترتیب لا جواب اور پھر ہر حکایت کے بعد اس سے جو

سبق حاصل ہوتا ہے۔ اس کا موثر انداز میں بیان ایک ایسی جدت ہے جو ہر

پڑھنے والے کے لیے دلکش ثابت ہوئی۔ اور جس کے باعث ہر خورد و کلاں مرد و

عورت اور اپنا و بیگانہ اس کا شیلانی و طالب بن گیا۔ میری یہ کوشش اس لحاظ



سے بھی کامیاب ہے۔ کہ حکایات سناتے ہوئے میں مسلکِ اہل سنت کی حقانیت

کو بھی ثابت کرنا چلا گیا ہوں۔ اور ایسے موثر و غیر دل شکن انداز میں کہ صاحب

عقل سلیم کو بجز تسلیم کے چارہ نہیں۔

چار حصے پڑھ لینے والوں کا بہیم اصرار تھا۔ کہ اس مفید سلسلہ کو اور

آگے بڑھایا جائے۔ اور اس کا پانچواں حصہ بھی لکھا جائے۔ عظیم القرضتی

کے باعث یہ پانچواں حصہ جلد مرتب نہ ہو سکا۔

الحمد للہ! کہ آج میں اس پانچویں حصہ کو بھی شائع کر کے حاضر خدمت

کر رہا ہوں۔ کہ قبولِ امت دزر ہے عز و شرف۔

ابوالنور محمد بشیر



## فہرست مضامین

صفحہ نمبر	عنوان حکایت	حکایت نمبر
۱۷	تشریف آوری	۷۸۶
۲۰	رضاعت شریفہ	۷۸۷
۲۲	دین و دنیا	۷۸۸
۲۶	دافع البلاء	۷۸۹
۲۷	السلام علیک یا رسول اللہ	۷۹۰
۲۸	گوہ کی گواہی	۷۹۱
۳۰	معجزہ	۷۹۲
۳۱	منافق	۷۹۳
۳۲	اعلان حج	۷۹۴
۳۴	حضرت دانیال علیہ السلام	۷۹۵
۳۵	عاقبت اندیشی	۷۹۶



صفحہ نمبر	عنوان حکایت	حکایت نمبر
۳۷	موت کے بعد کلام	۷۹۷
۳۸	ابو جہل	۷۹۸
۴۰	چار یار رضی اللہ عنہم	۷۹۹
۴۲	امیر طغرل	۸۰۰
۴۳	تین سخی	۸۰۱
۴۵	حسن و حسین رضی اللہ عنہما	۸۰۲
۴۷	صدیق اکبر رضی اللہ عنہ	۸۰۳
۴۹	نیک خصلتیں تین سو ساٹھ ہیں	۸۰۴
۵۰	سنہری محل	۸۰۵
۵۱	ستتر ہزار	۸۰۶
۵۱	چار محبوب	۸۰۷
۵۲	احسنین	۸۰۸
۵۲	خارجی کو جواب	۸۰۹
۵۵	اذان	۸۱۰
۵۷	عجیب سوالات	۸۱۱



صفحہ نمبر	عنوان حکایت	حکایت نمبر
۵۹	تقویٰ	۸۱۲
۶۱	سلامتی و عافیت	۸۱۳
۶۱	عدل کی برکت	۸۱۴
۶۳	کرامت	۸۱۵
۶۴	غلام خلیل	۸۱۶
۶۶	بیٹا	۸۱۷
۶۷	نصیحت	۸۱۸
۶۸	حضرت شبلی علیہ الرحمۃ	۸۱۹
۷۱	خدا کی ضمانت	۸۲۰
۷۵	بے نیازی	۸۲۱
۷۷	قسطاط	۸۲۲
۷۸	تواضع	۸۲۳
۸۰	رونا	۸۲۴
۸۱	استغفار	۸۲۵



صفحہ نمبر	عنوان حکایت	حکایت نمبر
۸۲	صلی اللہ علیہ وسلم	۸۲۶
۸۳	محبت اولیاء	۸۲۷
۸۴	ایصالِ ثواب	۸۲۸
۸۵	اداٹھے قرض	۸۲۹
۸۶	سلام	۸۳۰
۸۷	چار باتیں	۸۳۱
۸۹	خواہشِ نفس	۸۳۲
۹۰	دونوں جہان	۸۳۳
۹۱	”سے“ اور ”کو“	۸۳۴
۹۲	بدلہ	۸۳۵
۹۴	مسافرِ مدینہ	۸۳۶
۹۵	اللہ کے شیر	۸۳۷
۹۷	علم کی برکت	۸۳۸
۱۰۰	دُعائیں ایک ہاتھ	۸۳۹



صفحہ نمبر	عنوان حکایت	حکایت نمبر
۱۰۰	بزرگوں کا فیض	۸۴۰
۱۰۱	بھیڑ اور شیر	۸۴۱
۱۰۲	ایک نیک بی بی	۸۴۲
۱۰۳	ایک بزرگ	۸۴۳
۱۰۴	حق گو	۸۴۴
۱۰۵	گشتی	۸۴۵
۱۰۶	جیل خانہ	۸۴۶
۱۰۷	طلب صادق	۸۴۷
۱۰۹	نورانی خواب	۸۴۸
۱۱۲	خدا کا مہمان	۸۴۹
۱۱۳	تعریف	۸۵۰
۱۱۵	لا اِلهَ اِلاَّ اللهُ	۸۵۱
۱۱۶	بندگی	۸۵۲
۱۱۸	محتاج	۸۵۳

صفحہ نمبر	عنوان حکایت	حکایت نمبر
۱۱۹	اللہ کی مرضی	۸۵۴
۱۲۱	گدھے	۸۵۵
۱۲۳	خدا کا خوف	۸۵۶
۱۲۴	فقر اختیاری	۸۵۷
۱۲۵	چار سواریاں	۸۵۸
۱۲۶	بند کھول	۸۵۹
۱۲۷	غیبت	۸۶۰
۱۲۸	عجز و بیچارگی	۸۶۱
۱۲۸	انانیت	۸۶۲
۱۲۹	پند و نصائح	۸۶۳
۱۳۱	دعا	۸۶۴
۱۳۴	پتھر میں آدمی	۸۶۵
۱۳۵	نیک نیتی	۸۶۶
۱۳۷	بزرگوں کا حسد	۸۶۷



صفحہ نمبر	عنوان حکایت	حکایت نمبر
۱۳۸	صدقہ	۸۶۸
۱۳۹	سانپ	۸۶۹
۱۴۰	بزرگوں کی شرم	۸۷۰
۱۴۱	بزرگوں کا تقویٰ	۸۷۱
۱۴۳	قبر	۸۷۲
۱۴۴	پیٹ میں	۸۷۳
۱۴۵	خدا پر نظر	۸۷۴
۱۴۷	بہت جلد	۸۷۵
۱۴۸	ننگے سر	۸۷۶
۱۴۹	رہائی	۸۷۷
۱۵۰	تاثیر کلام	۸۷۸
۱۵۱	اسم اعظم	۸۷۹
۱۵۲	ابدال	۸۸۰
۱۵۵	حضرت سعید بن جبیر رضی اللہ عنہ و حجاج بن یوسف کا مکالمہ	۸۸۱

صفحہ نمبر	عنوان حکایت	حکایت نمبر
۱۶۰	موتیوں کا ہار	۸۸۲
۱۶۹	عدل و انصاف	۸۸۳
۱۷۴	نصیحت	۸۸۴
۱۷۶	رحمدلی	۸۸۵
۱۷۸	نماز اور بالوں کی آرائش	۸۸۶
۱۷۹	چھپر کا خون	۸۸۷
۱۸۰	مساوات	۸۸۸
۱۸۱	معذرت	۸۸۹
۱۸۲	زہریلا پھوڑا	۸۹۰
۱۸۳	براٹی کا بدلہ	۸۹۱
۱۸۵	دنیا کی حیثیت	۸۹۲
۱۸۶	غافل انسان کی حقیقت	۸۹۳
۱۸۷	صحابہ کرام	۸۹۴
۱۸۸	نیک کام میں خرچ	۸۹۵



صفحہ نمبر	عنوان حکایت	حکایت نمبر
۱۸۹	دنیا کا گھر	۸۹۶
۱۸۹	بزرگوں کی نظر	۸۹۷
۱۹۱	قبرستان	۸۹۸
۱۹۱	ماہان ارمینی	۸۹۹
۱۹۳	گواہی	۹۰۰
۱۹۵	مسمومیت	۹۰۱
۱۹۸	ایک بزرگ	۹۰۲
۱۹۹	ایک تشہید	۹۰۳
۲۰۰	زندہ زندہ ہی ہیں	۹۰۴
۲۰۲	دایاں ہاتھ	۹۰۵
۲۰۳	کل کی بات	۹۰۶
۲۰۴	حضرت عمر کی کہانی	۹۰۷
۲۰۷	نصیحت	۹۰۸
۲۰۹	بے نماز	۹۰۹

صفحہ نمبر	عنوان حکایت	حکایت نمبر
۲۱۰	گودڑی میں لعل	۹۱۰
۲۱۲	بوڑھا یہودی	۹۱۱
۲۱۵	دعا قبول کیوں نہیں ہوتی	۹۱۲
۲۱۷	ابوالوفاء	۹۱۳
۲۲۰	تین دعائیں -	۹۱۴
۲۲۲	خوشبو والا	۹۱۵
۲۲۶	مقبول لکڑہارا	۹۱۶
۲۲۸	کمال تقویٰ	۹۱۷
۲۲۸	بڑا دروازہ	۹۱۸
۲۲۹	دل اور زبان	۹۱۹
۲۳۱	فیصلہ	۹۲۰
۲۳۳	سب سے زیادہ معزز	۹۲۱
۲۳۵	فقیر	۹۲۲
۲۳۷	شراب	۹۲۳



صفحہ نمبر	عنوان حکایت	حکایت نمبر
۲۳۸	اٹے میں ملاوٹ کرنے والے کا انجام	۹۲۴
۲۳۹	ذہین اڑکا	۹۲۵
۲۴۰	خوشحال مست	۹۲۶
۲۴۲	ہمت و محنت	۹۲۷
۲۴۴	انفاق	۹۲۸
۲۴۶	بھینگا	۹۲۹
۲۴۹	اگر بگر	۹۳۰
۲۵۰	سلطان محمود اور آواز	۹۳۱
۲۵۳	توکل	۹۳۲
۲۵۴	آدمی کی تلاش	۹۳۳
۲۵۵	گمراہ رہبر	۹۳۴
۲۵۶	فاروق اعظم رضی اللہ عنہ اور ایک چور	۹۳۵
۲۵۷	سانپ کا چور	۹۳۶
۲۵۸	چار جاہل	۹۳۷

صفحہ نمبر	عنوان حکایت	حکایت نمبر
۲۵۹	جانوروں کی بولیاں	۹۳۸
۲۶۱	چالاک عورت	۹۳۹
۲۶۲	حد و رشک	۹۴۰
۲۶۴	سخنی	۹۴۱
۲۶۶	قوم کا سردار	۹۴۲
۲۶۷	راضی بہ ضابطے حق	۹۴۳
۲۶۸	ماحقہ	۹۴۴
۲۶۹	اختیار	۹۴۵



بِسْمِ اللّٰهِ الرَّحْمٰنِ الرَّحِیْمِ ۝  
نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ ۝

بہی حکایات کے تمیزے اور جوچے حصہ میں اس ایمان افزہ سلسلے کا  
دسواں باب گزر چکا ہے۔ اب ہم اللہ کا نام لے کر اس کا

## گیارہواں باب

شروع کرتے ہیں۔ مختلف حکایات کا سلسلہ جو تکہ بڑا طویل ہے اس لیے  
اک باب میں بھی مختلف حکایات درج ہیں۔

### حکایت نمبر ۷۸۶

### تشریف آوری

حضرت صلی اللہ علیہ وسلم کی جب ولادت شریفہ ہوئی اس وقت حضور  
کے دادا جان حضرت عبدالمطلب رضی اللہ عنہ کعبہ شریف کی دیوار کی تعمیر  
میں مشغول تھے۔ عبدالمطلب فرماتے ہیں کہ میں کعبہ شریف کا طواف کر رہا تھا۔



کما چانک کعبہ شریف چاروں طرف جھکتا نظر آیا اور پھر مقام ابراہیم میں سجدہ میں  
گر گیا اور اس میں سے تکبیر و تہلیل کی آواز آنے لگی۔ پھر وہ سیدھا کھڑا ہو گیا  
اور اکل سے آواز آئی۔

الْحَمْدُ لِلَّهِ الَّذِي خَصَّنِي بِمُحَمَّدٍ الْمُصْطَفَى :

سب تعریف اکل اللہ کے لیے ہے جس نے مجھے

محمد مطلقاً (صلی اللہ علیہ وسلم) کے ساتھ مخصوص فرمایا۔

اور پھر ارکان کعبہ آپس میں ایک دوسرے پر سلام بھیننے لگے۔ حضرت  
عبدالمطلب فرماتے ہیں۔ کہ میں باب صفا سے باہر نکلا تو زمین کی ہر چیز مجھے  
تکبیر و تہلیل میں مشغول نظر آئی اور میں ان کی آوازیں رہا تھا۔ پھر یہ آواز  
سنی کہ۔

قَدْ جَاءَكُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ

یعنی تمہارے پاس رسول اللہ صلی اللہ علیہ وسلم تشریف لے آئے  
پھر میں نے بتوں کو دیکھا۔ تو وہ اوندھے منہ گرے ہوئے نظر آئے  
میں اپنی آنکھیں ملنے لگا۔ کہ یہ جو کچھ میں دیکھ رہا ہوں۔ عالم بیدار می  
میں یا عالم غیب میں دیکھ رہا ہوں۔ پھر میں جب گھر پہنچا تو گھر کے ارد گرد  
عجیب و غریب نورانی پرندے اڑتے دیکھے۔ اور گھر سے مشک و عنبر  
کے حلے اٹھتے نظر آئے۔ میں نے دروازہ کھٹکھٹایا تو آمنہ (رضی اللہ عنہا)  
خود نکلیں اور دروازہ کھولا۔ میں نے دیکھا کہ آمنہ کے چہرے پر کوئی  
ضعف وغیرہ کا اثر نہیں تھا۔ ہاں اس کی پیشانی پر جو نور چمکتا نظر آیا کرتا تھا



وہ نظر نہ آیا۔ میں نے پوچھا۔ آمنہ! پیشانی کا وہ نور کہاں ہے؟ تو بولیں میرے ہاں ایک بچہ پیدا ہوا ہے۔ جس کی ولادت کے بعد ہانفت سے مجھے آواز سنائی دیا ہے۔ کہ اکل کا نام محمد رکھنا۔ (صلی اللہ علیہ وسلم) اکل لیے کہ۔

اسْمُهُ فِي السَّمَاءِ مُحَمَّدٌ وَفِي التَّوْرَةِ مُؤَيْدٌ  
وَفِي الزُّبُورِ الْهَادِيُّ وَفِي الْإِنْجِيلِ أَحْمَدٌ وَفِي الْقُرْآنِ  
ظَلَّةٌ وَيَسِينٌ وَمُحَمَّدٌ

اکل کا آسمانوں پر نام محمد ہے۔ اور تورات میں مؤید۔ زبور میں "ہادی" انجیل میں "احمد" اور قرآن میں "ظلمہ" "یسین" اور "محمد" ہے۔

حضرت عبدالمطلب فرماتے ہیں کہ میں نے آمنہ سے کہا۔ چلو مجھے میرا پیارا بچہ دکھاؤ۔ چنانچہ جب میں آگے بڑھا تو ایک عظیم شخص تلوار کھینچے راستے میں کھڑا نظر آیا۔ جس نے آگے بڑھنے سے روکا۔ عبدالمطلب ڈر گئے۔ اور پوچھا۔ کہ تم کون ہو۔ اور کیوں روکتے ہو۔ وہ بولا۔ اس مقدس مولود کی جب تک سارے فرشتے زیارت نہ کر لیں گے کسی کو آگے جانے کی اجازت نہیں۔ میں اسی کام کے لیے یہاں ماہور ہوں۔

جامع المعجزات مطبوعہ مصر ص ۷۶

سبق :- ہمارے حضور (صلی اللہ علیہ وسلم) کعبے کا بھی کعبہ ہیں۔ اور



کعبہ شریف کی ساری عزتیں ہمارے حضور صلی اللہ علیہ وسلم ہی کے صدقہ میں ہیں اور یہ بھی معلوم ہوا کہ حضور صلی اللہ علیہ وسلم کی تشریف آوری کی خوشی ساری کائنات نے منائی۔ کسی نے بکیر و تھیل کے لغزے بلند کر کے اور کسی نے دیتوں نے اندھے منہ گر کر اور منہ چھپا کر۔ اور یہ بھی معلوم ہوا کہ بچہ پیدا ہونے پر اس کا نام اہل کے مال باپ رکھتے ہیں۔ یا بہن بھائی اور دیگر اقرباء مگر ہمارے حضور صلی اللہ علیہ وسلم کا نام خود خدا تعالیٰ نے رکھا ہے۔

## حکایت نمبر ۸۸

### رضاعت شریفہ

حضرت حلیمہ سعدیہ رضی اللہ عنہا فرماتی ہیں کہ میں جب مکہ معظمہ میں پہنچی اور حضور صلی اللہ علیہ وسلم کے گھر آئی تو میں نے دیکھا کہ جس کمرہ میں حضور صلی اللہ علیہ وسلم تشریف فرما تھے۔ وہ کمرہ سارا چمک رہا ہے۔ میں نے حضرت آمنہ سے پوچھا کیا اک کمرہ میں بہت سے چراغ جلا سکے ہیں۔ آمنہ نے جواب دیا۔ نہیں! بلکہ یہ ساری روشنی میرے پیارے بچہ کے چہرے کا ہے۔ حلیمہ فرماتی ہیں۔ میں اندر گئی تو حضور کو دیکھا کہ آپ سیدھے لیٹے ہوئے سو رہے ہیں۔ اور اپنی مبارک ننھی انگلیاں چوک رہے ہیں میں آپ کا صن و جمال دیکھ کر فریفتہ ہو گئی اور حضور کی محبت میرے بال



بال میں رچ گئی۔ پھر میں نے حضور کے سر انور کے پاس بیٹھ گئی۔ اور حضور  
 کو اٹھا کر اپنے سینے سے لگانے کے لیے ہاتھ بڑھایا تو حضور نے اپنی  
 چشمان مبارک کھولیں اور مجھے دیکھ کر مسکرانے لگے۔ اللہ اکبر! میں نے  
 دیکھا کہ اس نور بھرے منہ سے ایک ایسا نور نکلا جو آسمان تک پہنچ گیا۔ پھر  
 میں نے حضور کو اٹھا کر اپنا دایاں دودھ آپ کے منہ مبارک میں ڈالا تو  
 آپ نوش فرمانے لگے۔ بائیں دودھ منہ مبارک میں ڈالنا چاہا تو رخ پاک  
 پھیر لیا۔ اور دودھ نہ پیا۔ کیوں کہ میرا اپنا ایک بچہ تھا۔ حضور نے انصاف  
 فرما کر دودھ کا یہ حصہ اپنے دودھ شریک کے لیے رہنے دیا۔ میں پھر حضور  
 کو لے کر واپس چلنے لگی تو حضرت عبدالمطلب نے نوادراہ کے لیے کچھ  
 دینا چاہا۔ تو میں نے کہا کہ محمد (صلی اللہ علیہ وسلم) کو پالنے کے بعد اب  
 مجھے کسی چیز کی حاجت نہیں۔ حلیمہ فرماتی ہیں کہ جب میں اس نعمت عظمیٰ کو  
 گود میں لے کر باہر نکلی تو مجھے ہر چیز سے مبارک باد کی آواز آنے لگی۔ کہ  
 اے حلیمہ رضاعت محمد (صلی اللہ علیہ وسلم) کی تجھے مبارک ہو۔  
 پھر میں جب اپنی سواری پر بیٹھی تو میری کمزور سواری میں وہ بجلی جیسی  
 طاقت پیدا ہو گئی کہ وہ بڑی بڑی توانا اذٹنیوں کو پیچھے چھوڑنے لگی۔ سب  
 حیران رہ گئے کہ حلیمہ کی سواری میں یک دم یہ طاقت کیسے آگئی؟ تو میری  
 سواری خود بولی:-

عَلَى ظَهْرِي سَيِّدُ الْأَرْبَابِ وَالْآخِرِينَ



میر کی پشت پر اولین و آخرین کے سردار  
سوار ہیں مائیں کی برکت سے میر کی کمزوری  
جاتی رہی اور میرا حال اچھا ہو گیا۔

(جامع المعجزات ص ۸۴)

سبق :- ہمارے حضور صلی اللہ علیہ وسلم نور۔ منبع نور اور نور اعلیٰ  
نور ہیں۔ باطنی بھی اور ظاہری بھی۔ اور یہ بھی معلوم ہوا کہ حضور صلی اللہ  
علیہ وسلم کو بچپن شریف میں بھی یہ علم تھا کہ حلیمہ میری دودھ پلانے والی  
ہے۔ اور میرے دودھ میں دوسرا بچہ بھی شریک ہے۔ پھر اگر کوئی  
شخص حضور صلی اللہ علیہ وسلم کے علم میں کلام کرنے لگے تو وہ کس  
قدر جاہل ہے۔ اور یہ بھی معلوم ہوا کہ جس امت کو الیسا عظیم الشان  
رسول (صلی اللہ علیہ وسلم) ملا ہو وہ امت بڑی خوش قسمت ہے۔  
اور یہ بھی معلوم ہوا کہ ہم گنہ گار سہی۔ مگر حضور کی بدولت جنت میں  
جاتے ہوئے ہم تمام امتوں سے آگے ہوں گے۔

## حکایت نمبر ۸۸

### دین و دنیا

ایک روز حضور صلی اللہ علیہ وسلم کے پاس ایک شخص آیا۔  
اور عرض کرنے لگا۔ یا رسول اللہ! میں دین و دنیا کی بہتری کے لیے آپ



سے پوچھنا چاہتا ہوں۔ حضور صلی اللہ علیہ وسلم نے فرمایا۔ پوچھ لو جو پوچھنا ہے۔ اس نے عرض کی۔ یا رسول اللہ!

میں چاہتا ہوں کہ میں سب سے زیادہ جاننے والا ہو جاؤں حضور نے فرمایا۔ اللہ سے ڈرتے رہو۔ سب سے زیادہ جاننے والے ہو جاؤ گے۔

اس نے عرض کی۔ حضور! میں چاہتا ہوں کہ میں سب سے زیادہ غنی ہو جاؤں۔ فرمایا قناعت اختیار کر لو۔ سب سے زیادہ غنی ہو جاؤ گے۔

عرض کی۔ میں چاہتا ہوں کہ میں اچھا بن جاؤں۔ فرمایا۔ لوگوں سے اچھائی کرو۔ اچھے بن جاؤ گے۔

عرض کی۔ میں چاہتا ہوں کہ میں انصاف کرنے والا بن جاؤں فرمایا۔ جو اپنے لیے پسند کرتے ہو۔ دوسروں کے لیے بھی پسند کرو۔ انصاف کرنے والے بن جاؤ گے۔

عرض کی۔ میں چاہتا ہوں کہ میں اللہ کا خاص بندہ ہو جاؤں۔ فرمایا اللہ کی یاد کثرت کے ساتھ کیا کرو۔ اس کے خاص بندے بن جاؤ گے۔

عرض کی۔ میں چاہتا ہوں کہ میرا ایمان کامل ہو جائے۔ فرمایا۔ اپنے اخلاق اچھے کر لو۔ ایمان کامل ہو جائے گا۔

عرض کی۔ میں چاہتا ہوں کہ میں اللہ کے تابعداروں میں سے



ہو جاؤں۔ فرمایا۔ اللہ کے فرائض ادا کرتے رہو۔ اگلے تا بعد از  
بن جاؤ گے۔

عرض کی۔ میں چاہتا ہوں۔ کہ قیامت کو میں نور میں اٹھوں۔ فرمایا۔  
کسی پر ظلم نہ کرو۔ قیامت کو نور ہی میں اٹھو۔

عرض کی۔ میں چاہتا ہوں کہ اللہ مجھ پر رحم فرمائے۔ فرمایا۔ خود  
اپنی جان پر اللہ کی مخلوق پر رحم کرو۔ اللہ تم پر رحم فرمائے گا۔  
عرض کی۔ میں چاہتا ہوں۔ میرے گناہ کم ہو جائیں۔ فرمایا۔ کثرت  
کے ساتھ استغفار کیا کرو۔ گناہ کم ہو جائیں گے۔

عرض کی۔ میں چاہتا ہوں کہ میرے رزق میں وسعت پیدا  
ہو۔ فرمایا۔ ہمیشہ طہارت پر رہو۔ رزق میں وسعت پیدا ہو جائے  
گی۔

عرض کی۔ میں چاہتا ہوں کہ اللہ اور اگلے کے رسول کے دوستوں  
میں سے ہو جاؤں۔ فرمایا۔ جس سے اللہ اور اگلے کے رسول کو  
محبت ہے۔ اگلے سے محبت رکھو۔ اور جس سے اللہ اور اگلے کے  
رسول کو دشمنی ہے۔ اگلے سے دشمنی رکھو۔ اللہ اور اگلے کے رسول کے  
دوستوں میں سے ہو جاؤ گے۔

عرض کی۔ میں چاہتا ہوں کہ اللہ کے غضب سے بچ جاؤں  
فرمایا۔ تم کسی پر غضب نہ کرو۔ اللہ کے غضب سے بچ جاؤ  
گے۔



عرض کی۔ میں چاہتا ہوں۔ کہ اللہ میرے عیوب کو ڈھانپ دے  
فرمایا۔ تم اللہ کی مخلوق کے عیوب ڈھانپو۔ خدا تمہارے عیوب ڈھانپ  
دے گا۔

عرض کی۔ میرے گناہوں کو دھو دینے والی کون سی چیز ہے۔ فرمایا۔  
انسو اور خضوع اور بیماریاں۔

عرض کی۔ کون سی نیکی اللہ کو بڑی پسند ہے۔ فرمایا۔ اچھا خلق  
اور تواضع اور مصیبت کے وقت صبر اور اللہ کی مرضی پر راضی رہنا۔ عرض  
کی۔ اور کون سی برائی اللہ کو ناپسند ہے۔ فرمایا۔ برا خلق۔

عرض کی۔ اللہ کی غضب کی آگ کو بجھانے والی کیا چیز ہے۔ فرمایا۔  
صدقہ و خیرات اور صلہ رحمی۔

عرض کی۔ جہنم کی آگ کو بجھانے والی کیا چیز ہے۔ فرمایا۔ روزہ۔

دکنہ العمال ۲۹۴ ج ۴ بر حاشیہ مندا احمد

سبق :- ہمارے حضور صلی اللہ علیہ وسلم دین و دنیا کی بہتری کے لیے  
تشریف لائے ہیں۔ اوس آپ کی تعلیم دین و دنیا کے حسن و خوبی کی  
جامع ہے۔ خوش نصیب ہیں وہ لوگ جو حضور صلی اللہ علیہ وسلم  
کی جامع تعلیم پر عمل پیرا ہو کر اپنا دین اور اپنی دنیا بھی بنا لیتے ہیں۔ اور  
جو لوگ ہمارے حضور صلی اللہ علیہ وسلم کے ارشادات پر عمل پیرا  
نہیں ہیں۔ وہ۔۔۔ خَسِرَ الدُّنْيَا وَالْآخِرَةَ کے مسداق ہیں۔ اور  
ان کے دونوں جہاں ہی خراب ہیں۔



## حکایت نمبر ۷۸۹

### دافع البلاء

ابن طلح یامی کہتے ہیں کہ ہم ایک وفد کی شکل میں حضور صلی اللہ علیہ وسلم کی خدمت میں حاضر ہوئے۔ تو حضور کو دیکھا۔ کہ آپ اپنے سر النور کو دھو رہے ہیں۔ حضور نے مجھے دیکھ کر فرمایا۔ بیٹھ جاؤ اور تم بھی سر دھو لو۔ ابن طلح فرماتے ہیں۔ کہ حضور کے ارشاد کے مطابق میں نے آپ کے پچے ہوئے پانی سے اپنا سر دھویا۔ اور پھر حضور پر ایمان لے آیا۔ اور مسلمان ہو گیا۔ میں نے پھر حضور صلی اللہ علیہ وسلم سے عرض کی۔ یا رسول اللہ! مجھے اپنی قمیض مبارک کا کوئی ٹکڑا عنایت فرما دیجیے۔ چنانچہ حضور نے مجھے اپنی قمیض مبارک کا ایک ٹکڑا عطا فرما دیا۔ وہ ٹکڑا ابن طلح یامی رضی اللہ عنہ کے پاس رہا۔ جب بھی کوئی بیمار پڑتا۔ تو وہ اس ٹکڑے کے وسیلہ سے شفا حاصل کرنے کے لیے اسے پانی میں ڈال کر وہ پانی اک بیمار کو پلا دیتے۔

(حجۃ اللہ علی العالمین ص ۲۶)

سبق :- معلوم ہوا کہ صحابہ کرام علیہم الرضوان کو حضور صلی اللہ علیہ وسلم سے بڑی محبت تھی۔ اور وہ ہر اک چیز کو جسے حضور کی طرف



نسبت ہوتی۔ دل و جان سے چاہتے تھے۔ اور حضور پر نور صلی اللہ علیہ وسلم کے جسم نور سے لگ جانے والے مبارک کپڑے کو بھی وہ دافع البلاء جانتے تھے۔ پھر جو لوگ خود حضور صلی اللہ علیہ وسلم کو ہی دافع البلاء ماننا شرک بتاتے ہوں۔ غور کر لیجیے کہ وہ لوگ صحابہ کرام کے مسلک سے کس قدر دور ہیں۔

## حکایت نمبر ۹۰

السَّلَامُ عَلَيْكَ يَا رَسُولَ اللَّهِ

حضرت علی رضی اللہ عنہ فرماتے ہیں کہ میں ایک مرتبہ حضور صلی اللہ علیہ وسلم کے ساتھ مکہ معظمہ کے مضافات میں گیا۔ تو میں نے دیکھا کہ راستے میں ہر درخت ہر ڈھیلہ و پتھر اور ہر پہاڑ حضور صلی اللہ علیہ وسلم کو مخاطب کر کے یوں عرض کرتا: السَّلَامُ عَلَيْكَ يَا رَسُولَ اللَّهِ اور ان کی یہ آواز میں بھی سنتا تھا۔

(حجۃ اللہ علی العالمین ص ۱۵۱)

سبق :- ہمارے حضور صلی اللہ علیہ وسلم کی رسالت کو کائنات کا ہر ذرہ جانتا ہے۔ اور حضور صلی اللہ علیہ وسلم کے ”رسول اللہ“ ہونے کا درختوں اور پتھروں کو بھی علم ہے۔ پھر جو لوگ حضور کی



رسالت پر ایمان نہ لائے۔ وہ پتھروں سے بھی گئے گزرے ہوئے یا نہیں۔ اور یہ بھی معلوم ہوا کہ السلام علیک یا رسول اللہ کا درد تو درختوں پتھروں اور پہاڑوں کی زبالتوں پر بھی ہے۔ پھر جو لوگ اس درد و پاک کے پڑھنے سے روکتے ہیں۔ ان سے تو نباتات و جمادات ہی اچھے رہے۔ اور یہ بھی معلوم ہوا کہ جس طرح پتھر اور درخت نہ بولنے والی چیزیں حضور صلی اللہ علیہ وسلم کے لیے بول اٹھیں۔ اور یہ حضور صلی اللہ علیہ وسلم کا معجزہ ہے۔ اسی طرح جو آواز بہت دور سے نہ سنی جاسکتی ہو۔ اس آواز کو دور سے سن لینا یہ بھی حضور کا معجزہ ہے۔ اسی لیے ہمارا ایمان ہے کہ ہم چاہے کہیں سے بھی، السلام علیک یا رسول اللہ پڑھیں۔ حضور صلی اللہ علیہ وسلم اپنے اعجاز سے ہماری آواز سن لیتے ہیں۔

## حکایت نمبر ۹۱

### گوبہ کی گواہی

حضرت عمر فاروق رضی اللہ عنہ فرماتے ہیں کہ ایک مرتبہ ہم حضور صلی اللہ علیہ وسلم کی خدمت میں حاضر تھے کہ ایک اعرابی آیا۔ جس کے پاس ایک گوبہ تھی۔ وہ کہنے لگا۔ مجھے لات و عزی کی قسم! اے محمد! میں تجھ پر ہرگز ایمان نہ لاؤں گا۔ جب تک کہ یہ گوبہ تمہاری



صداقت کی گواہی نہ دے۔ حضور صلی اللہ علیہ وسلم نے فرمایا۔ اچھا لو سنو! پھر حضور علیہ السلام نے گوہ سے مخاطب ہو کر فرمایا۔ اے گوہ! بول! گوہ سنتے ہی صاف عربی زبان میں بول اٹھی۔ جسے سب حاضرین نے سنا۔ لَبَّيْكَ يَا رَسُولَ رَبِّ الْعَالَمِينَ حضور نے فرمایا۔ تم کس کی عبادت کرتی ہو۔ گوہ نے جواب دیا۔

الَّذِي فِي السَّمَاءِ عَرْشُهُ وَفِي الْأَرْضِ  
سُلْطَانُهُ وَفِي الْبَحْرِ سَبِيلُهُ وَفِي الْجَنَّةِ  
مَا حَمَتُهُ وَفِي النَّارِ عَذَابُهُ۔

اس کی عبادت کرتی ہوں۔ آسمان میں جس کا  
عرش ہے۔ اور زمین میں جس کی حکومت  
ہے۔ اور دریا میں جس کا راستہ ہے  
اور جنت میں جس کی رحمت ہے۔ اور  
دوزخ میں جس کا عذاب ہے۔

حضور صلی اللہ علیہ وسلم نے فرمایا۔ میں کون ہوں۔ وہ بولی۔

أَنْتَ يَا رَسُولَ رَبِّ الْعَالَمِينَ وَخَاتَمِ النَّبِيِّينَ  
قَدْ أَفْلَحَ مَنْ صَدَّقَكَ وَقَدْ خَابَ مَنْ كَذَّبَكَ

آپ رب العالمین کے رسول ہیں۔ اور  
خاتم النبیین ہیں۔ جس نے آپ کو پہچان لیا  
وہ نجات پا گیا اور جس نے آپ کو نہ مانا



وہ نقصان پاگیا

اعرابی گوہ کی یہ گواہی سن کر فوراً مسلمان ہو گیا۔

(حجۃ اللہ ص ۶۵)

**سبق :-** ہمارے حضور صلی اللہ علیہ وسلم کی صداقت و عظمت  
اقرار اور آپ کے خاتم النبیین ہونے کا علم جانوروں کو بھی ہے۔ پھر  
جو شخص حضور کی عظمت اور ختم نبوت میں شک کرے۔ وہ جانوروں سے  
بھی بدتر ہوا یا نہیں۔

## حکایت نمبر ۹۲

### معجزہ

ایک مرتبہ حضور صلی اللہ علیہ وسلم ایک تالاب کے کنارے تشریف  
فرماتے تھے کہ وہاں ابو جہل کا بیٹا عکرمہ رضی اللہ عنہ یہ بعد میں مسلمان  
ہو گئے تھے، آگیا۔ اور کہنے لگا۔ اگر آپ سچے ہیں تو وہ جو تالاب  
کے دوسرے کنارے پر پتھر پڑا ہے۔ اُسے حکم دیجیے کہ وہ  
پانی پر تیرتا ہوا آپ کے پاس پہنچ جائے۔ اور ڈوبے نہیں۔ حضور  
صلی اللہ علیہ وسلم نے اس پتھر کی طرف اشارہ فرما کر فرمایا۔ کہ میرے  
پاس آؤ۔ تو وہ پتھر اسی وقت اپنی جگہ سے اکھڑ کر پانی میں آگیا۔ اور  
پانی کے اوپر تیرتا ہوا حضور کی خدمت میں حاضر ہو گیا۔ اور باوانہ بلند



کلمہ تشریف پڑھنے لگا۔ حضور نے عکرمہ سے فرمایا۔ بس یا کچھ اور ہے  
 عکرمہ نے کہا۔ اب اسے کہیے۔ کہ یہ پھر واپس اپنے مقام پر چلا جائے۔  
 چنانچہ حضور نے پھر اسے ارشاد فرمایا۔ تو وہ واپس تیرتا ہوا اپنی  
 جگہ چلا گیا۔  
 (تفسیر لامام رازی ص ۹۹ ج ۸)

سابق :- ہمارے حضور صلی اللہ علیہ وسلم کے بے شمار معجزات  
 میں سے آپ کا یہ بھی معجزہ ہے کہ پتھر کو پانی پر تیرا دیا۔ حضرت نوح  
 علیہ السلام کی بہت بڑی کشتی کا پانی پر تیرنا بھی حضرت نوح علیہ السلام  
 کا معجزہ ہی تھا۔ مگر اس سے بڑھ کر یہ معجزہ ہے۔ کہ پانی پر نہ تیرنے والی  
 چیز تیرے۔ اور یہ بھی معلوم ہوا۔ کہ حضور صلی اللہ علیہ وسلم کی نظر کرم  
 اور آپ کی شفاعت کا اشارہ ہو گیا تو بڑے بڑے دوزخی گناہ  
 والوں کو بھی تیرا کر وہ پار لگا دیں گے۔

## حکایت نمبر ۷۹۳

### منافق

حضور صلی اللہ علیہ وسلم ایک دفعہ کہیں تشریف لے جا رہے تھے  
 کہ راستے میں آپ کی ازٹنی گم ہو گئی۔ زید ابن صلت نامی ایک منافق  
 نے کہا۔ کہ محمد اگر نبی ہے تو اپنی ازٹنی کے متعلق کیوں نہیں بتا دیتا۔ کہ  
 وہ کہاں ہے؟ ویسے تو اس کا دعویٰ ہے کہ وہ آسمان کی خبریں بتاتا ہے۔



مگر وہ اپنی اذٹنی ہی کی خبر نہیں رکھتا۔ حضور صلی اللہ علیہ وسلم کو اس کی اس بات کا پتہ چلا تو آپ نے فرمایا۔ نلاں شخص میرے متعلق ایسا کہتا ہے۔ حالانکہ مجھے اللہ تعالیٰ جس بات کی خبر دیتا ہے۔ میں اسے جانتا ہوں۔ اور میں اپنی اذٹنی کے متعلق بھی جانتا ہوں۔ کہ وہ کہاں ہے؟ میری اذٹنی نلاں وادی اور نلاں گھاٹی کے پاس کھڑی ہے۔ اور اس کی نکیل ایک درخت نے پکڑ رکھی ہے۔ یعنی اس کی نکیل ایک درخت سے اٹکی ہوئی ہے۔ اور اذٹنی وہیں کھڑی ہے۔ جاؤ اسے وہاں سے لے آؤ۔ چنانچہ صحابہ کرام گئے۔ اور اذٹنی کو وہیں کھڑے پایا۔ اور اسے لے آئے۔

(زاد المعاد لابن تیم ج ۳ ص ۵)

**سبق :-** معلوم ہوا کہ ہمارے حضور صلی اللہ علیہ وسلم کے علم میں طعن کرنا منافقوں کا کام ہے۔ اور جو سچے مسلمان ہیں۔ وہ حضور صلی اللہ علیہ وسلم کے علم کے دل و جان سے قائل ہیں۔ اور مانتے ہیں کہ ہمارے آقا و مولے صلی اللہ علیہ وسلم کو اللہ تعالیٰ کی تعلیم سے ہر بات کا علم ہے۔

## حکایت نمبر ۷۹۴

### اعلان حج

حضرت ابراہیم علیہ السلام تعمیر بیت اللہ شریف سے جب



فارع ہو گئے تو اللہ تعالیٰ نے آپ کو حکم دیا کہ اب آپ اعلان حج  
فرمادیں۔ حضرت ابراہیم علیہ السلام نے عرض کی۔ الہی! میں اعلان  
تو کر دیتا ہوں۔ مگر میرے اعلان کو سننے گا کوئی کس طرح؟

خدا تعالیٰ نے فرمایا۔ اے ابراہیم۔ تم اعلان کرو۔ اعلان کرنا تمہارا  
کام ہے۔ اور اسے سنانا ہمارا کام ہے۔ چنانچہ حضرت ابراہیم علیہ السلام  
نے جبل ابی قیس پر کھڑے ہو کر اور اپنی انگلیاں اپنے کانوں میں  
داخل کر کے دائیں یا میں اور مشرق و مغرب کی طرف رخ کر کے  
اعلان فرمایا کہ

يَا أَيُّهَا النَّاسُ إِنَّ اللَّهَ يَدْعُكُمْ إِلَى الْحَجِّ  
بَبَيْتِ الْحَرَامِ - (توجہ سے)

اے لوگو! اللہ تعالیٰ تمہیں اپنے  
غزت والے گھر کے حج کے لیے  
بلاتا ہے۔

حضرت ابراہیم علیہ السلام کی یہ آواز جن لوگوں کی قسمت میں حج  
تھا۔ انہوں نے اپنے بالوں کی پیٹھوں اور ماڈوں کے ارحام میں سن لی۔  
اور جواب میں کہنے لگے۔

لَبَّيْكَ اللَّهُمَّ كَبَّيْكَ -

(عمدة القاری شرح صحیح بخاری ص ۸۴)

سبق :- معلوم ہوا کہ دور تک آواز پہنچا دینا یہ اللہ کا کام ہے۔



اور مخلوق میں کسی غائب کو حرف ”یا“ سے ندا کرنا اور یہ سمجھنا کہ اللہ کے سنانے سے وہ سن لے گا۔ جائز ہے۔ بلکہ ابراہیم علیہ السلام کی سنت ہے۔ جب یہ بات ثابت ہو گئی کہ ایک نبی کی آواز اللہ کے سنانے سے عام لوگ سن سکتے ہیں۔ تو پھر ایک عام آدمی کی نداء کو اللہ کا نبی کیوں نہیں سن سکتا؟

معلوم ہوا جو مسلمان اس اعتماد و یقین کے ساتھ کہ اللہ تعالیٰ کے کرم سے میری آواز کو میرا رسول سن لے گا۔ ”یا رسول اللہ“ کا نعرہ لگا کر اپنے آقا سے کچھ عرض کرے تو یقیناً اس کی اس آواز کو اللہ تعالیٰ اپنے محبوب تک پہنچا دیتا ہے۔ اور اللہ کا محبوب صلی اللہ علیہ وسلم اپنے فریاد لویں کی آواز سن لیتا ہے۔ اسی لیے اعلیٰ حضرت نے بھی لکھا ہے۔ کہے

فریاد امتی جو کرے حال زار کی  
ممکن نہیں کہ خیر بشر کو خبر نہ ہو!

## حکایت نمبر ۷۹۵

### حضرت دانیال علیہ السلام

حضرت صلی اللہ علیہ وسلم نے ارشاد فرمایا۔ کہ دانیال علیہ السلام نے اپنے رب سے یہ دعا کی تھی کہ انہیں محمد صلی اللہ علیہ وسلم کی امت و من کرے۔



جب ابو موسیٰ اشعری رضی اللہ عنہ نے قلعہ تشریف کیا تو انہوں نے حضرت  
دانیال علیہ السلام کو ان کے تابوت میں اس حال میں پایا۔ کہ ان کے تمام  
جسم اور گردن کی سب رگیں۔ برابر چل رہی تھیں۔

(البدایہ والنہایہ ص ۲۴۷)

سبقت :- اللہ کے پیغمبر زندہ ہیں۔ اور سینکڑوں سال گزر جانے  
کے بعد بھی ان کا جسم مبارک صحیح سالم رہتا ہے۔ پھر جو ان سب پیغمبروں  
کے سردار علیہ وعلیہم السلام کو بھی مر کر مٹی میں مل جانے والا لکھو۔  
(معاذ اللہ) اس کی گمراہی دسروہ دلی میں کون شک کر سکتا ہے؟

## حکایت نمبر ۷۹۶

### عاقبت اندیشی

ایک حیلہ فروش تالیعی حضرت ربیع رضی اللہ عنہ نے عمر بھر کبھی جھوٹ  
نہیں بولا تھا۔ انہوں نے قسم کھائی تھی کہ جب تک انہیں اپنا ٹھکانہ  
معلوم نہ ہو جائے وہ نہ ہنسیں گے۔ چنانچہ وہ اپنی موت کے بعد  
ہی ہنسے۔ اسی طرح ان کے بھائی حضرت ربیع رضی اللہ عنہ نے بھی قسم  
کھائی تھی کہ وہ اس وقت تک نہیں ہنسیں گے۔ جب تک کہ انہیں اپنے  
جنتی یا ناری ہونے کا علم نہ ہو جائے۔ چنانچہ جب ان کا انتقال ہوا  
تو ان کو غسل دینے والے کا بیان ہے کہ وہ غسل کے تختے پر برابر



ہنستے رہے یہاں تک کہ ہم ان کے غسل سے نازع ہوئے۔

(شرح مقدمہ صحیح مسلم ص ۱۱)

**سبق :-** اللہ کے مقبول بندوں کو اپنی عاقبت کی فکر رہتی ہے۔

اور ہر وقت عاقبت اندیشی میں رہتے ہیں۔ عاقبت فراموشی میں بہننا انتہائی غفلت کی علامت ہے۔ اور یہ بھی معلوم ہوا کہ اللہ والے اپنے انتقال کے بعد بھی زندہ رہتے ہیں۔ اور ہنستے ہیں۔ پس زندگی ہو تو ایسی کہ مرنے کے بعد اس کے عزیز تو رہے ہوں۔ مگر وہ ہنس رہا ہو۔

نشان مرد مومن با تو گویم !!

چو مرگ آید تبسم بر لب اوست

اور ایک اردو شاعر لکھتا ہے۔

تو آیا تھا تو روتا تھا تجھے سب دیکھتے تھے

اب ایسا کام کر بندے یہ روتے ہوں تو ہنستا ہو

یعنی جب تم پیدا ہوئے تھے۔ تو روتے ہوئے آئے تھے۔ تم

رہے تھے اور تمہارے عزیز ہنس رہے تھے۔ کہ ہمارے ہاں

بچہ پیدا ہوا ہے۔ اور اب جب کہ تم دنیا سے جانے لگو۔ تو زندگی

ایسی گزار کر جاؤ کہ یہ ہنسنے والے تمہارے عزیز سب رو رہے

ہوں۔ اور تم ہنس رہے ہو۔ ایسا نہ ہو کہ عزیز بھی رو رہے ہوں۔

اور تم بھی رو رہے ہو۔ اور تمہارا آنا بھی روتے ہوئے ہو۔ اور جانا



## حکایت نمبر ۷۹

### موت کے بعد کلام

حضرت ربیع رضی اللہ عنہ ایک بہت بڑے متقی پرہیزگار اور اللہ کے مقبول بندے تھے۔ کثرت کے ساتھ نوافل ادا کرتے اور روزے رکھا کرتے تھے۔ اُن کی جب وفات ہوئی تو ان کے تین بھائی اُن کے آس پاس بیٹھے ہوئے تھے۔ وہ کہتے ہیں کہ ہم نے دیکھا کہ حضرت ربیع نے ایک دم اپنے منہ سے کپڑا ہٹا دیا۔ اور السلام علیکم کہا۔ ہم نے رسول اللہ علیہ السلام کہہ کر جواب دیا۔ اور تعجب سے کہا۔ "موت کے بعد کلام؟ انہوں نے جواب دیا۔ ہاں! موت کے بعد میں نے اپنے رب سے ایسے حال میں ملاقات کی۔ کہ وہ غضب ناک نہیں تھا۔ میرے رب نے اعلیٰ درجہ کی نعمتوں اور ریشمی لباس کے عطیہ کے ساتھ میرا استقبال کیا۔"

خبردار ہو جاؤ۔ کہ بے شک حضور الباقی القاسم حضرت محمد رسول اللہ صلی اللہ علیہ وسلم مجھ پر نماز پڑھنے کا انتظار فرما رہے ہیں۔ تم میرا جنازہ جلدی لے کر چلو۔ میرے لے جاتے میں دیر نہ کرو۔ یہ کہہ کر پھر سکوت موت کے ساتھ خاموشی اختیار کر لی۔

(شرح الصدور لایام سیوطی ص ۲۸)



سلیقہ۔ اللہ واسے مرتے نہیں۔ بلکہ اپنی جگہ بدستے ہیں۔ اور اپنے محبوب حقیقی سے جا ملتے ہیں۔ اسی لیے ان کے لیے یہ کہا جاتا ہے۔ کہ فلاں بزرگ کا وصال ہو گیا ہے۔ پس یہ لوگ مرتے نہیں۔

کون کہتا ہے کہ مومن مر گئے

تید سے چھوٹے وہ اپنے گھر گئے

اور یہ بھی معلوم ہوا کہ ہمارے حضور صلی اللہ علیہ وسلم زندہ ہیں اور اپنی امت کے حالات سے باخبر۔ اور آپ اپنے سچے غلاموں کے انتقال پر ان کی نماز جنازہ بھی پڑھتے ہیں۔

فَصَلِّ اللّٰهُ عَلَيْكُمْ وَاٰلِكُمْ

تَدْرَحُ حُسَيْنِهِ وَجَنَائِكُمْ

حکایت نمبر ۷۹۸

الوجہل

حضرت عبداللہ بن عمر رضی اللہ عنہما فرماتے ہیں کہ میں نواح بدر میں جا رہا تھا۔ کہ اچانک ایک قبر کے گڑھے سے ایک مرد نکلا۔ جس کی گردن میں زنجیر تھی۔ اس نے مجھے آواز دے کر کہا۔ اے عبداللہ! مجھے پانی پلا! اسی گڑھے سے ایک اور شخص برآمد ہوا۔



اس کے ہاتھ میں کوڑا تھا۔ اس نے مجھے پکار کر کہا۔ اے عبداللہ! اسے پانی نہ پلانا۔ یہ کانسر ہے۔ پھر اُسے کوڑا مارتا رہا۔ یہاں تک کہ وہ اپنے گڑھے کی طرف واپس لوٹ گیا۔ عبداللہ بن عمر فرماتے ہیں۔ پھر میں نبی کریم صلی اللہ علیہ وسلم کی خدمت میں حاضر ہوا۔ اور میں نے یہ واقعہ حضور صلی اللہ علیہ وسلم نے فرمایا۔ کیا تو نے اُسے دیکھا؟ میں نے عرض کیا۔ ہاں! یا رسول اللہ! میں نے اُسے دیکھا۔ حضور صلی اللہ علیہ وسلم نے فرمایا۔ وہ اللہ کا دشمن ابو جہل تھا۔ اور وہ اس کا عذاب تھا۔ جو اُسے قیامت تک ہوتا رہے گا۔

(الحادی للفتاویٰ مطبوعہ مصر ص ۲۶۵ ج ۲)

سبق ۳۔ دشمن رسول عذاب قبر میں بھی قیامت تک مبتلا رہتا ہے اور اس کی نجات نہیں ہوتی۔

اور یہ بھی معلوم ہوا کہ جو کچھ اس دنیا میں اور اس دنیا میں ہو رہا ہے۔ ہمارے حضور صلی اللہ علیہ وسلم کو سب علم ہے۔

## حکایت نمبر ۷۹۹

چار یار (رضی اللہ عنہم)

حضرت ابو عبد اللہ المتہدی فرماتے ہیں۔ ایک سال میں حج



کے لیے گیا۔ تو حرم شریف میں ایک ایسے شخص سے ملاقات ہوئی۔ جو پانی نہیں پیتا تھا۔ میں نے اس سے وجہ دریافت کی کہ تم پانی کیوں نہیں پیتے۔ تو اس سے بتایا کہ میں حضرت علی رضی اللہ عنہ سے محبت کا مدعی تھا۔ اور حضرت ابو بکر۔ حضرت عمر اور حضرت عثمان رضی اللہ عنہم سے بغض رکھتا تھا۔ ایک رات میں سویا۔ اور میں نے دیکھا کہ تیاست برپا ہے۔ اور لوگ بڑے پریشان ہیں اور مجھے سخت پیاس لگ رہی تھی۔ پیاس بھانے کے لیے میں رسول اللہ صلی اللہ علیہ وسلم کے حوض کوثر پر پہنچا۔ تو وہاں میں نے حضرت ابو بکر۔ حضرت عمر۔ حضرت عثمان اور حضرت علی رضی اللہ عنہم کو دیکھا۔ جو پیاسوں کو پانی پلا رہے تھے۔ میں سیدھا حضرت علی کے پاس پہنچا اور پانی مانگا۔ مگر حضرت علی نے اپنا منہ پھیر لیا۔ پھر میں حضرت ابو بکر کے پاس گیا۔ تو انہوں نے بھی منہ پھیر لیا۔ پھر میں حضرت عمر اور حضرت عثمان کے پاس گیا۔ تو انہوں نے بھی منہ پھیر لیا۔ میں بڑا پریشان ہوا۔ اور رسول اللہ صلی اللہ علیہ وسلم کی تلاش کی۔ چنانچہ حضور صلی اللہ علیہ وسلم میدان محشر میں تشریف فرما نظر آئے۔ میں ان کی خدمت میں حاضر ہوا۔ اور شکایت کی۔ کہ یا رسول اللہ مجھے سخت پیاس لگ رہی ہے۔ اور میں حوض کوثر پر گیا۔ اور حضرت علی سے پانی مانگا۔ تو انہوں نے منہ پھیر لیا۔ اور پانی نہیں پلایا۔ حضور صلی اللہ



علیہ وسلم نے فرمایا۔ میرا علی تمہیں پانی کیسے پلائے؟ جب کہ تم میرے صحابہ سے بغض رکھتے ہو۔ میں نے عرض کی۔ یا رسول اللہ! کیا میرے لیے توبہ کی گنجائش ہے یا نہیں؟ فرمایا! ہاں ہے۔ سچے دل سے توبہ کر دو۔ اور میرے صحابہ سے محبت رکھو۔ پھر میں تمہیں ابھی ایسا جام پلائوں گا۔ کہ عمر بھر تمہیں پیاس نہ لگے گی۔ چنانچہ میں نے بغض صحابہ سے توبہ کی۔ تو حضور صلی اللہ علیہ وسلم نے مجھے ایک جام دیا۔ جو میں نے پیا۔ پھر میری آنکھ کھلی تو مجھے قطعاً پیاس نہ تھی۔ اور اب پیاس لگتی بھی نہیں۔ پانی پیوں یا نہ پیوں برابر ہے۔ اب میں سچے دل سے رسول اللہ صلی اللہ علیہ وسلم کے چار یار کا محب ہوں۔

درجۃ اللہ علی العالمین ص ۸۰

سنتی :- حضرت ابو بکر۔ حضرت عمر۔ حضرت عثمان اور حضرت علی رضی اللہ عنہم سے محبت رکھنے والا اپنی عاقبت درست کر لیتا ہے۔ اور ان سے بغض و بیز رکھنے والا اپنی عاقبت برباد کر لیتا ہے۔

اور یہ بھی معلوم ہوا کہ جس کو حضرت ابو بکر۔ حضرت عمر۔ اور حضرت عثمان رضی اللہ عنہم سے محبت نہیں۔ اس پر حضرت علی رضی اللہ عنہ بھی خوش نہیں۔ اور یہ بھی معلوم ہوا کہ حوض کوثر کا پانی پیاسوں میں تقسیم فرمانے والے یہ چار یاران



مصطفیٰ صلی اللہ علیہ وسلم ہیں۔ اگر قیامت کی پیمائش سے بچنا ہو تو چاہے  
یار سے محبت ضروری ہے۔

## حکایت نمبر ۸۰

### امیر طغرل

شاہان سلجوقیہ سے میں سے طغرل بادشاہ ایک مرتبہ اپنے  
شکر سمیت مرسل کی طرف روانہ ہوا۔ یہ عظیم لشکر راستے میں  
ایک گاؤں میں پہنچا۔ تو گاؤں والوں پر زیادتیاں شروع کر دیں۔  
جن سے گاؤں والے بڑے پریشان ہوئے۔ اسی رات طغرل  
بادشاہ کو خواب میں حضور صلی اللہ علیہ وسلم ملے۔ بادشاہ نے سلام  
عرض کیا۔ تو حضور نے رخ انور پھیر لیا۔ اور فرمایا۔

”اللہ نے تمہیں اپنی مخلوق پر حاکم  
بنایا ہے۔ اور تم اس کی مخلوق  
کو پریشان کرنے لگے ہو۔ کیا  
تم اللہ کے قہر و جلال سے نہیں  
ڈرتے ہو۔“

بادشاہ کی آنکھ کھلی تو وہ کانپ رہا تھا۔ اور اسی وقت اس  
نے سارے لشکر میں منادی کرا دی۔ کہ خبردار کوئی سپاہی کسی شخص



پر ذرہ بھر بھی زیادتی نہ کرے۔ ورنہ اُسے سخت سزا دی جائے گی۔

(حجۃ اللہ علی العالمین ص ۸۰۹)

سبق :- ہمارے حضور صلی اللہ علیہ وسلم اپنے غلاموں کے حالات سے باخبر ہیں۔ اور اپنے غلاموں کی پریشانی آپ پر شاق گزرتی ہے۔ اور یہ بھی معلوم ہوا۔ کہ حاکم کی نظر اگر اللہ کی غفلت و جلال پر بھی رہے تو وہ رعایا پر کبھی ظلم و ستم نہیں ہونے دیتا۔

## حکایت نمبر

### تین سخی

رمضان شریف کا مہینہ آنے والا تھا۔ اور حضرت واقدی رحمۃ اللہ علیہ کے پاس کچھ نہ تھا۔ آپ کو فکر لاحق ہوئی۔ کہ رمضان شریف کا مہینہ کیسے گزرے گا۔ آپ نے اپنے ایک علمی دوست کی طرف رقعہ لکھا۔ کہ رمضان شریف کا مہینہ آنے والا ہے۔ اور میرے پاس خرچ کے لیے کچھ نہیں۔ مجھے قرض سزہ کے طور پر ایک ہزار درہم بھیجے۔ چنانچہ اس علمی نے ایک ہزار درہم کی تحصیل بھیج دی۔ تھوڑی دیر کے بعد حضرت واقدی کے ایک دوست کا رقعہ حضرت واقدی کی طرف آگیا۔ کہ رمضان شریف



کے مہینے میں خرچ کے لیے مجھے ایک ہزار درہم کی ضرورت ہے۔  
مجھے ایک ہزار درہم بطور قرض بھیجیے۔ حضرت واقدی نے وہی  
تھیلی وہاں بھیج دی۔

دوسرے روز وہی علوی دوست جن سے واقدی نے قرض  
لیا تھا۔ اور وہ دوسرے دوست جنہوں نے واقدی سے قرض  
لیا تھا۔ دونوں حضرت واقدی کے گھر آئے۔ اور علوی کہنے لگے  
کہ رمضان کا مہینہ آ رہا ہے۔ اور میرے پاس ان ہزار درہموں  
کے سوا اور کچھ نہ تھا۔ مگر جب آپ کا رقعہ آیا۔ تو میں نے یہ ہزار  
درہم آپ کو بھیج دیے۔ اور اپنی ضرورت کے لیے اس اپنے  
دوست کو رقعہ لکھا کہ مجھے ایک ہزار درہم بطور قرض بھیج دیے  
اگلے وہی تھیلی جو میں نے آپ کو بھیجی تھی۔ مجھے بھیج دی۔ تو پتہ چلا  
کہ آپ نے مجھ سے قرض مانگا۔ میں نے اس اپنے دوست  
سے قرض مانگا۔ اور اس دوست نے آپ سے مانگا۔ اور جو  
تھیلی میں نے آپ کو بھیجی تھی۔ وہ آپ نے اسے بھیج دی۔ اور  
اس نے وہی تھیلی مجھے بھیج دی۔ پھر ان تینوں نے آپس میں اتفاق  
کر کے اس رقم کے تین حصے کر کے تقسیم کر لیے۔ اور اسی رات  
واقدی کو حضور صلی اللہ علیہ وسلم خواب میں ملے۔ اور فرمایا۔  
کل تمہیں بہت کچھ مل جائے گا۔ چنانچہ دوسرے روز میری بھی  
برکلی نے واقدی کو بلا کر پوچھا۔ کہ میں نے رات خواب میں تمہیں



پر نشان دیکھا ہے۔ کیا بات ہے؟ واقدمی نے سارا قصہ سنایا۔  
تو یحییٰ برکلی نے کہا کہ میں نہیں کہہ سکتا۔ کہ تم تینوں میں سے کون  
زیادہ سخی ہے۔ تم تینوں ہی سخی اور صاحب الاحترام ہو۔ پھر اہل  
نے تیس ہزار درہم واقدمی کو اور بیس ہزار ان دونوں کو دیے۔  
اور واقدمی کو قاضی بھی مقرر کر دیا۔

(حجۃ اللہ علی العالمین ص ۸۱۲)

سبق :- سچے مسلمان سخی اور ایثار پیشہ ہوتے ہیں۔ اور اپنے  
بھائی کی تکلیف دور کرنے کی خاطر اپنی پرداہ بھی نہیں کرتے۔  
اور یہ بھی معلوم ہوا کہ سخاوت سے ہمیشہ فائدہ ہی ہوتا ہے۔  
مال گھٹتا نہیں۔ بلکہ بڑھتا ہے۔ اور یہ بھی معلوم ہوا کہ ہمارے حضور  
صلی اللہ علیہ وسلم امت کے حالات سے باخبر ہیں۔ اور سخنوں پر  
نظر رحمت فرماتے ہیں۔

## حکایت نمبر ۸۰۲

### حسن و حسین رضی اللہ عنہما

ایک روز حجاج نے فقیہ خراسان حضرت یحییٰ ابن عمیر کو بلایا  
اور کہا کہ اے یحییٰ! میں نے سنا ہے کہ تم حسن و حسین (رضی  
اللہ عنہما) کو رسول اللہ صلی اللہ علیہ وسلم کی اولاد سے بتاتے



ہو۔ حالانکہ اولاد تو باپ کی طرف سے ہوتی ہے۔ اور حسن حسین  
رسول اللہ صلی اللہ علیہ وسلم کی بیٹی کے بیٹے ہیں۔ پھر وہ ماں  
کی طرف سے رسول اللہ صلی اللہ علیہ وسلم کی اولاد کیسے ہو گئے؟  
تمہارے پاس اگر کوئی دلیل ہے۔ تو بیان کرو۔ حضرت یحییٰ فرمانے  
لگے۔ میرے پاس قرآن کی دلیل موجود ہے۔ حجاج نے کہا۔ مگر  
نَدْعُ أَبْنَاءَنَا وَأَبْنَاءَكُمْ۔ والی آیت نہ پڑھنا۔ اس کے  
علاوہ کوئی دوسری آیت ہو۔ تو پڑھو۔ حضرت یحییٰ نے فرمایا۔  
دوسری ہی آیت پڑھوں گا۔ حجاج حیران ہو گیا۔ کہ دوسری ایسی  
آیت بھلا کون سی ہو سکتی ہے۔ کہنے لگا۔ اگر تم کوئی ایسی آیت  
نہ پڑھ سکے۔ تو تمہارے ٹکڑے ٹکڑے کر دوں گا۔ فرمایا۔ ان شاء اللہ  
واضح آیت پیش کروں گا۔ لوسنور۔ خدا تعالیٰ فرماتا ہے۔

وَنُوحًا هَدَيْنَا مِنْ قَبْلُ وَمِنْ ذُرِّيَّتِهِ  
دَاوُدَ وَسُلَيْمَانَ وَأَيُّوبَ وَيُوسُفَ وَ  
مُوسَىٰ وَهَارُونَ وَكَذَٰلِكَ نَجْزِي  
الْمُحْسِنِينَ ۝ وَزَكَرِيَّا وَيَحْيَىٰ وَعِيسَىٰ  
وَإِلْيَاسَ۔ (پ ۱۶۶)

دیکھ لو اہل آیت میں اللہ تعالیٰ نے حضرت نوح علیہ السلام  
کی اولاد سے داؤد۔ سلیمان۔ ایوب۔ یوسف۔ موسیٰ۔ ہارون۔ یحییٰ  
اور عیسیٰ و الیاس (علیہم السلام) کو تیا یا ہے۔ اور اہل نہرست



میں حضرت عیسیٰ علیہ السلام بھی ہیں۔ جن کا باپ کوئی نہ تھا۔ اور ماں ہی تھی۔ اور اللہ تعالیٰ نے ماں کی طرف سے ان کو حضرت نوح علیہ السلام کی اولاد سے بتایا ہے۔ پس اسی طرح حضرت حسن و حسین رضی اللہ عنہما بھی اپنی ماں کی طرف سے رسول اللہ صلی اللہ علیہ وسلم کی اولاد سے ہیں۔ حجاج یہ آیت سن کر حیران رہ گیا اور آسمان کی طرف منہ کر کے کہنے لگا۔ یہ آیت گویا میں نے آج تک پڑھی ہی نہ تھی۔ پھر اس نے حضرت یحییٰ بن یعمر رضی اللہ عنہ کو بہت سا انعام دے کر رخصت کیا۔

(تفسیر کبیر ص ۲۸۴ ج ۱)

**سبق :-** حضرت امام حسن و حسین رضی اللہ عنہما کی بہت بڑی شان ہے۔ اور یہ حضور صلی اللہ علیہ وسلم کی اولاد میں سے ہیں۔ ان کا ادب حضور صلی اللہ علیہ وسلم کا ادب ہے۔ اور ان کی شان میں (معاذ اللہ) کوئی گستاخی کرنے والا حضور صلی اللہ علیہ وسلم کا گستاخ ہے۔

**حکایت نمبر ۸۰۳**

**صدیق اکبر رضی اللہ عنہ**

حضرت امام جعفر صادق رضی اللہ عنہ کے والد حضرت محمد باقر



رضی اللہ عنہ فرماتے ہیں۔ کہ میرے والد حضرت امام زین العابدین بن امام حسین رضی اللہ عنہما کے پاس ایک شخص آیا۔ اور کہنے لگا۔ حضور ابوبکرؓ کی کوئی بات کیجیے۔ امام زین العابدین نے فرمایا۔ حضرت صدیق کی؟ سائل نے حیران ہو کر پوچھا۔ ابوبکر کو آپ بھی صدیق کہتے ہیں؟ امام زین العابدین رضی اللہ عنہ نے جواب دیا۔

قَدْ سَمَّاهُ صِدِّيقًا رَسُولُ اللَّهِ صَلَّى اللَّهُ  
عَلَيْهِ وَسَلَّمَ وَالْمُهَاجِرُونَ وَالْأَنْصَارُ  
وَمَنْ لَمْ يُسَمِّهِ صِدِّيقًا فَلَا صِدْقَ اللَّهُ  
عَزَّ وَجَلَّ قَوْلُهُ فِي الدُّنْيَا وَالْآخِرَةِ إِذْ هَبَّ  
فَاجَبَ أَبَا بَكْرٍ وَعُمَرَ رَضِيَ اللَّهُ عَنْهُمَا -  
( الصواعق المحرقة ص ۳۱ )

ان کا نام خود رسول اللہ صلی اللہ علیہ وسلم  
اور مہاجرین و انصار نے صدیق  
رکھا ہے۔ اور جو ان کو صدیق نہیں  
مانتا۔ خدا تعالیٰ اس کی بات کو دنیا و  
آخرت میں سچا نہ کرے۔ جاؤ ابوبکر و  
عمر رضی اللہ عنہما دونوں کی صحبت  
پیدا کرو۔

سبق :- حضرت ابوبکر صدیق اکبر رضی اللہ عنہ کی وہ شان ہے



کہ خود اہل بیت عظام رضی اللہ عنہم انہیں در صدیق، تسلیم فرماتے ہیں اور جب انہیں صدیق نہیں مانتا۔ اُسے وہ جھوٹا سمجھتے ہیں۔ اور یہ بھی معلوم ہوا۔ کہ اہل بیت عظام کا بھی سبق یہ ہے۔ کہ حضرت ابو بکر و عمر رضی اللہ عنہما سے محبت رکھنا ضروری ہے۔ پھر اگر کوئی ان سے محبت نہیں رکھتا۔ تو گویا وہ اہل بیت عظام رضی اللہ عنہم کا حکم نہیں مانتا۔

## حکایت نمبر ۸۰

### نیک خصلتیں تین سو ساٹھ ہیں

ایک روز حضور صلی اللہ علیہ وسلم نے فرمایا۔ کہ اللہ تعالیٰ جب کسی بندے سے بھلائی کا ارادہ فرماتا ہے۔ تو اُن میں سے ایک خصلت اُس میں پیدا فرمادیتا ہے۔ جس کی وجہ سے وہ بندہ جنت میں داخل ہو جاتا ہے۔ حضرت ابو بکر صدیق رضی اللہ عنہ نے عرض کیا۔ یا رسول اللہ! ان (۳۶۰) نیک خصلتوں میں سے کوئی خصلت مجھ میں بھی ہے۔ حضور صلی اللہ علیہ وسلم نے فرمایا۔ ابو بکر! تمہیں مبارک ہو۔ کہ وہ ساری کی ساری نیک خصلتیں تم میں موجود ہیں۔ (الصواعق المحرقة ص ۵۷)

سبق :- حضرت صدیق اکبر رضی اللہ عنہ کی بہت بڑی شان ہے۔ اور وہ یقیناً جنتی بلکہ جنتیوں کے سردار ہیں۔ ۳۶۰ خصلتوں



میں سے جب ایک خصلت بھی جنت میں لے جاتی ہے۔ تو جس ذات پاک میں ۳۶۰ پوری کی پوری نیک خصلتیں ہوں۔ اس کے جنتی ہونے میں (معاذ اللہ ثم معاذ اللہ) شک و شبہ کرنے والا کیوں نہ بد خصلت ہوگا۔

## حکایت نمبر ۸۰۵

### سنہری محل

ایک روز حضور صلی اللہ علیہ وسلم نے فرمایا کہ میں نے جنت میں ایک عظیم الشان سنہری محل دیکھا۔ اور پوچھا کہ یہ محل کس کا ہے۔ فرشتوں نے بتایا کہ یہ سنہری محل ایک عربی کا ہے۔ میں نے کہا۔ میں بھی عربی ہوں۔ بولے ایک قریشی کا ہے۔ میں نے کہا۔ میں بھی قریشی ہوں۔ فرشتے بولے۔ یہ سنہری محل محمد رسول اللہ صلی اللہ علیہ وسلم کے ایک امتی کا ہے۔ میں نے کہا۔ میں محمد ہوں۔ بتاؤ میرے کس امتی کا ہے؟ انہوں نے بتایا۔ یہ محل حضرت عمر بن الخطاب کا ہے۔

(الصواعق المحرقة ص ۵۹)

**سبق :-** حضرت عمر رضی اللہ عنہ کا بہت بڑا درجہ ہے۔ اور اللہ تعالیٰ نے آپ کے واسطے جنت میں سنہری محل تیار فرمایا ہے۔



پھر جو کوئی اتنی بڑی مقبول حق ہستی سے بغض رکھے۔ تو اس کا نامہ اعمال سیاہ کیوں نہ ہو؟

## حکایت نمبر ۸۰۶

### ستتر ہزار

ایک روز حضور صلی اللہ علیہ وسلم نے فرمایا۔ کہ حضرت عثمان (رضی اللہ عنہ) کی شفاعت سے قیامت کے روز ستر ہزار افراد جن کے لیے آگ واجب ہو گئی ہوگی۔ جنت میں داخل ہوں گے۔

(الصواعق المحرقة ص ۶۵)

سبق :- حضرت عثمان رضی اللہ عنہ بڑی شان کے مالک ہیں۔ اور آپ کی محبت جنت میں لے جانے والی ہے۔ پھر آپ کا بغض و عناد رکھنے والا جنت میں کیسے جاسکتا ہے؟

## حکایت نمبر ۸۰۷

### چار محبوب

ایک روز حضور صلی اللہ علیہ وسلم نے فرمایا۔ کہ اللہ تعالیٰ نے مجھے چار شخصوں سے محبت رکھنے کا حکم دیا ہے۔



اں سے میں اُن سے محبت رکھتا ہوں۔ حاضرین نے پوچھا۔ یا رسول اللہ! اُن خوش قسمتوں کا نام لیجیے۔ فرمایا۔ ایک تو علی ہیں۔ (رضی اللہ عنہ) اور تین یہ ہیں۔ ابوذر۔ مقداد اور سلمان۔ رضی اللہ عنہم۔ (الصواعق المحرقة ص ۳۷)

**سبق :-** حضرت علی رضی اللہ عنہ کی اتنی بڑی شان ہے۔ کہ خود حضور صلی اللہ علیہ وسلم کو خدا کا حکم ہوتا ہے کہ ان سے محبت رکھو۔ پھر ماوشما کے لیے ان کی محبت رکھنا کیوں ضروری نہ ہوگا۔ اور ان کا بغض خدا کی ناراضگی کا سبب کیوں نہ ہوگا؟

## حکایت نمبر ۸۰۸

### اِحْسَانٌ

حضرت امام اعظم رحمۃ اللہ تعالیٰ علیہ ایک مرتبہ ایک باغ میں تشریف لے گئے۔ اور وہاں سے واپسی پر آپ نے ابن ابی لیلیٰ کو دیکھا۔ جو خچر پر سوار عدالت کی طرف جا رہے تھے۔ ابن ابی لیلیٰ کو ایک مقدمہ میں حضرت امام اعظم رحمۃ اللہ تعالیٰ علیہ کی گواہی درکار تھی۔ اں سے انہوں نے امام اعظم علیہ الرحمۃ کو ساتھ لے لیا۔ راستے میں چند عورتیں



گارہی تھیں۔ ان عورتوں نے جب حضرت امام اعظم اور ابن ابی لیلیٰ کو دیکھا تو خاموش ہو گئیں۔ امام اعظم علیہ الرحمۃ نے فرمایا اَحْسَنُتُنَّ۔ یعنی اچھا کیا تم نے۔ عدالت میں امام اعظم علیہ الرحمۃ نے جب گواہی دی تو ابن ابی لیلیٰ نے ان کی گواہی ساقط کر دی۔ اور کہا یاد کیجیے۔ آپ نے گانے والی عورتوں کو کہا تھا۔ اَحْسَنُتُنَّ۔ حضرت امام صاحب نے فرمایا۔ آپ بھی یاد کیجیے۔ کہ میں نے یہ کلمہ کس وقت کہا تھا۔ گانے کے وقت۔ یا سکوت کے وقت؟ ابن ابی لیلیٰ نے جواب دیا۔ سکوت کے وقت۔ تو آپ نے فرمایا۔ کہ میں نے تو انہیں اَحْسَنُتُنَّ اسی سکوت پر کہا تھا۔ کہ تم نے گانا چھوڑ کے جو سکوت اختیار کر لیا ہے۔ بہت اچھا کیا ہے۔ ابن ابی لیلیٰ نے یہ بات سنی۔ تو آپ کی گواہی قبول کر لی۔

(غرائب البیان ص ۳۴)

**سبق :-** ہمارے امام حضرت امام اعظم رحمۃ اللہ تعالیٰ علیہ بہت بڑے امام اور علم و عرفان کے مخزن تھے۔ آپ کی ہر بات علم و حکمت سے بھری ہوتی تھی۔ اور آپ پر اعتراض کرنے والا اور اصل اپنی غلط فہمی کا شکار ہوتا ہے۔ خدا اگر سمجھ دے دے تو ہمارے امام کی کسی بات پر اعتراض نہ کیا جائے اور یہ بھی معلوم ہوا کہ عورتوں کا گانا بجانا بہت بری بات ہے۔







کے عقائد تھے۔ ضحاک نے جواب دیا۔ یقین کیسے ہو سکتا ہے۔ ظن اور گمان ہے۔ امام ابوحنیفہ رحمۃ اللہ علیہ نے فرمایا۔ اِنَّ بَعْضَ الظَّمَنِ اِثْمٌ۔ بعض گمان گناہ ہوتے ہیں۔

خارجیوں کے نزدیک ہر چھوٹے بڑے گناہ کا مرتکب کافر ہو جاتا ہے۔ امام ابوحنیفہ رحمۃ اللہ علیہ نے فرمایا۔ اب آپ کفر سے توبہ کیجیے۔ آپ نے بدگمانی کر کے کفر کیا ہے۔ ضحاک ڈر بڑا گیا۔ اور بولا۔ بے شک مجھ سے غلطی ہوئی۔ میں توبہ کرتا ہوں۔ لیکن ابوحنیفہ! تم بھی توبہ کے الفاظ دوبارہ کہو۔ امام ابوحنیفہ نے وہی فقرہ دہرایا۔ کہ میں ہر کفر سے تائب ہوں۔ اور رہائی پا کر گھر تشریف لے آئے۔

سبق :- ہمارے امام اعظم علیہ الرحمۃ کو اللہ نے حاضر و ماضی کا خاص ملکہ عطا فرمایا تھا۔ اور آپ کے دشمن ہمیشہ ذلیل ہی ہوئے۔

## حکایت نمبر ۸۱

### اذان

ضحاک کے مرنے کے بعد اس کا جانشین ابن ہبیرہ ہوا۔ یہ شخص ابتداء میں حضرت امام ابوحنیفہ رحمۃ اللہ علیہ کا دوست



اور معتقد رہا۔ اور موقع بے موقعہ حضرت امام صاحب کو بلا بھیجتا تھا۔ اور ان سے مشورے اور فتوے لیتا تھا۔ اور یہ اس کی چال تھی۔

ایک دن ابن ہبیرہ کسی شخص کو واجب القتل قرار دے کر جلاد کے سپرد کرنے والا تھا۔ کہ امام ابو حنیفہ حسب معمول بلائے ہوئے پہنچ گئے۔ غریب ملزم کی نظر امام صاحب پر پڑی۔ تو اس نے بدحواسی سے یا جان بوجھ کر ابن ہبیرہ سے کہا۔ آپ میری بابت حضرت سے دریافت کر لیجئے کہ میں کیسا آدمی ہوں ابن ہبیرہ نے امام ابو حنیفہ کی طرف دیکھا۔ امام ابو حنیفہ رحمۃ اللہ علیہ ملزم کو مطلق نہیں جانتے تھے۔ لیکن سمجھ گئے۔ کہ بے چارہ خواہ مخواہ ابن ہبیرہ کے پنجے میں پھنس گیا ہے۔ بچانے کی کوئی صورت نکالنی چاہیے۔ جھوٹ تو بول نہیں سکتے تھے۔ ابن ہبیرہ کو جواب دینے کی بجائے ملزم سے بولے کہ تم وہی ہوتا جو اذان دیتے وقت لَا إِلَهَ إِلَّا اللَّهُ کا کلمہ خاص طریقے سے کہنیچے ہو۔ اس نے کہا۔ جی ہاں۔ وہی ہوں۔ امام ابو حنیفہ نے فرمایا۔ اچھا ذرا اذان دو۔ اس نے اذان دی۔ اذان ختم ہوئی۔ تو امام ابو حنیفہ نے ابن ہبیرہ سے کہا۔ اچھا آدمی ہے۔ مجھے اس میں برائی نظر نہیں آتی۔ ابن ہبیرہ کی بات کاٹ کر اور کلمہ شہادت پڑھوا کر امام ابو حنیفہ



نے اس شخص کی تعریف کی گنجائش پیدا کر لی کہ جو توحید کا مقرر اور رسالت کا قائل ہو۔ اس کی بابت اتنا کہہ دینا کہ اچھا آدمی ہے۔ جھوٹ نہیں ہوگا۔ ابن ہبیرہ نے جان بخشی کر دی۔

سبق :- ہمارے امام نے بڑی بڑی مشکلیں حل فرمائی ہیں اور اپنی خداداد ذہانت سے بڑی بڑی مصیبتیں ٹال دی ہیں۔

## حکایت نمبر ۸۱۱

### عجیب سوالات

ایک شخص نے ہمارے امام حضرت امام اعظم علیہ الرحمۃ سے پوچھا کہ فرمائیے۔ اس شخص کے متعلق آپ کا کیا خیال ہے۔ جو یوں کہتا ہے۔ کہ میں جنت کی خواہش نہیں رکھتا۔ اور دوزخ سے نہیں ڈرتا۔ اور مردہ کھاتا ہوں۔ اور بغیر قرأت کے اور بغیر رکوع و سجدہ کے نماز پڑھتا ہوں۔ اور اس چیز کی گواہی دیتا ہوں۔ جسے میں نے نہیں دیکھا۔ اور حق سے نفرت رکھتا ہوں۔ اور فتنہ سے رغبت رکھتا ہوں۔

حضرت امام صاحب نے اپنے شاگردوں سے مسکرا کر دریافت



فرمایا کہ تم بتاؤ۔ ایسا شخص کیسا ہوگا؟ سب نے کہا کہ ایسا شخص تو بہت ہی برا شخص ہے۔

امام صاحب نے فرمایا۔ نہیں۔ بلکہ یہ شخص تو بڑا ہی اچھا شخص ہے۔ جو جنت کی خواہش نہیں رکھتا۔ بلکہ خالق جنت اللہ تعالیٰ کی محبت رکھتا ہے۔ اور دوزخ سے نہیں ڈرتا۔ بلکہ خالق دوزخ اللہ تعالیٰ سے ڈرتا ہے۔ اور مردہ کھاتا ہے۔ یعنی پھلی یا ٹڈی کھاتا ہے۔ اور بغیر قراءت و رکوع و سجدے کے نماز پڑھتا ہے۔ یعنی نماز جنازہ پڑھتا ہے۔ اور بغیر دیکھے گواہی دیتا ہے۔ یعنی اللہ تعالیٰ کو بغیر دیکھے اس کی گواہی دیتا ہے۔ اور کہتا ہے۔ اَشْهَدُ اَنْ لَا اِلَهَ اِلَّا اللهُ۔ اور حق سے نفرت رکھتا ہے۔ یعنی موت سے نفرت رکھتا ہے۔ جو حق ہے۔ اور فتنہ سے رغبت رکھتا ہے۔ یعنی مال و اولاد سے رغبت رکھتا ہے۔ جو دونوں ہی فتنہ ہیں۔

سائل نے جواب سنے۔

فَقَبِلَ رَأْسَهُ وَقَالَ اَشْهَدُ اَنَّكَ لِلْعِلْمِ وِوَعَاكَ

تو آپ کے سر کو بوسہ دے کر کہنے لگا کہ میں گواہی دیتا ہوں۔ کہ آپ علم و فضل کے مخزن ہیں۔

(غرائب البیان ص ۳۲)

سبق :- ہمارے امام اعظم علیہ الرحمۃ واقعی امام



اعظم ہیں۔ اور مشکلات علم کے حل فرمانے والے ہیں۔ اور جہاں تک آپ کے علم کی رسائی ہے۔ اُس وقت سے آج تک کسی دوسرے کی وہاں تک رسائی ہوئی نہ ہوگی۔ پھر جو لوگ ہمارے امام اعظم پر طرح طرح کے بیسیوں اعتراضات کرنے والے ہیں۔ وہ خود کیوں جاہل و بے خبر نہ ہوں؟

## حکایت نمبر ۸۱۲

### تقویٰ

حضرت امام اعظم رحمۃ اللہ تعالیٰ علیہ کپڑے کے بہت بڑے تاج پہنتے۔ ایک دفعہ آپ نے کپڑا فروخت کرنے کے لیے ایک شخص کو وکیل کیا۔ اُن کپڑوں میں ایک کپڑا عیب دار بھی تھا۔ حضرت امام صاحب نے وکیل سے کہہ دیا۔ کہ اس کپڑے کو فروخت نہ کرنا۔ جب تک اس کا عیب بیان نہ کر لینا۔ اتفاق سے وکیل نے فراموشی سے وہ کپڑا عیب بیان کیے بغیر فروخت کر دیا۔ اور سب کپڑوں کی قیمت میں اس کی قیمت بھی ملا دی۔

حضرت امام صاحب کو جب اس بات کا پتہ چلا تو آپ



نے ان تمام کپڑوں کی قیمت عزیار و مساکین پر صدقہ کر دی۔

(غرائب البیان ص ۶۹)

**سلیق :-** ہمارے امام صاحب رحمۃ اللہ تعالیٰ علیہ وزع و تقویٰ کے بادشاہ تھے۔ اور تاجروا میں تھے۔ پھر ایسے امین و متقی امام پر جو شخص زبان طعن دراز کرے۔ وہ کیوں خائن و عاقبت نااندیش نہ ہو؟ اور یہ بھی معلوم ہوا کہ سچا مسلمان وہ ہے۔ جو کسی سے دھوکا نہ کرے۔ تاجر ہو تو اپنی عیب دار چیز کو دھوکا سے فروخت نہ کرے۔ بلکہ گاہک کو اس عیب پر مطلع کر دے۔ اور یوں نہ کرے۔ کہ کسی بہانے اپنی عیب دار چیز کو فروخت کر کے خوش ہونے لگے۔ اور گھر میں آکر اپنے اس کارنامہ پر فخر کرنے لگے۔ کہ لو بھئی! جو ایک رومی تھان دکان میں تھا۔ میں نے آج اسے بڑی صفائی سے نکال دیا ہے۔ اور گاہک کو پتہ تک نہیں چلنے دیا۔



## حکایت نمبر ۸۱۳

### سلامتی و عافیت

حضرت حاتم اصم رحمۃ اللہ علیہ نے ایک شخص سے پوچھا۔  
کیسے ہو؟ اس نے جواب دیا۔ سلامت ہوں اور عافیت  
سے ہوں۔ حاتم اصم فرمانے لگے۔ بھائی! پل صراط پر سے  
گزر جانے کے بعد تم سلامت ہو گے اور جنت میں داخل ہو  
چکنے کے بعد عافیت سے ہو گے۔ پس تم اپنی سلامتی و عافیت  
کی فکر میں رہو۔ (کیمیائے سعادت ص ۲۱۶)

سبق :- اصل سلامتی و عافیت آخرت کی سلامتی و عافیت  
ہے۔ دنیوی سلامتی و عافیت کی کوئی حقیقت نہیں۔ اور جو اللہ کے  
پکے بندے ہیں۔ قیامت کے روزہ کی سلامتی و عافیت کی فکر میں  
رہتے ہیں۔

## حکایت نمبر ۸۱۴

### عدل کی برکت

نذر جمہر نے امیر المومنین حضرت فاروق اعظم رضی اللہ عنہ



کی خدمت میں اپنا ایک ایلچی بھیجا۔ تاکہ وہ فاروق اعظم کی صورت و سیرت دیکھ آئے۔ وہ ایلچی جب مدینہ منورہ پہنچا۔ تو مسلمانوں سے پوچھا۔ اَیْنَ الْمَلِکِ۔ یعنی تمہارا بادشاہ کہاں ہے؟ مسلمانوں نے کہا۔ ہمارا بادشاہ نہیں۔ ہمارا امیر ہے۔ اور ابھی ابھی دروازہ سے باہر تشریف لے گیا ہے۔ ایلچی باہر نکلا۔ تو حضرت فاروق اعظم کو دیکھا کہ دھوپ میں سو رہے ہیں۔ درہ مہر کے نیچے رکھا ہے۔ اور پیشانی نورانی سے الیا پسینہ بہا ہے۔ کہ زمین تر ہو گئی ہے۔ جب یہ حال دیکھا۔ تو اس کے دل میں بڑا اثر ہوا۔ اور دل میں کہنے لگا۔ کہ تمام جہان کے بادشاہ جس کی ہیبت سے لرزہ بر اندام ہیں۔ تعجب ہے۔ کہ وہ اس سادگی سے زمین پر سو رہا ہے۔ پھر کہنے لگا۔ اے مسلمانوں کے امیر! آپ نے عدل کیا۔ اس وجہ سے بے کھٹکے سوئے اور ہمارا بادشاہ ظلم کرتا ہے۔ تو ہر سال رہتا ہے۔ میں گواہی دیتا ہوں۔ کہ آپ کا دین سچا ہے۔

(کیہیائے سعادت ص ۲۶۷)

سبق :- حضرت فاروق اعظم رضی اللہ عنہ پیکر عدل و انصاف تھے۔ اور ساری دنیا پر آپ کا رعب و ودیہ قائم تھا۔ اور آپ تکلفات سے دور اور سادگی پسند



تھے۔ اور یہ بھی معلوم ہوا۔ کہ جو حاکم ظلم و ستم سے کام لیتے ہیں۔ وہ کبھی سکھ چین اور اطمینان نہیں پاتے۔

## حکایت نمبر ۸۱۵

### کرامت

سرزمین شام میں ایک ابدال کا انتقال ہو گیا۔ تو حضور غوث اعظم رضی اللہ عنہ سرزمین اعراق سے فوراً وہاں پہنچ گئے۔ اور پھر حضرت خضر علیہ السلام اور دیگر ابدال بھی پہنچ گئے۔ اور سب نے ال کا جنازہ پڑھا۔ اور پھر حضور غوث اعظم رضی اللہ عنہ نے حضرت خضر علیہ السلام سے کہا۔ کہ قسطنطنیہ میں فلاں شخص جو کافر ہے۔ اُسے یہاں لے آئیے۔ چنانچہ حضرت خضر علیہ السلام اسی وقت اس کافر کو لے آئے۔ حضور غوث اعظم نے اُسے کلمہ پڑھا کر مسلمان کیا۔ اور اس کی مو پٹھیں لپیٹ کیں۔ اور اپنی ایک ہی نظر سے اُسے فوراً مقام ابدال تک پہنچا دیا۔ اور پھر سارے ابدالوں سے فرمایا۔ کہ وصال پا جانے والے ابدال کی جگہ میں اسے مقرر کرتا ہوں۔ سب نے سر تسلیم خم کر دیا۔



(شرح مسلم الثبوت ص ۶۲۶ تتمہ)

سبق :- حضور عورت اعظم رضی اللہ عنہ کی یہ کرامت ہے۔ کہ پل بھر میں عراق سے شام پہنچ گئے۔ اور پھر ایک کافر کو قسطنطنیہ سے پل بھر میں وہاں منگوا لیا۔ اور پھر اپنی ایک ہی نظر سے اسے کہاں سے کہاں پہنچا دیا۔ اسی لیے شاعر نے لکھا ہے۔ کہ

نہ کتابوں سے نہ کالج کے ہے در سے پیدا  
دین ہوتا ہے بزرگوں کی نظر سے پیدا

## حکایت نمبر ۸۱۶

### غلام خلیل

ایک شخص غلام خلیل نامی بزرگان دین کا بڑا مخالف تھا۔ اور بزرگوں کے خلاف ہر وقت بکتا رہتا تھا۔ اس زمانہ میں بغداد شریف میں حضرت سمون رحمۃ اللہ علیہ کی ولایت کا بڑا چرچا تھا۔ غلام خلیل حضرت سمون کے خلاف تھا۔ اور چاہتا تھا۔ کہ کوئی ایسی بات ملے۔ جس سے میں انہیں بدنام کر سکوں۔ اتفاقاً ایک مال دار عورت



حضرت سمنون کے پاس آئی۔ اور اس نے درخواست کی کہ حضرت سمنون اس سے نکاح کر لیں۔ حضرت سمنون نے اس بات سے انکار کر دیا۔ وہ عورت غلام خلیل کے پاس پہنچی۔ اور انتقام لینے کی خاطر اس نے حضرت سمنون پر الزام لگا دیا۔ غلام خلیل تو اس تاک میں تھا ہی۔ فوراً خلیفہ وقت کے پاس پہنچا۔ اور حضرت سمنون کے خلاف بہت کچھ کہہ کر خلیفہ کو بھڑکا دیا۔ یہاں تک کہ خلیفہ نے حضرت سمنون کو بلا کر حکم دیا کہ کل انہیں قتل کر دیا جائے۔ رات کو جب وہ سویا۔ تو خواب میں دیکھا کہ کوئی کہہ رہا ہے۔ خبردار! اگر سمنون کو قتل کیا۔ تو تیرا ملک برباد ہو جائے گا۔ خلیفہ جب بیدار ہوا۔ تو فوراً سمنون کی خدمت میں حاضر ہو کر معافی چاہی۔ اور بڑی عزت کے ساتھ ہا کر دیا۔ غلام خلیل نے یہ بات دیکھی تو مارے حسد کے اور بھی جلتے لگا۔ اور آخر عمر میں مرض کوٹھڑے میں مبتلا ہو گیا۔

(تذکرہ الاولیاء ص ۵۲۲)

**سبق :-** اللہ والوں کے حاسد خواہ مخواہ حسد کی آگ میں جلتے رہتے ہیں۔ اور اللہ والوں کی شان کو گھٹانے کے درپے رہتے ہیں۔ مگر خود ہی جل جل کر اور کوٹھڑے ہو کر مر جاتے ہیں۔



## حکایت نمبر ۸۱

بیٹا

حضرت ابو بکر در اترق کا ایک بیٹا تھا۔ جو قرآن پڑھنے  
مکتب جایا کرتا تھا۔ ایک دفعہ وہ سبق پڑھ کر گھر آیا۔ تو رو  
رہا تھا۔ باپ نے پوچھا۔ بیٹا روتے کیوں ہو۔ اس نے جواب  
دیا۔ ایا جان! قرآن پاک کی یہ آیت رلا رہی ہے۔ **يُؤْمَدُ  
يَجْعَلُ الْوِلْدَانَ شِيبًا**۔ یعنی ایک روز وہ ہو گا۔ جس کی  
ہیبت سے لڑکے بھی بوڑھے ہو جائیں گے۔ پس وہ لڑکا  
اس آیت کے خوف سے بیمار ہو گیا۔ اور فوت ہو گیا۔

(تذکرۃ الاولیاء ص ۵۴)

**سبق :-** اللہ والوں کی صحبت سے ان کی اولاد  
بھی خدا ترس اور عاقبت اندیش ہوتی ہے۔ اور یہ  
بھی معلوم ہوا۔ کہ قرآن پاک میں بڑی تاثیر اور زور ہے۔  
بشرطیکہ پڑھنے والا اسے سمجھے بھی۔



# حکایت نمبر ۸۱۸

## نصیحت

حضرت عبداللہ حنیف رحمۃ اللہ علیہ سے کسی نے آکر کہا۔  
 کہ حضور! شہر مصر میں ایک بوڑھا مراقبے میں بیٹھا ہے۔ جو اپنا  
 سرائٹھا تا ہی نہیں۔ حضرت عبداللہ کو شوق پیدا ہوا۔ اور وہاں  
 پہنچے۔ انہوں نے بوڑھے کو دیکھا۔ جو رو بقبیلہ ہو کر مراقبے میں  
 تھا۔ حضرت عبداللہ نے سلام کیا۔ اس نے جواب نہ دیا۔ انہوں  
 نے پھر سلام کیا۔ پھر جواب نہ دیا۔ انہوں نے تیسری مرتبہ سلام  
 کیا۔ اور کہا۔ تمہیں خدا کی قسم۔ کہ میرے سلام کا جواب دو۔ بوڑھے  
 نے سرائٹھایا۔ اور کہا۔

اے عبداللہ! دنیا تھوڑی ہے اور  
 اس تھوڑی سے تھوڑی ہی باقی رہ گئی  
 ہے۔ اس تھوڑی سے تم حصہ بڑا حاصل  
 کرنے کی کوشش کرو۔ پر شاید تم  
 بے فکر ہو۔ کہ اتنی دور سے میرے  
 سلام کو یہاں آئے ہو۔

یہ کہہ کر پھر سر جھکا لیا۔ حضرت عبداللہ نے وہیں اس کے



ساتھ ظہر و عصر کی نماز پڑھی۔ اور پھر عرض کی کہ مجھے کچھ نصیحت کیجیے  
بوڑھے نے کہا۔

ایسے شخص کی صحبت اختیار کرو جس کا  
دیدار تجھے خدا کی یاد دلا دے۔ اور حق  
تعالیٰ کی شوکت دل میں پیدا کر دے  
اور پھر سر جھکا لیا۔

(تذکرۃ الاولیاء ص ۵۶۸)

سبق :- اللہ والے اس دنیا کو بہت حقیر اور حقوڑی سمجھتے  
ہیں۔ اور کوشش میں لگے رہتے ہیں۔ کہ دم غنیمت ہے۔ اس فرصت  
میں عاقبت کے لیے کچھ بنا لیا جائے۔ اور یہ بھی معلوم ہوا کہ اللہ والوں  
کی صحبت بڑی مفید ہے۔ اور اللہ والے وہ ہیں جن کے دیدار سے  
خدا یاد آ جاتا ہے۔ اللہ والے وہ نہیں ہیں جنہیں دیکھیں تو گاندھی  
اور نہرو کی تصویر سامنے آ جائے۔ جیسے کانگریسی ملا۔

## حکایت نمبر ۸۱۹

حضرت شبلی علیہ الرحمۃ

حضرت شبلی علیہ الرحمۃ کے زمانہ کے لوگ آپ کو دیوانہ و  
مجنون سمجھتے تھے۔ حالانکہ آپ اپنے زمانہ کے لوگوں میں عاقل تر



تھے۔ ایک روز آپ ابو بکر مجاہد کے پاس جو اہل زمانہ کے  
جید علماء میں تھے۔ تشریف لائے۔ ابو بکر آپ کو دیکھتے ہی اٹھ  
کھڑے ہوئے۔ اور آپ کی پیشانی پر دونوں آنکھوں کے درمیان  
بوسہ دیا۔ اور بڑی تعظیم کے ساتھ آپ کو اپنے پاس بٹھا لیا۔  
بہت سے علماء جو ابو بکر کے پاس بیٹھے تھے۔ انہوں نے کہا۔ کہ  
آپ شبلی کے لیے اٹھے کیوں؟ اور ان کی تعظیم کیوں کی۔ جبکہ  
اہل بغداد انہیں دیوانہ اور مجنون کہتے ہیں۔

ابو بکر نے جواب دیا کہ میں نے خود بخود ایسا نہیں کیا۔ بلکہ میں  
نے وہ کیا ہے۔ جو کہ رسول کریم صلی اللہ علیہ وسلم کو ان کے  
ساتھ کرتے دیکھا ہے۔ یعنی آج رات کو میں نے خواب میں دیکھا  
کہ شبلی حضرت رسول کریم صلی اللہ علیہ وسلم کے حضور میں آئے  
تو حضور صلی اللہ علیہ وسلم انہیں دیکھ کر کھڑے ہو گئے اور ان  
کی آنکھوں کے درمیان میں بوسہ دے کر اپنے پہلو میں بٹھا لیا۔  
میں نے عرض کیا۔ یا رسول اللہ! آپ شبلی کے ساتھ ایسا کرتے  
ہیں۔ یہ کس وجہ سے اس قدر تعظیم کا مستحق ہو گیا؟ حضور صلی  
اللہ علیہ وسلم نے فرمایا۔ کہ وہ ہر غارتہ کے بعد یہ آیت پڑھتا  
ہے۔ لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ  
مَا عَنَتُمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ  
اور اس کے بعد مجھ پر درود پڑھتا ہے۔ (حضرت



شاہ عبدالحق محدث دہلوی رحمۃ اللہ علیہ کی کتاب مستطاب  
مرج البحرین ص ۵۵

سینق :- اللہ والوں کی شاخیں بڑی بلند ہوتی ہیں۔ اور  
ان بزرگوں کو بارگاہ رسالت مآب صلی اللہ علیہ وسلم میں رسائی  
حاصل ہوتی ہے۔ اور یہ بھی معلوم ہوا کہ یہ دنیا دار انسان  
اللہ والوں کو دیوانہ و مجنوں بھی کہہ دیا کرتے ہیں۔ مگر ان  
کا ایسا کہنا ان کی اپنی نادانی کا مظاہرہ ہوتا ہے۔ اور یہ بھی معلوم  
ہوا کہ خوش عقیدہ علماء کرام پر حضور صلی اللہ علیہ وسلم  
اپنا کرم فرماتے ہیں۔ اور اپنی زیارت سے مشرف فرما  
کر انہیں حقائق کا علم بھی عطا فرما دیتے ہیں۔ اور جو ”علماء“  
ان اللہ والوں کی عظمت کے قائل نہ ہوں۔ وہ نہ خوش  
عقیدہ ہیں۔ نہ خوش قسمت اور وہ تعظیم و تکریم پر اعتراض  
کرنے لگتے ہیں۔ اور یہ بھی معلوم ہوا کہ ہمارے حضور صلی اللہ  
علیہ وسلم اپنی امت کے اعمال سے آج بھی باخبر ہیں۔ جو ان  
کی یاد میں رہے۔ اور ان پر درود پڑھے۔ حضور اس کی  
اس یاد و محبت کی قدر فرما کر اس کی پیشانی کو چوم کر اُسے بے  
پناہ سر بلند عطا فرما دیتے ہیں۔ اور یہ بھی معلوم ہوا کہ  
یہ ساری دولت عرفان آنکھ والوں کو ملتی ہے۔ اور ع۔  
دیدہ کور کو کیا آٹے نظر کیا دیکھے



## حکایت نمبر ۸۲

### خدا کی ضمانت

بنی اسرائیل میں ایک شخص کو ہزار اشرافیوں کی ضرورت پڑی۔ تو وہ ایک شخص کے پاس گیا۔ اور اس سے ایک ہزار اشرافیاں بطور قرض مانگیں۔ اس نے کہا۔ کہ قرض میں دیتا ہوں۔ مگر کوئی گواہ لاؤ۔ اس نے کہا۔ کہ خدا کا گواہ ہونا کافی ہے۔

قرض دینے والے نے کہا۔ تو کسی ضامن ہی کو لے آؤ۔ اس نے کہا۔ کہ ضمانت بھی خدا ہی کی کافی ہے۔ "قرض دینے والا بولا۔ تو نے سچ کہا۔ یہ لو میں تمہیں خدا کی ضمانت پر ایک ہزار اشرافیاں قرض دیتا ہوں۔ فلاں مدت تک میری یہ رقم ادا کر دینا۔"

اگر شخص نے ایک مدت متعین کر کے ہزار اشرافیاں قرض لیں۔ اور پھر سوداگری کے لیے سمندر پار چلا گیا۔ اور جب وہ اپنے کام سے فارغ ہوا۔ تو مدت مقررہ کو قرض واپس کرنے کے لیے جہاز کی تلاش میں ساحل پر آیا۔ تاکہ وقت پر واپس پہنچ کر قرض ادا کر سکے۔ مگر اسے کوئی جہاز نہ ملا۔



پھر اس نے ایک لکڑی کو لیا۔ اور اُسے کرید کر اس میں سوراخ  
کیا۔ اور اس کے اندر ایک ہزار اشرفیاں بھر کر ایک خط قرض  
دینے والے کے نام لکھا۔ اور وہ خط بھی لکڑی کے اندر  
رکھا۔ پھر اس لکڑی کے اس سوراخ کو اچھی طرح بند  
کر کے سمندر کے کنارے لایا۔ اور کہا۔

اے اللہ! تو جانتا ہے۔ کہ میں نے فلاں شخص سے تیری  
ضمانت پر ایک ہزار اشرفیاں قرض لی تھیں۔ وہ شخص تیری  
ضمانت پر راضی ہو گیا تھا۔ اب چونکہ قرض کی مدت ختم  
ہو رہی ہے۔ اور مجھے کوئی جہاز نہیں ملا۔ تاکہ میں اس  
کا قرض واپس کر سکوں۔ اب میں تجھ کو یہ امانت سپرد  
کر رہا ہوں۔ اس نے قرض تیری ضمانت پر دیا تھا۔ اور میں  
یہ قرض تیری امانت میں دیتا ہوں۔ یہ رقم اس تک پہنچا  
دے۔

یہ کہہ کر وہ لکڑی سمندر میں بہا دی۔ اور خود واپس  
چلا آیا۔

ادھر قرض دینے والا مدت ختم ہونے پر ساحل پر  
اس امید پر آیا۔ کہ شاید وہ سوداگر میرا قرض لے کر  
واپس آیا ہو۔ اس نے سمندر میں دیکھا۔ تو ایک لکڑی  
بہتی ہوئی کنارے آئی۔ اس نے اس لکڑی کو نکالا۔



اور جلانے کی نیت سے گھر لے آیا۔ جب اسے چیرا تو اندر سے ایک ہزار اشرفیاں اور ایک خط نکلا۔

ایک مدت کے بعد وہ سوداگر جب واپس آیا۔ تو اس خیال سے کہ شاید وہ لکڑی اُسے نہ ملی ہو۔ ایک ہزار اشرفیاں لے کر اُن کے پاس آیا۔ کہا۔ خدا کی قسم۔ میں ہتھالا قرض ادا کرنے کے لیے جہانہ کی تلاش میں رہا۔ مگر انسوس کہ مجھے جہانہ نہ مل سکا۔ یہ لو ایک ہزار اشرفیاں۔

قرض دینے والے نے پوچھا۔ مگر یہ تو بتاؤ۔ کہ کیا تم نے میری طرف کوئی خط لکھ کر مجھے کچھ بھیجا تھا؟ اُس نے کہا۔ ہاں جب میں نے کوئی جہانہ نہ پایا۔ تو ایک لکڑی کو کرید کر اس میں ہزار اشرفیاں بھر کر اور ایک خط اس میں ڈال کر اللہ کی امانت و حفاظت میں وہ لکڑی تجھے میں نے بھیجی تھی۔ وہ بولا۔

تو سن لو۔ مجھے وہ لکڑی پہنچ چکی ہے۔ اور میرا سارا مال مجھے مل چکا ہے۔ اب یہ ہزار اشرفیاں تم واپس لے جاؤ۔  
(بخاری شریف ج ۱ ص ۳۰۶)

سبق :- راست بازی اور دیانت داری بڑی اچھی چیز ہے۔ جو شخص اللہ پر بھروسہ کرے۔ اور



ایفائے عہد کی پابندی کرے۔ تو وہ کبھی گھاٹے میں نہیں رہتا۔ یہ بھی معلوم ہوا۔ کہ جائز ضرورت پر کسی بھائی سے قرض لے لینا جائز ہے۔ اور قرض کے لیے ایک مدت مقرر کرنا چاہیے۔ اور پھر جب مدت ختم ہو تو قرض ادا کر دینا چاہیے۔ اور اپنے عہد و پیمان کو پورا کرنے کی کوشش کرنا چاہیے۔ نہ یہ کہ لینے والے دینے سے بے فکر ہو جائے۔ اور دینے والا لینے سے مایوس ہو جائے۔ ”قرض حسنہ“ اسی کا نام ہے۔ کہ جائز ضرورت پر لو اور وقت مقرر پر واپس کر دو۔ مگر آج ”قرض حسنہ“ کا معنی لوگ شاید یہ کہتے ہیں۔ کہ دینے والا مانگے۔ تو ”دہنتا“۔

اور یہ بھی معلوم ہوا کہ دینے والے کی نیت درست ہو۔ تو اللہ تعالیٰ کوئی نہ کوئی سبب پیدا فرما دیتا ہے۔ اور قرض ادا ہو جاتا ہے۔ اور یہ بھی معلوم ہوا۔ کہ پہلے لوگوں کی اپنے اللہ پر نظر تھی۔ اور ان کی نیتیں بڑی صاف اور نیک تھیں۔ آج ہمیں بھی ان کی طرح بننا چاہیے۔



## حکایت نمبر ۸۲

### بے نیازی

ایک بار ہارون الرشید کوفہ میں آیا۔ اور اس نے وہاں کے قاریوں کی فہرست مرتب کی۔ تاکہ ان سب کو دو دو ہزار درہم دیے جائیں۔ یہ عطیہ تقسیم کرنے کے لیے فہرست پڑھی جا رہی تھی۔

حضرت داؤد بن نصیر ابوسلیمان کا نام بھی پڑھا گیا۔ مگر یہ غیر حاضر تھے۔ ہارون الرشید نے جب ان کی غیر حاضری کی وجہ دریافت کی۔ تو معلوم ہوا۔ کہ ان کو اطلاع نہیں دی گئی۔ ہارون الرشید نے حکم دیا۔ کہ یہ رقم ان کی خدمت میں پہنچا دی جائے۔

حضرت داؤد بن نصیر بڑے زاہد اور قناعت پیشہ بزرگ تھے۔ اور وہ کبھی کسی رئیس کی مجلس میں نہ گئے تھے۔ ان کی خدمت میں دو ہزار درہم کی رقم پہنچانے پر ابن سماک اور حماد کو مامور کیا گیا۔ یہ صاحب حضرت داؤد کی بے اعتنائی سے واقف تھے۔ انہیں خدشہ پیدا ہوا کہ شاید وہ یہ عطیہ قبول نہ کریں۔ اس لیے



دونوں نے صلاح کی کہ نادار شخص پر زہد و جواہر کی کثرت بڑا اثر کرتی ہے۔ لہذا یہ رقم تحصیل میں پیش کرنے کی بجائے ان کے سامنے بکھیر دی جائے۔

چنانچہ ان حضرات نے داؤد کی خدمت میں پہنچ کر تحصیل الٹ دی۔ اور ان کے سامنے درہم بکھیر دیے۔ تاکہ آنکھ سے دیکھنے کا دل پر بھی اثر پڑے۔ اور یہ نادار بزرگ ان کو قبول کر لیں۔

حضرت داؤد نوراً سمجھ گئے۔ اور فرمایا۔

یہ چالیس تو بچوں کے ساتھ کھیلی جاتی

ہیں۔ اور میں بچہ نہیں ہوں۔ انسوس

کہ میں یہ رقم لینے سے معذور ہوں۔

یہ کہہ کر وہ رقم واپس کر دی۔

(یاد ماضی ص ۵۷)

**سبق :-** اللہ والے دنیوی مال سے بڑے بے نیاز

ہوتے ہیں۔ اور درہم و دینار کو دیکھ کر خوش ہونا بچوں

کا کام سمجھتے ہیں۔ اور یہ بھی معلوم ہوا۔ کہ پہلے زمانہ کے

بادشاہ علماء و صلحا اور بزرگوں سے بڑی عقیدت رکھتے

تھے۔ اور اپنا روپیہ اچھے لوگوں میں تقسیم کرنے کے

عادی تھے۔



## حکایت نمبر ۸۲۲

### قسطاط

گورنر مصر حضرت عمر بن العاص رضی اللہ عنہ کو جب اسکندریہ کی فتح کی خبر پہنچی۔ انہوں نے اسکندریہ جانے کی تیاری کی۔ تو ضروری سامان جمع کرتے ہوئے آپ نے اپنا خیمہ بھی اکھاڑنے کا حکم دیا۔ سپاہی خیمہ اکھاڑ رہے تھے۔ کہ حضرت عمرو بن العاص کی نظر خیمہ کے اندر ایک گھونسلہ پر پڑی۔ جو ایک کبوتر کا آشیانہ تھا۔ آپ کی نظر جب اس پر پڑی۔ تو آپ نے سپاہیوں کو خیمہ اکھاڑنے سے روک دیا۔ اور فرمایا۔ کہ اس خیمہ کو نہ گراؤ۔ تاکہ ہمارے مہمان کو تکلیف نہ ہو۔

چنانچہ صرف ایک کبوتر کے آرام و آسائش کی خاطر اسے بے گھر نہ کرنے کے لیے اس خیمہ کو وہیں چھوڑ دیا گیا۔ اور پھر حضرت عمرو بن العاص رضی اللہ عنہ نے واپسی پر اس جگہ شہر تعمیر کرنے کا حکم دیا۔ جس کا نام اس کبوتر کے اس خیمے کی نسبت سے "قسطاط" مشہور ہو گیا۔ قسطاط



عربی زبان میں خمیہ کو کہتے ہیں۔ یہ شہر قسطنطنیہ آج تک مسلمانوں کے حسن اخلاق کی گواہی دے رہا ہے۔

(تاریخ اسلام ص ۱۴۹)

**سبق :-** مسلمانوں کا حسن اخلاق اتنا بلند و بالا رہا ہے۔ کہ پرندے بھی ان کے ہاتھوں مامون تھے۔ پھر آج کل کوئی مسلمان اپنے بھائی پر ہی ظلم و ستم کرنے پر آمادہ ہونے لگے۔ تو کتنی بری بات ہے۔ پس ہمیں چاہیے۔ کہ مسلمان کے ہاتھوں کوئی مسلمان پر لیشان نہ ہو۔

## حکایت نمبر ۸۲۳

### تواضع

حضرت عمر بن العزیز رضی اللہ عنہ ایک رات وجاہ بن حیات سے گفتگو فرما رہے تھے۔ دفعۃً چہرہ جھلملانے لگا۔ اس وقت قریب ہی ایک ملازم سو رہا تھا۔ رجاء نے کہا۔ اے کو جگا دیں۔ آپ نے فرمایا۔ نہیں سویا رہنے دو۔ میں خود اٹھ کر چہرہ ٹھیک کرتا ہوں۔ رجاء نے کہا۔ میں ٹھیک کر دوں گا۔ آپ نے فرمایا۔ مہمان سے



کام لینا مردت کے خلاف ہے۔

چنانچہ آپ چادر رکھ کر خود ہی اٹھے۔ برتن سے زیتون کا تیل نکالا۔ اور چراغ میں ڈالا۔ اُسے ٹھیک کر کے لوٹے۔ توفر مایا۔ بھائی گھر کے کام کاج سے اگر کوئی گھراٹے یا اپنی بے عزتی سمجھے۔ تو سمجھو وہ بہت بُرا آدمی ہے۔ جب میں اٹھا تھا۔ تب بھی عمر بن عبدالعزیز تھا۔ جب لوٹا ہوں۔ تب بھی عمر بن عبدالعزیز ہی ہوں۔

(یاد ماضی ص ۹۳)

**سبق :-** سچے مسلمان چاہے کتنے بڑے عہدے پر فائز ہو جائیں۔ تو اضع کا دامن نہیں چھوڑتے۔ اور اپنے ماتحت افسراد کو بھی انسان ہی سمجھتے ہیں۔ اور اُن پر کبھی نہ یا دتی نہیں کرتے۔ اور اُن کی راحت و آسائش کا ہر وقت خیال رکھتے ہیں۔ اور یہ بھی معلوم ہوا۔ کہ اپنا کام آپ کر لینا ہمارے بزرگوں کا شیوہ تھا۔ یہ نہیں۔ کہ ہر کام کے لیے الگ الگ نوکر رکھے جائیں۔ اور اپنے گھر کا کام خود کرنے میں عیب سمجھا جائے۔ خود ہمارے حضور صلی اللہ علیہ وسلم اپنا کام آپ کر لیا کرتے تھے۔ اور بزرگوں کے پیش نظر یہی اسوہ حسنہ ہے۔



## حکایت نمبر ۸۲۲

### رونا

سلیم بن منصور رحمۃ اللہ علیہ فرماتے ہیں۔ میں نے خواب میں اپنے مرحوم والد حضرت منصور بن عمار رحمۃ اللہ علیہ کو دیکھا۔ اور پوچھا۔

ابا جان! آپ کے ساتھ اللہ تعالیٰ نے کیا سلوک فرمایا؟  
 تو انہوں نے فرمایا۔ بیٹا! خدا نے مجھے اپنے سامنے بلا کر فرمایا۔ اے منصور! جانتے ہو۔ میں نے تمہاری مغفرت کیوں فرمائی؟ میں نے عرض کیا۔ نہیں یا اللہ! میں نہیں جانتا۔ فرمایا۔ ایک روز مجلس وعظ میں تم نے ایسا وعظ سنایا۔ کہ اس مجلس میں میرا ایک ایسا گناہ گار بندہ بھی تھا۔ جو عمر بھر میرے خوف سے کبھی نہ رو یا تھا۔ اس روز تمہارا وعظ سن کر میرے خوف سے وہ بھی رونے لگا۔ پس اس کے رونے سے میری رحمت جو شش میں آئی۔ اور میں نے اُسے اور اہل کے صدقہ میں ساری مجلس کو بھی اور تجھے بھی بخش دیا۔

(شرح الصدور للامام سیوطی ص ۱۱۸)



سبتی :- اللہ کے ڈر سے رونا ٹڑھی اچھی بات ہے۔ اس سے گناہ معاف ہو جاتے ہیں۔ اور یہ بھی معلوم ہوا کہ بخشنے ہوؤں کے صدقہ میں دوسرے گناہ گار بھی بخشنے جاتے ہیں۔ اس لیے اللہ والوں کی محفل میں ضرور بیٹھنا چاہیے۔ تاکہ کسی اللہ کے مغفور بندے کی عقیل ہمارا کام بھی بن جائے۔

## حکایت نمبر ۸۲۵

### استغفار

حضرت عمر بن العزیز رحمۃ اللہ کے صاحبزادے نے خواب میں اپنے مرحوم والد ماجد کو دیکھا۔ اور پوچھا۔ ابا جان! آپ نے کون سا عمل سب اعمال سے افضل پایا؟ تو انہوں نے جواب دیا۔ بیٹا! اللہ سے ڈر کر اپنے گناہوں کی معافی چاہتے رہنا۔

(شرح الصدور ص ۱۲)

سبتی :- اللہ سے ڈرتے رہنا اور اپنے گناہوں کی معافی مانگتے رہنا چاہیے۔



## حکایت نمبر ۸۲۶

### صلی اللہ علیہ وسلم

حضرت عبداللہ بن الصالح رحمۃ اللہ علیہ فرماتے ہیں۔ میں نے ایک محدث کو خواب میں دیکھا۔ اور ان سے پوچھا۔ خدا نے آپ کے ساتھ کیا سلوک کیا ہے؟ تو انہوں نے فرمایا۔ خدا نے میری مغفرت فرمادی ہے۔ میں نے پوچھا۔ کس بات کے صدقہ میں؟ تو فرمایا۔ میں اپنی تحریروں میں حضور صلی اللہ علیہ وسلم کے نام کے ساتھ ”صلی اللہ علیہ وسلم“ لکھتا رہا۔ اس کے صدقہ میں اللہ نے میری مغفرت فرمادی ہے۔

(شرح الصدور ص ۱۲)

**سبق :-** معلوم ہوا کہ حضور صلی اللہ علیہ وسلم کا نام نامی سن کہ یا لکھ کر جو شخص حضور صلی اللہ علیہ وسلم پر درود شریف پڑھے۔ اور لکھے گا۔ وہ اللہ تعالیٰ کی مغفرت و رحمت کا حق دار ہوگا۔ اور یہ بھی معلوم ہوا۔ کہ جو شخص حضور صلی اللہ علیہ وسلم کا نام نامی لکھ کر ”صلعم“ یا ”م“ لکھتا ہے۔ اور پورا درود شریف نہیں لکھتا۔ وہ



گویا اپنی مغفرت بھی پوری نہیں چاہتا۔

## حکایت نمبر ۸۲

### محبت اولیاء

حضرت قاسم بن منبہ رحمۃ اللہ علیہ فرماتے ہیں۔ میں نے خراب میں حضرت بشر حافی علیہ الرحمۃ کو دیکھا۔ اور پوچھا۔ اللہ تعالیٰ نے آپ سے کیا سلوک فرمایا؟ تو فرمایا اللہ تعالیٰ نے مجھ سے فرمایا۔ اے بشر! میں نے تجھے بخش دیا۔ اور جو لوگ تیرے جنازہ میں شریک ہوئے۔ انہیں بھی بخش دیا۔ میں نے عرض کیا۔ الہی! اور ہر اس شخص کو بھی بخش دے۔ جس کو مجھ سے محبت ہے۔ خدا نے فرمایا۔ **دَبَّكَلْ مَنْ أَحْبَبَكَ**۔ اور قیامت تک کے ہر اس شخص کو بھی بخش دیا۔ جسے تم سے محبت ہے۔

(شرح الصدور ص ۱۲۱)

**سبق :-** اللہ والوں کی محبت سے آدمی بخشا جاتا ہے۔ اس لیے ان پاک لوگوں سے محبت رکھنا چاہیے اور ان کے بغض و حسد سے بچنا چاہیے۔



## حکایت نمبر ۸۲۸

### ایصالِ ثواب

حضرت عبداللہ بن الصالح رحمۃ اللہ علیہ فرماتے ہیں ابو نواس کو خواب میں دیکھا گیا۔ اور وہ بہت اچھی حالت میں تھا۔ اس سے پوچھا گیا کہ اللہ تعالیٰ نے تم سے کیا سلوک فرمایا تو کہنے لگا کہ میں تھا تو گناہ گار۔ مگر ہمارے قبرستان میں ایک رات کو اللہ کا مقبول آیا۔ اور اس نے اپنی چادر بچھا کر دو رکعت نفل پڑھے۔ اور دونوں رکعت میں ”تَلُّهُ هُوَ اللهُ أَحَدٌ“ - ایک ہزار مرتبہ پڑھ کر ان دو نفلوں کا ثواب قبرستان والوں کو بخشا۔ پس اس اللہ کے مقبول کے اس ایصالِ ثواب سے اللہ تعالیٰ نے سب قبرستان والوں کو بخش دیا۔ اور میں بھی بخشا گیا۔ (شرح الصدور ص ۱۲)

سبق :- معلوم ہوا کہ کچھ پڑھ کر یا کوئی دوسرا نیک عمل کر کے مثلاً کچھ پکا کر مساکین کو کھلا کے اس کا ثواب میت کو بخشا جائے۔ تو میت کو اس سے فائدہ پہنچتا ہے۔ اس لیے اموات کے لیے ضرور کچھ پکا کر یا پڑھ کر اس کا



ایصال ثواب کرنا چاہیے۔

## حکایت نمبر ۸۲۹

### ادائے قرض

حضرت میمون کہ دسی علیہ الرحمۃ فرماتے ہیں۔ میں نے حضرت عروۃ بن بزادہ رحمۃ اللہ علیہ کو اُن کے وصال کے بعد دوسرے دن خراب میں دیکھا۔ انہوں نے مجھ سے فرمایا۔ کہ فلاں شخص جو لوگوں کو پانی پلاتا ہے اس کا ایک درہم میرے ذمہ ہے۔ میرے گھر کے فلاں طاق میں میرا ایک درہم رکھا ہے۔ اندرہ کہم آپ اُس طاق سے وہ درہم لے کر اِس پانی پلانے والے کو دے دیں۔ تاکہ میں قرض سے سبکدوش ہو جاؤں۔ حضرت میمون فرماتے ہیں۔ میں جب خراب سے بیدار ہوا۔ تو اُس شخص کو بلا یا۔ اور اُس سے پوچھا۔ کہ حضرت عروۃ بن بزادہ نے کیا تمہارا کچھ دینا تھا؟ اِس نے بتایا۔ کہ ہاں ایک درہم میرا اُن کے ذمہ ہے۔

فرماتے ہیں۔ پھر میں حضرت عروہ کے گھر آیا۔ اور اُن کے بتائے ہوئے طاق کو دیکھا۔ تو وہاں ایک



درہم رکھا تھا۔ چنانچہ میں نے وہ اٹھایا۔ اور اس پانی پلانے  
 والے کو سے دیا۔ (شرح الصدور ص ۱۱۶)

سبق :- اداٹے قرض بہت ضروری امر ہے۔ اور  
 اللہ والے اپنا قرض وصال کے بعد ادا کر دیتے ہیں۔ اور  
 یہ بھی معلوم ہوا کہ اللہ والے اپنے وصال کے بعد باخبر  
 رہتے ہیں۔ اور اس دنیا میں رہنے والوں کو فائدہ  
 پہنچاتے ہیں۔

## حکایت نمبر ۸۳

### سلام

حضرت عبدالاعلیٰ رحمۃ اللہ علیہ حضرت ابن ابی بلال  
 رحمۃ اللہ علیہ کی بیماری کا سن کر ان کی عبادت کو لگے۔  
 اور ان کی نازک حالت دیکھ کر کہنے لگے۔ اے ابن ابی  
 بلال! حضور صلی اللہ علیہ وسلم سے میرا سلام عرض کرنا  
 اور اگر ممکن ہوا۔ تو مجھے مطلع کرنا۔ کہ حضور صلی اللہ علیہ  
 وسلم سے میرا سلام عرض کر دیا ہے۔ یا نہیں؟  
 چنانچہ حضرت ابن ابی بلال کا وصال ہو گیا۔ اور



تین دن کے بعد ابن ابی بلال اپنی بیوی کو خراب میں ملے۔  
 اور فرمایا۔ عبدالاعلیٰ کو جانتی ہو؟ وہ بولیں۔ نہیں! فرمایا۔  
 ان کا پتہ لے کر میرا پیغام انہیں پہنچا دو۔ کہ میں تم سے آپ کا  
 سلام حضور صلی اللہ علیہ وسلم تک پہنچا دیا ہے۔ اور حضور  
 صلی اللہ علیہ وسلم نے وعلیکم السلام فرمایا ہے۔

(شرح الصدور ص ۱۱۵)

**سلیق** = معلوم ہوا۔ کہ ہمارے حضور صلی اللہ علیہ  
 وسلم آج بھی اپنی امت کا سلام قبول فرماتے  
 ہیں۔ اور جواب بھی دیتے ہیں۔

اور یہ بھی معلوم ہوا۔ کہ اللہ والے وصال کے بعد بھی  
 زندہ ہوتے ہیں۔

## حکایت نمبر ۸۳

### چار باتیں

حضرت حاتم اصم رحمتہ اللہ علیہ سے کسی نے پوچھا۔  
 حضور! آپ نے ساری عمر کس طرح بسر کی؟ آپ نے  
 فرمایا۔ چار باتوں میں۔



۱۔ ایک تو یہ کہ میں نے یقین کے ساتھ جان لیا کہ اللہ تعالیٰ کی نظر سے میں ایک لمحہ بھی غائب نہیں رہ سکتا۔ پس اس یقین کے بعد مجھے شرم و حیا آنے لگی۔ کہ اس کے سامنے میں اس کی کوئی نافرمانی کروں۔

۲۔ دوسرے یہ کہ میں نے یقین کے ساتھ جان لیا کہ میری قسمت میں جو رزق ہے۔ اس کا ذمہ خدا نے لے لیا ہے۔ اور وہ بہر حال مجھے پہنچ کر رہے گا۔ پس میں اپنے رزق کی طرف سے بے فکر ہو گیا۔

۳۔ تیسرے یہ کہ میں نے یقین کے ساتھ جان لیا کہ جو فرائض میرے ذمہ لگائے گئے ہیں۔ وہ بجز میرے دوسرا کوئی اور ادا نہیں کر سکتا۔ پس میں ان فرائض کی ادائیگی کی طرف ہمتن مشغول ہو گیا۔

۴۔ چوتھے یہ کہ میں نے یقین کے ساتھ جان لیا کہ ایک روز مجھے ضرور مرنا ہے۔ اور دوسری دنیا میں بہر حال جانا ہے۔ پس میں دوسری دنیا کو اپنے لیے اچھا بنانے کی کوشش میں لگ گیا۔

(روض الریاحین ص ۱۶۸)

سبق :- ہر شخص کو یہ چار باتیں پیش نظر رکھنا چاہئیں



تاکہ انسان گناہوں سے پرہیز کرے اور اپنے فرائض ادا کر کے  
اپنی عاقبت کو سنوار سکے۔

## حکایت نمبر ۸۳۲

### خواہش نفس

حضرت ابو تراب نخشی رحمۃ اللہ علیہ فرماتے ہیں۔  
کہ میں ایک روز سفر میں تھا۔ تو میرے نفس نے یہ خواہش  
کی۔ کہ آج اگر کہیں سے روٹی کے ساتھ تلا ہوا انڈہ  
ملے۔ تو لطف آجائے۔ فرماتے ہیں۔ تھوڑی دیر کے  
بعد میں ایک گاؤں میں پہنچا۔ تو ایک شخص دوڑتا ہوا  
میرے پاس آیا۔ اور اس نے مجھے پکڑ لیا۔ اور شور  
مچانے لگا۔ کہ یہ بھی چوروں کے ساتھ تھا۔ لوگ جمع  
ہو گئے۔ اور مجھے درے مارنے لگے۔ تزدردے مار چکے۔  
تو ایک شخص نے مجھے پہچان لیا۔ اور اس نے کہا۔ اسے نادانوا  
یہ تو حضرت ابو تراب نخشی ہیں۔

چنانچہ وہ سب بڑے نر مندہ ہوئے۔ اور مجھ سے  
معافی مانگنے لگے۔ پھر ایک شخص مجھے بڑی عزت کے ساتھ  
اپنے گھر لے گیا۔ اور میرے لیے کھانا لے آیا۔ میں نے دیکھا۔



کہ کھانے میں روٹی اور تلا ہوا انڈہ بھی ہے۔ میں نے اپنے  
نفس کو مخاطب کر کے کہا۔

”لے ستر درے کھالینے کے بعد

اب روٹی اور تلا ہوا انڈہ کھالے“

(روض الریاحین ص ۱۶۸)

**سبق :-** نفس انسان کا دشمن ہے۔ اور اس کی خواہش

پر چلنے سے انسان کو ذلیل ہونا پڑتا ہے۔ جو لوگ نفس پر قابو

پاکر خواہشات نفس سے باز رہتے ہیں۔ وہ کامیاب رہتے

ہیں۔

## حکایت نمبر ۸۲۳

### دونوں جہاں

ایک بزرگ فرماتے ہیں۔ میرے سامنے دنیا اپنی

ظاہری زیب و زینت اور اپنی شہوات کے ساتھ ظاہر

ہوئی۔ تو میں نے اس سے منہ پھیر لیا۔ پھر میرے سامنے

آخرت اپنے حور و قصور اور زینت و برکت کے ساتھ

ظاہر ہوئی۔ تو میں نے اس سے بھی منہ پھیر لیا۔

اتنے میں ہاتھ سے ندا آئی۔ تم اگر دنیا کو قبول



کر لیتے۔ تو ہم تمہیں برکاتِ آخرت سے محروم کر دیتے۔ اور اگر تم آخرت کو قبول کر لیتے۔ تو ہم تمہیں اپنی ذات سے محروم کر دیتے۔ مگر اب سنو! کہ ہم تمہارے ہیں۔ اور دین و دنیا کے دونوں جہاں بھی ہم نے تمہارے کر دیے۔

(روض الیاحین ص ۱۶۸)

**سبق :-** اللہ والوں کے پیش نظر صرف ذات حق ہوتی ہے۔ اور انہیں اپنے خالق حقیقی سے پیار ہوتا ہے۔ اور اہل کے نتیجہ میں وہ خدا کے ہو جاتے ہیں۔ تو ساری خدائی اُن کی ہو جاتی ہے۔ اور اُن کے دونوں جہاں سنور جاتے ہیں۔

## حکایت نمبر ۸۳

”سے“ اور ”کو“

حضرت احمد ابن حنبل نے یہ علیہ الرحمۃ فرماتے ہیں۔  
میں نے حزاب میں رب تعالیٰ کا ارشاد سنا۔ خدا تعالیٰ نے فرمایا۔

يَا أَحْمَدُ كُلُّ النَّاسِ يَطْلُبُونَ  
مَعِيَ إِلَّا بِأَيْزِيدٍ فَإِنَّهُ يَطْلُبُنِي



اے احمد! ہر شخص مجھ سے  
مانگتا ہے۔ مگر بایزید بسطامی  
مجھ سے "کو" مانگتا ہے۔

(روضہ الریاحین ص ۱۶۸)

سبق :- اللہ والوں کی نظر میں دنیا کی کوئی حقیقت  
نہیں۔ اور وہ دونوں جہانوں کی نعمتوں کو ذات حق کے سامنے  
کچھ نہیں سمجھتے۔ اور اپنے مولا سے صرف اپنے مولا ہی کے  
طالب ہوتے ہیں۔

## حکایت نمبر ۸۳۵

بدلہ

حضرت ابن اسعد یافعی شافعی علیہ الرحمۃ فرماتے ہیں  
میں ایک شہر میں گیا۔ تو پتہ چلا۔ کہ وہاں ایک بزرگ کا  
مزار ہے۔ جس کی زیارت کے لیے لوگ دور دور  
سے آتے ہیں۔

چنانچہ میں بھی اس مزار پر گیا۔ اور فاتحہ پڑھی۔ اور  
بھر لوگوں سے صاحب مزار کا حال دریافت کیا۔ تو لوگوں  
نے بتایا۔ کہ اس شہر میں ایک غریب شخص رہتا تھا۔



وہ بیمار ہو گیا۔ اور وفات پا گیا۔ یہیں کے ایک شخص نے اپنی  
 گرہ سے اس کے لیے کفن خریدا۔ اور اسے کفن پہنایا۔  
 رات کو اس کفن پہناتے والے نے خواب میں دیکھا۔  
 کہ وہی عزیز شخص اپنی قبر سے نکلا۔ اور ایک بہترین ریشمی  
 حلہ اس کے ہاتھ میں ہے۔ اس نے وہ ریشمی حلہ اس  
 شخص کو دیا۔ اور کہا۔ یہ تمہارے کفن پہنانے کا بدلہ  
 ہے۔ لے لو۔ چنانچہ جب وہ جاگا۔ تو وہ ریشمی  
 حلہ اس کے پاس موجود تھا۔

(روض الربیعین ص ۱۶۹)

**سبق :-** اللہ والے بعض اوقات چھپے رہتے ہیں۔  
 اور ان کا پتہ نہیں چلتا۔ اس لیے کسی کو حقارت کی نظر  
 سے نہیں دیکھنا چاہیے۔ اور یہ بھی معلوم ہوا کہ ان اللہ  
 والوں۔ اور غریبوں کی مدد کرنے والا بڑا اچھا پھل پاتا ہے  
 اور یہ بھی معلوم ہوا۔ کہ بزرگوں کے مزارات پر دور دور  
 سے آنا ابتدا ہی سے مسلمانوں کا دستور ہے۔ اور یہ بھی  
 معلوم ہوا۔ کہ اللہ والے وصال پا جانے کے بعد بھی اہل  
 دنیا میں رہنے والوں کی مدد فرماتے ہیں۔



## حکایت نمبر ۸۳۶

### مسافر مدینہ

حضرت ابو عمران واسطی رحمۃ اللہ علیہ فرماتے ہیں۔  
 کہ میں حج سے فارغ ہو کر مدینہ منورہ کی طرف روانہ ہوا۔  
 تاکہ سرد در عالم صلی اللہ علیہ وسلم کی قبر النورہ کی زیارت  
 کر دوں۔ راستے میں پانی ختم ہو گیا۔ اور شدت پیاس سے  
 بے حد تنگ ہو گیا۔ پھر چاروں طرف سے مایوس ہو کر میں  
 ایک درخت کے نیچے بیٹھ گیا۔ اچانک میں نے دیکھا۔ کہ  
 ایک سبز پوش سبز گھوڑے پر بیٹھا ہوا تشریف لایا۔ اس  
 کے ہاتھ میں سبز ہی رنگ کا پیالہ تھا۔ اور پیالہ میں پانی بھی  
 سبز ہی رنگ کا تھا۔ اُس نے مجھے وہ پیالہ دیا۔ اور میں نے  
 جی بھر کے پانی پیا۔ میں نے دیکھا۔ کہ پیالہ سے پانی کچھ بھی کم  
 نہیں ہوا۔ سبز پوش نے مجھ سے پوچھا۔ کہاں جا رہے ہو  
 میں نے کہا۔ حضور صلی اللہ علیہ وسلم اور صدیق اکبر اور فاروق  
 اعظم رضی اللہ عنہما کی بارگاہ میں سلام عرض کرنے مدینہ  
 منورہ جا رہا ہوں۔ سبز پوش نے کہا۔ جب وہاں پہنچو اور  
 سلام عرض کرو۔ تو حضور صلی اللہ علیہ وسلم اور صدیق و



فاروق رضی اللہ عنہما سے عرض کرنا۔ رِضْوَانٌ يُقْرَبُكُمْ  
السَّلَام۔ رمضان جنت سلام عرض کرتا ہے۔

(روض الریاحین ص ۱۸۵)

**سبق :-** مدینہ منورہ کا سفر بڑا ہی مبارک ہے۔ اور  
مسافر مدینہ کے خادم رضوان جنت بھی ہیں۔ اور یہ بھی معلوم ہوا۔  
کہ حضور صلی اللہ علیہ وسلم کے وزیروں صدیق و فاروق  
رضی اللہ عنہما کی بہت بڑی شان ہے۔ اور جنت والے  
بھی ان پر سلام بھیجتے ہیں۔ پس ان سے عناد جنت و اہل  
جنت سے عناد ہے۔

## حکایت نمبر ۸۲

### اللہ کے شیر

حضرت سیدی ابن مسعود رضی اللہ عنہ اکابر اولیاء  
سے ہیں۔ آپ جنگل میں رہتے تھے۔ ایک شخص نے ایک  
بیل نذر مانا جب وہ خوب مرنا تازہ ہو گیا۔ تو اس کو  
لے کر حضرت کی خدمت میں چلا۔ بیل تازہ بہت تھا۔ راستے  
میں چھوٹ گیا۔ ہر چند تلاش کیا۔ مگر نہ ملا۔ خیر مالو کس ہو کر  
لوٹ آیا۔ ایک اور شخص کو اس کے پاس ایک بیل تھا۔



تمام کھیتی باڑی کا کام اُسی سے لیتا تھا۔ نہایت نحیف و لاغر ہو گیا تھا۔ لے کر حاضر ہوا۔ عرض کیا۔ حضور! میرے رزق کا ذریعہ بھی بیل ہے۔ دُعا فرمائیے۔ یہ بیل و بلا بہت ہے۔ اہل میں طاقت آجائے۔ آپ کے پاس شیر بیٹھے تھے۔ ایک کو اشارہ فرمایا۔ وہ گیا۔ اور اہل بیل کا شکار کیا۔ اور کچھ کھایا۔ وہ بیل ختم ہو گیا۔ یہ شخص اپنے دل میں کہنے لگا۔ میں اچھی دعا کرانے آیا تھا۔ کہ میرا دِلا بیل بھی ہاتھ سے گیا۔ تھوڑی دیر میں ایک اچھا موٹا تازہ بیل آیا۔ جو اہل آدمی سے چھوٹا گیا تھا۔ اور سامنے آکر مودب کھڑا ہو گیا۔ فرمایا۔ اہل کے بدلے میں یہ بیل لے لے۔ اہل نے لے لیا۔ لیکن دل میں یہ خطرہ گزرا۔ کہ یہ شیر حضرت کی خدمت میں بیٹھے ہیں۔ حضرت کے سامنے تک تو کچھ نہیں بولتے۔ یہاں سے پھر مجھے اور اس بیل کو کھالیں گے۔ آپ کو اہل کے اہل خطرہ پہ اطلاع ہو گئی۔ اور کیوں نہ ہو۔ جو اللہ کو جانتا ہے۔ اس سے کوئی شے پوشیدہ نہیں۔

فرمایا۔ شیروں سے ڈرتے ہو۔ اب ان کے دل میں یہ خیال آیا۔ کہ معلوم نہیں کس کا بیل ہے۔ کوئی پوچھے تو کیا کہوں گا۔ خود ہی فرمایا۔ تم سے کوئی نہ بولے گا۔ ایک شیر کو اشارہ فرمایا۔ وہ ان کے ساتھ کتنے کی طرح ہوا۔ اور



ان کی اور ان کے بیل کی حفاظت کی۔ آبادی کے قریب  
آکر وہ شیر واپس چلا گیا۔

(ملفوظات اعلیٰ حضرت ج ۴ ص ۱۰۴)

سبق :- اللہ و اے اللہ کے شیر ہوتے ہیں۔ اور  
یہ جنگل کے شیر ان کے غلام۔ اور یہ بھی معلوم ہوا۔ کہ اللہ  
والوں پر دلوں کے خطرات و خیالات منکشف ہو جاتے  
ہیں۔ پھر جو ان اللہ والوں کے بھی سردار حضور صلی اللہ  
علیہ وسلم کے متعلق یوں لکھے اور کہے۔ کہ انہیں پیٹھ پیچھے کی  
بھی خبر نہ تھی۔ تراک کی بے خبری اور گمراہی میں کیا شک ہو  
سکتا ہے۔

## حکایت نمبر ۸۲۸

### علم کی برکت

ایک روز شیطان لعین انسان کی شکل بن کر ایک ایسے  
عابد کی راہ میں کھڑا ہو گیا۔ جو عالم نہ تھا۔ عابد صاحب تہجد  
کی نماز کے بعد فجر کی نماز کے لیے مسجد کی طرف تشریف  
لائے۔ تو راستے میں ابلیس کھڑا تھا۔ سلام علیکم وعلیکم السلام



حضرت! مجھے ایک مسئلہ پوچھنا ہے۔ عابد صاحب نے فرمایا۔ جلد پوچھو۔ مجھے نمنازہ کو جانا ہے۔ شیطان نے اپنی جیب سے ایک چھوٹی سی شیشی نکالی۔ اور پوچھا۔ کیا اللہ تعالیٰ قادر ہے۔ کہ ان سارے آسمانوں اور زمین کو اس چھوٹی سی شیشی میں داخل کر دے۔ عابد صاحب نے سوچا اور کہا۔ کہاں آسمان اور زمین اور کہاں یہ چھوٹی سی شیشی۔ شیطان نے کہا۔ بس اتنا ہی پوچھنا تھا۔ تشریف لے جائیے۔

شیطان نے اپنے لشکر شیاطین سے کہا۔ دیکھو اس جاہل عابد کی میں نے راہ مار دی۔ اس کو اللہ کی قدرت پر ہی ایمان نہیں۔ عبادت کس کام کی۔

طلوع آفتاب کے قریب ایک عالم جلدی کرتے ہوئے تشریف لائے۔ اس نے کہا۔ السلام علیکم وعلیکم السلام مجھے ایک مسئلہ پوچھنا ہے۔ انہوں نے فرمایا۔ پوچھو۔ جلد پوچھو۔ نمنازہ کا وقت بہت کم ہے۔ اس نے وہی سوال کیا۔ عالم صاحب نے فرمایا۔ ملعون تو ابلیس معلوم ہوتا ہے۔ اسے وہ قادر ہے۔ کہ یہ شیشی تو بہت بڑی ہے۔ ایک سوئی کے ناکے کے اندر۔ اگر چاہے تو کروڑوں آسمان و زمین داخل کر دے۔ **إِنَّ اللَّهَ عَلَىٰ كُلِّ**



شَيْءٌ قَدِيرٌ۔

عالم صاحب کے تشریف لے جانے کے بعد شیطان نے اپنے لشکر سے کہا۔ دیکھا یہ علم کی برکت ہے۔

(مفونات ص ۱۲)

سبق :- علم بڑی دولت ہے۔ اور بغیر علم کے عابد بھی خطرے میں رہتا ہے۔ لہذا علم حاصل کرنا چاہیے۔ اور جو عابد خود عالم نہ ہو۔ اسے علماء کی صحبت و محبت پیدا کرنی چاہیے۔ ورنہ جو عابد خود بھی عالم نہ ہو۔ اور علماء سے دور بھی رہتا ہو۔ وہ شیطان کے پھندے میں پھنس جانے کے خطرہ سے دوچار سمجھیے۔ یہ بھی معلوم ہوا کہ شیطان اپنا سب سے بڑا دشمن علم والے یعنی ”مولوی“ کو سمجھتا ہے۔

## حکایت نمبر ۸۳۹

### دعائیں ایک ہاتھ

حضرت ذوالنون مصری رحمۃ اللہ علیہ نے ایک دفعہ دعائیں سردی کے سبب صرف ایک ہاتھ باہر نکالا تھا۔



الہام ہوا۔ ایک ہاتھ اٹھایا۔ ہم نے اس میں رکھ دیا جو رکھنا  
تھا۔ دوسرا ہاتھ اٹھاتا تو اسے بھی بھر دیتے۔

(ملفوظات ص ۸۴)

سبق: اللہ سے دعا بڑے خلوص اور اہتمام سے  
مانگنی چاہیے۔ اور اس امید پر کہ اس بارگاہ میں جو ہاتھ اٹھے  
گا۔ کبھی خالی نہ لوٹے گا۔

## حکایت نمبر ۸۴

### بزرگوں کا فیض

حضرت جنید بغدادی رحمۃ اللہ علیہ ہمیں ہونے  
تو آپ کا قارورہ ایک نصرانی طبیب کے پاس گیا۔  
وہ طبیب قارورے کو بغور دیکھتا رہا۔ پھر دفعتاً  
کہا۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ۔

لوگوں نے سبب پوچھا۔ تو کہا۔ میں دیکھتا ہوں۔  
یہ قارورہ ایسے شخص کا ہے۔ جس کا جگر عشق الہی نے کباب



(ملفوظات ص ۸۵)

کر دیا ہے۔

**سبق :-**

اعلیٰ حضرت علیہ الرحمۃ نے یہ حکایت لکھ کر اس سے جو سبق حاصل ہوتا ہے۔ ان لفظوں میں لکھا ہے۔ کہ۔ **اللہ اکبر!** ان بزرگوں کا بول وہ ہدایت کرتا ہے۔ جو دوسروں کا قول نہیں کرتا۔

## حکایت نمبر ۸۴

### بھیڑ اور شیر

ایک بھیڑ بڑی ادنیٰ چھت پر کھڑی تھی۔ نیچے ایک شیر گزر رہا تھا۔ بھیڑ نے اسے دیکھ کر گالیاں دینا شروع کر دیں۔ شیر نے گالیاں سنیں۔ تو کہنے لگا۔ تیری کیا مجال تو مجھے گالیاں دے۔ یہ تو چھت مجھے گالیاں دے رہی ہے۔ یعنی چھت پر ہونے سے تو بے باک ہو گئی ہے۔

(مرثاۃ الادب)

**سبق :-** کسی دنیوی عہدے پر فائز ہو کر کوئی شخص "مولوی" کو گالیاں دیتا ہے۔ تو اس کی کیا مجال۔ کہ وہ ایسا کرے۔ وہ تو اس کا عہدہ اُسے بے باک کر دیتا ہے۔



## حکایت نمبر ۸۲

### ایک نیک بی بی

ایک شخص ایک قبرستان میں گیا۔ اور ایک قبر کے پاس بیٹھ گیا۔ اور تھوڑی دیر میں غافل ہو گیا۔ خراب میں دیکھتا ہے کہ ایک بی بی اس قبر میں سے فرماتی ہیں۔

اے خدا کے بندے! اس بلا کو میرے پاس سے دور کر۔ جو تھوڑی دیر میں آنے والی ہے۔ اس کی فوراً آنکھ کھل گئی۔ دیکھا کہ ایک قبر وہیں کھد رہی ہے۔ اور سامنے سے ایک جنازہ جو کسی رئیس کا تھا۔ چلا آ رہا ہے۔ اس نے سب کو منع کیا۔ کہ یہ جگہ ٹھیک نہیں ہے۔ خراب ہے۔ ایسی ہے۔ ویسی ہے۔ غرض وہ لوگ باز رہے۔ اور دوسری جگہ اس میت کو لے گئے۔ شب کو اس شخص نے خراب میں دیکھا کہ وہ بی بی فرماتی ہیں۔ کہ خدا تجھے جزاء خیر دے۔ کہ تو نے آگ کو میرے پاس سے دور کیا۔

(ملفوظات اعلیٰ حضرت ص ۸۳ ج ۱)

سبق :- اللہ کے نیک بندے انتقال کے بعد بھی زندہ رہتے ہیں۔ اور اس عالم کے حالات سے باخبر۔



اور یہ بھی جانتے ہیں کہ کسی مرنے والے سے قبر میں کیا ہونے والا ہے۔

## حکایت نمبر ۸۴۲

### ایک بزرگ

ایک بزرگ کا انتقال ہو گیا۔ ان کی صاحبزادی قبر پر روزانہ حاضر ہوتی۔ اور تلاوت قرآن عظیم کیا کرتی۔ کچھ مدت گزرنے کے بعد وہ جو شش جاتا رہا۔ ایک روز حاضر نہ ہوئیں۔ شب کو خواب میں تشریف لائے۔ فرمایا۔ ایسا نہ کرو۔ اڑ اور میرے مواجہہ میں کھڑی ہو جاؤ۔ یہاں تک کہ تمہیں جی بھر کے دیکھ لوں۔ پھر میرے لیے دعائے رحمت کرو اور پھر چلی جاؤ۔ (ملفوظات ص ۸۹ ج ۱)

**سبق :-** اللہ والے اپنے انتقال کے بعد بھی دیکھتے اور سنتے ہیں۔ اور اپنے متعلقین کے حالات سے باخبر رہتے ہیں۔ اور یہ بھی معلوم ہوا کہ قبر پر فاتح خزان کے لیے جانا صاحب قبر کے لیے موجب راحت ہوتا ہے۔ اور جو نہیں جاتے۔ وہ اپنے مرنے والے کے لیے موجب کلفت بنتے ہیں۔



## حکایت نمبر ۸۴۴

### حق گو

ایک صاحب ولایت نے حضرت محبوب الہی قدس اللہ سرہ العزیزہ کی بارگاہ میں حاضر می کا منزل دور دراز سے قصد فرمایا۔ راہ میں جس سے حضرت محبوب الہی صاحب کا حال دریافت فرماتے لوگ تعریف ہی کرتے۔ انہوں نے اپنے دل میں کہا۔ میری محنت ضائع ہوئی۔ کہ یہ اگر حق گو ہوتے۔ لوگ ضرور ان کے بدگو بھی ہوتے۔ جب دہلی قریب رہی۔ انہوں نے لوگوں سے پوچھا۔ اب مذمتیں سنیں۔ کوئی کہتا۔ وہ دہلی کا مسکار ہے۔ کوئی کچھ کہتا۔ انہوں نے کہا۔ الحمد للہ میری محنت وصول ہوئی۔

(ملفوظات صفحہ ۱ ج ۱)

**سبق :-** اللہ کے نیک بندے حق گو ہوتے ہیں۔ اور ان کی حق گوئی کی وجہ سے کئی مخالفین حق ان کی بدگوئی کرنے لگتے ہیں۔ پس کوئی ایسا پیر یا عالم جسے سب اچھا کہیں۔ اور کوئی بھی اس کے خلاف نہ ہو۔ سمجھ لیجیے کہ وہ حق گو نہیں۔ بلکہ اس کا نانک شاہی مسلک ہے۔ جو یہ کہتا ہے



کہ میرے لیے سارے اچھے ہیں۔ میں کسی کو برا نہیں  
کہتا۔

## حکایت نمبر ۸۴۵

### کشتی

حضرت بہاؤ الحق والدین خواجہ نقشبند رضی اللہ عنہ  
بخارا میں حضرت امیر کلال رضی اللہ عنہ کا شہرہ من کر خدمت  
میں حاضر ہوئے۔ آپ کو دیکھا کہ مکان کے اندر خاص لوگوں  
کا مجمع ہے۔ اکھاڑے میں کشتی ہو رہی ہے۔ حضرت بھی  
تشریف فرما ہیں۔ اور کشتی میں شریک ہیں۔ حضرت خواجہ  
نقشبند عالم جلیل پابند شریعت۔ ان کے قلب نے کچھ پسند  
نہ کیا۔ حالاں کہ کوئی نا جائز بات نہ تھی۔ خطرہ آتے ہی  
غنودگی طاری ہو گئی۔ دیکھا کہ معرکہ حشر برپا ہے۔ ان کے  
اور جنت کے درمیان ایک دلدل کا دریا حائل ہے۔ یہ  
اں کے پار جانا چاہتے تھے۔ دریا میں اترتے نہور کرتے۔  
جتنا زور کرتے دھنتے جاتے۔ یہاں تک کہ بغلوں تک  
دھنس گئے۔ اب نہایت پریشان کہ کیا کیا جائے۔  
اتنے میں دیکھا کہ حضرت امیر کلال تشریف لائے۔ امد



ایک ہاتھ سے دریا کے اُس پار کر دیا۔ آپ کی آنکھ کھل گئی۔ قیل اس کے کہ یہ کچھ عرض کریں۔ حضرت امیر کلال نے فرمایا۔ ہم اگر کشتی نہ لڑیں۔ تو یہ طاقت کہاں سے آئے۔ یہ سن کر فوراً قدموں پر گر پڑے۔ اور بیعت کی۔

(ملفوظات ص ۳ ج ۴)

**سبق :-** اللہ و اے مشکل کے وقت اپنے غلاموں کے کام آتے ہیں۔ اور یہ بھی معلوم ہوا۔ کہ اللہ کے ولی دلی خطرات پر آگاہ ہو جاتے ہیں۔ اور یہ بھی معلوم ہوا۔ کہ کشتی لڑنے کے لیے شرط یہ ہے۔ کہ ستر نہ کھلے۔ اور نماز کی پابندی بھی ملحوظ رہے جیسا کہ اعلیٰ حضرت نے اس حکایت کی ابتدا میں تشریح فرمائی ہے۔

## حکایت نمبر ۸۴۶

### جیل خانہ

حضرت امام دائر و طائی رحمۃ اللہ تعالیٰ علیہ جو حضرت امام ابو حنیفہ رضی اللہ تعالیٰ عنہ کے شاگردوں میں سے تھے۔ بڑے زاہد اور پارسا تھے۔ ان کا جب انتقال ہوا۔ تو بعض صالحین نے خواب میں دیکھا۔ کہ دائر و طائی نہایت



غوشی کے ساتھ ہشاش بشاش دوڑتے ہوئے جا رہے ہیں۔ انہوں نے آپ کو کبھی اس حال میں نہ دیکھا تھا۔ پوچھا کیسا ہے؟ کیوں دوڑے جا رہے ہو۔ فرمایا۔ ابھی جیل خانہ سے چھوٹا ہوں۔ خبر پائی کہ وہی وقت انتقال کا تھا۔

(ملفوظات ص ۳ ج ۴)

سبق :- یہ دنیا ایک جیل خانہ ہے۔ جیسا کہ حدیث میں وارد ہے کہ الدنیا سجن المؤمن وجنتا الکافر۔ دنیا مومن کے لیے جیل خانہ ہے۔ اور کافر کے لیے بائع۔ پس یہ اللہ والے دنیا سے رخصت ہوں۔ تو سمجھتے ہیں کہ جیل خانہ سے رہائی پائی۔ اسی لیے شاعر نے لکھا ہے۔

کون کہتا ہے کہ مومن مر گئے  
قید سے چھوڑے وہ اپنے گھر گئے

## حکایت نمبر ۸۴

### طلب صادق

ایک صاحب سب سجادوں میں گھومے ہوئے۔ مجاہدین ریافتیں کیے ہوئے حضرت شاہ آل محمد رضی اللہ عنہ مارہرہ شریف کی خدمت میں حاضر ہوئے۔ اور شکایت کی کہ اتنے



برسوں سے طلب میں پھرتا ہوں۔ مقصود حاصل نہیں ہوتا۔ فرمایا  
 ٹھہرو۔ ایک حجرہ میں ٹھہرایا۔ خادم کو فرمایا۔ انہیں مچھلی کھانے  
 کو دی جائے۔ اور پانی کا ایک قطرہ نہ دیا جائے۔ اور بعد کھانا  
 کھانے کے فوراً حجرہ باہر سے بند کر دیا جائے۔ خادم نے مچھلی  
 دی۔ جب وہ کھا چکے۔ فوراً نہ بخیر بند کر دی۔ اب یہ اندر  
 سے چلاتے ہیں۔ صیغے ہیں۔ کہ مجھے پانی دیا جائے۔ مگر کون  
 سنتا ہے۔ صبح کو حضور نماز کے واسطے تشریف لائے۔  
 خادم نے حجرہ کھولا۔ کھلتے ہی پانی پر جا گری۔ اور جس قدر  
 پیایا گیا۔ خوب پیایا۔ نماز کے بعد حضرت نے فرمایا۔ خیریت ہے  
 عرض کیا۔ حضور رات تو خادموں نے مار ہی ڈالا تھا۔ کہ  
 مجھے ایسی گرمی میں اول تو مچھلی کھانے کو دی۔ دوسرے  
 ایک قطرہ پانی کا نہ دیا۔ اور پیاسا ہی حجرے میں بند کر  
 دیا۔ فرمایا پھر رات کیسی گزر رہی۔ عرض کیا۔ جب تک جاگتا  
 رہا۔ پانی کا خیال۔ جب سویا سوائے پانی کے اور کچھ نہ  
 دیکھا۔ فرمایا طلب صادق اس کا نام ہے۔ کبھی ایسی  
 طلب بھی کی تھی۔ جس کی شکایت کرتے ہو۔

(ملفوظات ص ۳ ج ۴)

سبق :- طلب صادق ہو۔ تو آدمی کامیاب ہو جاتا  
 ہے۔ ورنہ شکایت کرنا کہ اجا ہمیں تو کوئی رہبر ملا ہی نہیں



محض نفس کا دھوکا ہے۔

## حکایت نمبر ۸۴۸

### نورانی خواب

اولیاء کرام میں سے اللہ کے ایک ولی بیمار ہو گئے۔ وہ خود فرماتے ہیں۔ کہ میرا مرض جب شدت اختیار کر گیا۔ اور میرے متعلقین دست و پا سلین میری صحت سے مایوس ہو گئے۔ تو میں نے جمعہ کی رات کو خواب میں دیکھا۔ کہ ایک نورانی وجود میرے پاس تشریف لایا۔ اور میرے سر ہانے بیٹھ گیا۔ اور پھر اس کے بعد اور بھی بہت سے لوگ میرے گھر داخل ہوئے۔ وہ لوگ گھر میں داخل ہوتے وقت پرندوں کی مثل تھے۔ اور جب بیٹھ گئے۔ تو انسانوں کی شکل میں ہو گئے اسی طرح کئی لوگ اندر آتے رہے۔ اور میں دیکھتا رہا۔ جب سب لوگ اندر آ گئے تو اس نورانی وجود مسعود نے اپنا سر مبارک اٹھایا۔ اور فرمایا۔ میں اس شہر میں تین آدمیوں کی عبادت کے لیے آیا ہوں۔ ایک تو اس کی عبادت کے لیے اشارہ میری طرف فرمایا۔ دوسرے ”صالح خلتانی“ کے لیے میں حضرت صالح خلتانی کے نام سے پہلے واقف نہ تھا۔



اور تیسرے ایک عورت کے لیے فرمایا۔ اور اس عورت کا نام نہ لیا۔  
پھر اپنا ہاتھ مبارک میری پیشانی پر رکھ کر فرمایا۔

”بِسْمِ اللّٰهِ - رَبِّيَ اللّٰهُ - حَسْبِيَ اللّٰهُ - تَوَكَّلْتُ عَلَى اللّٰهِ -

اِعْتَصَمْتُ بِاللّٰهِ - لَا قُوَّةَ اِلَّا بِاللّٰهِ -“

اور پھر مجھ سے فرمایا، یہ دعا اکثر پڑھتے رہا کرو۔  
اس لیے کہ اس میں ہر مرض کی شفاء اور ہر مشکل کا حل  
موجود ہے۔ خدا تعالیٰ نے جب اپنا عرش اٹھانے کا حملہ  
العرش فرشتوں کو حکم دیا۔ تو سب سے پہلے انہیں فرشتوں  
نے یہ دعا پڑھی تھی۔ اور وہ آج تک یہی دعا پڑھ رہے  
ہیں۔ اور قیامت تک یہی پڑھتے رہیں گے۔ پھر اس نورانی  
وجود مسعود کی دائیں جانب جو صاحب بیٹھے تھے۔ وہ  
بولے۔

”یا رسول اللہ! اگر یہ دعا دشمن کے مقابلہ میں پڑھی

جائے تو وہ انہوں نے جواب دیا۔ تو دشمن پہ نفع

حاصل ہوگی۔

اب میں سمجھا۔ کہ یہ تو خود حضور سرور عالم صلی اللہ علیہ  
وسلم ہیں۔ اور دائیں جانب والے صاحب جنہوں نے یہ  
سوال کیا۔ میں نے سمجھا۔ شاید یہ حضرت صدیق اکبر رضی  
اللہ عنہ ہیں۔ حضور صلی اللہ علیہ وسلم نے مجھے فرمایا۔



یہ میرے چچا حضرت حمزہ ہیں۔ پھر حضور صلی اللہ علیہ وسلم نے اپنی بائیں جانب اشارہ فرما کر فرمایا۔ یہ سب شہداء ہیں۔ اور پھر اپنے نیچے اشارہ فرما کر فرمایا۔ یہ سب اولیاء ہیں۔ پھر آپ تشریف لے گئے۔ اور صوب میں جاگا تو بالکل تندرست تھا۔ جیسے کہ کبھی بیمار ہی نہیں ہوا۔

در روض الریاحین امام عبد اللہ ابن اسعد یافعی مطبوعہ مہرستان

مبتنی :- اولیاء کرام کی بہت بڑی شان ہے۔ اتنی

بڑی کہ ان میں سے کوئی بیمار پڑ جائے تو ان کی عیادت کے لیے خود حضور صلی اللہ علیہ وسلم تشریف لاتے ہیں۔ اور وصال پا جانے کے بعد یہ خوش نصیب حضرات حضور سرور عالم صلی اللہ علیہ وسلم کے ساتھ رہتے ہیں۔ اور یہ بھی معلوم ہوا کہ لاعلاج مریض پر بھی اگر حضور کا کرم ہو جائے تو اسے شفا مل جاتی ہے اور یہ بھی معلوم ہوا کہ حضور صلی اللہ علیہ وسلم اپنی امت کے جملہ حالات سے آج بھی باخبر ہیں۔ اور یہ بھی معلوم ہوا کہ جو دعا حضور صلی اللہ علیہ وسلم نے ارشاد فرمائی ہے۔ یہ دعا بڑی مفید ہے۔ اور مرض و مشکل میں پڑھنے سے مرض دور اور مشکل حل ہو جاتی ہے۔ اور دشمن کے مقابلہ میں پڑھنے سے دشمن پر نفع حاصل ہو جاتی ہے۔ لہذا یہ دعا مسلمانوں کو یاد کر لینا چاہیے۔



## حکایت نمبر ۸۴۹

### خدا کا مہمان

حضرت ابو الفتح رحمۃ اللہ علیہ ایک بار حج کے لیے گھر سے نکلے۔ تو راستے میں ایک نو عمر لڑکا یا پادہ چلتے دیکھا۔ حضرت ابو الفتح نے اس سے پوچھا۔ اسے لڑکے! کہاں کا ارادہ ہے۔ اس نے کہا۔ بیت اللہ شریف کا۔ ابو الفتح نے فرمایا۔ تو کم عمر ہے۔ اور راستہ بڑا طویل ہے۔ قدم تیرے چھوٹے اور بیت اللہ شریف یہاں سے بہت دور ہے۔ وہ بولا۔ جناب! قدم اٹھانا میرا کام اور منزل تک پہنچانا اس کا کام ہے۔ جس نے یوں فرمایا ہے۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا

حضرت ابو الفتح نے کہا۔ تمہارے پاس کھانے پینے کا سامان بھی نہیں ہے۔ وہ بولا۔ یا شیخ! بیچ بتائیے اگر کوئی بھائی آپ کو مہمانی کے طور پر بلائے۔ تو کیا یہ لائق ہے۔ کہ آپ کھانا اپنے ساتھ لے جائیں۔ وہ بولے نہیں۔ اس نے کہا۔ تو میرے سوا جل شانہ نے مجھے اپنے گھر بلایا ہے۔ میرا کھانا پیانا اس کے ذمہ ہے۔

(معنی الواعظین ص ۱۴۱)



سبق :- جن کے دلوں میں اللہ تعالیٰ کی لگن ہے۔ وہ ہر نکرہ اندیشہ سے بے نیاز رہ کر اپنے مولا کی یاد میں لگن رہتے ہیں۔ اور اللہ تعالیٰ اپنے ان محبوبوں کی مدد فرماتا ہے۔ اور ان کے لیے اسباب پیدا فرماتا ہے۔

## حکایت نمبر ۸۵

### تعریف

کہ معظمہ میں ایک شخص ایک شیخ کی مجلس میں ان کی تعریف کر رہے تھے۔ اور وہ شیخ خوش ہو رہے تھے۔ رادی کو شبہ ہوا۔ کہ شیخ ہو کر اپنی تعریف سے خوش ہوتے ہیں۔ انہیں مکشوف ہوا۔ اور فی البدیہہ فرمایا کہ بھائی! اپنے صانع کی تعریف سے خوش ہو رہا ہوں۔ یہ تعریف بالکل ایسی ہے۔ جیسے کوئی حرف کی مدح کرے۔ گو ظاہر میں وہ حرف کی مدح کر رہا ہے۔ لیکن فی الحقیقت وہ کاتب کی مدح ہے۔ کہ کیا عمدہ کاتب ہے۔ جس نے ایسا حرف بنایا۔ ایسا ہی یہ شخص صانع حقیقی کی تعریف کر رہا ہے۔ کہ کیا ہی جامع کالات ذات ہے۔ جس نے ایسے شخص کو پیدا کیا۔

رادی کہتے ہیں۔ کہ مجھ کو پھر یہ شبہ ہوا۔ کہ جب خالق



ہر شے کا خدا تعالیٰ ہے۔ تو میرے دل میں جو یہ دوسو سو د  
 اعتراض پیدا ہوا تھا۔ اس دوسو سو کو بھی۔ اسی نے پیدا کیا ہے۔ پھر  
 یہ اس کو کیوں دفع کر رہے ہیں۔ اُن کو یہ بھی منکشف ہو گیا۔  
 فرمایا۔ شرور کو اللہ تعالیٰ کی طرف سے منسوب کرنا بے  
 ادبی ہے۔ اس کا نتیجہ یہ ہے۔ کہ گویا ہم بالکل برہی الذمہ  
 ہیں۔ ہم سے کچھ ہوتا ہی نہیں۔ مضطر ہیں۔ فاعل مختار نہیں۔  
 شرور کو اپنے نفس کی جانب منسوب کرنا چاہیے۔

(دیوبندی حضرات کے حکیم الامت)

(مرہی اشرف علی صاحب کے ملفوظات ہفت اختر ص ۲۹)

سبق :- اللہ والے دوسروں کے دل کی بات  
 بھی جان لیتے ہیں۔ پھر اگر کوئی شخص ان سب اللہ والوں کے  
 آقا و مرئی حضور صلی اللہ علیہ وسلم کے متعلق یوں لکھ دے  
 کہ حضور کو تو دیوار کے پیچھے کا بھی علم نہ تھا۔ تو ایسا لکھنے والا  
 کتنا بڑا بے خبر اور جاہل ہے۔ اور یہ بھی معلوم ہوا۔ کہ اللہ  
 کے نیک بندوں کی جتنی بھی تعریف کی جائے۔ یہ غیر اللہ کی  
 تعریف نہیں ہوتی۔ بلکہ یہ اللہ ہی کی تعریف ہوتی ہے۔ کیونکہ  
 ان صاحب کمال مقبول بندوں کا خالق وہی اللہ تعالیٰ  
 ہے۔



## حکایت نمبر ۸۵

لَا إِلَهَ إِلَّا اللَّهُ

حضرت محی الدین ابن عربی رحمۃ اللہ علیہ فرماتے ہیں۔ کہ مجھے حضور صلی اللہ علیہ وسلم کی یہ حدیث پاک پہنچی۔ کہ جو شخص ستر ہزار دفعہ لَا إِلَهَ إِلَّا اللَّهُ۔ پڑھے۔ خدا تعالیٰ اس کے گناہ معاف فرمادیتا ہے۔ چنانچہ میں نے یہ کلمہ اتنی بار پڑھ لیا۔ اور ایک روز میں ایک دعوت میں گیا۔ جہاں ایک صاحب کشف جبران بھی موجود تھا۔ اس نوجوان کے مکاشفات کا بڑا چرچا تھا۔

چنانچہ کھانا کھاتے ہوئے وہی نوجوان رونے لگا۔ میں نے اس سے رونے کی وجہ پوچھی۔ تو اس نے بتایا۔ کہ میں نے اپنے ماں باپ کو قبر میں دیکھا ہے۔ کہ انہیں عذاب ہو رہا ہے ان کو عذاب میں دیکھ کر میں رونے لگا ہوں۔ حضرت محی الدین ابن عربی فرماتے ہیں۔ کہ میں نے اسی وقت دل ہی دل میں اپنے پڑھے ہوئے ستر ہزار بار کلمہ شریف کو اس کے ماں باپ کو بخش دیا۔ میرے بخشتے ہی وہ نوجوان ہنسنے لگا۔ میں نے اب ہنسنے کی وجہ پوچھی۔ تو کہنے لگا۔ کہ میرے ماں باپ



عذاب ٹل گیا ہے۔ اور اب وہ عذاب سے محفوظ ہیں۔ حضرت  
محمی الدین ابن عربی فرماتے ہیں۔ کہ حدیث کی مجھے اس  
نوجوان کے کشف سے معلوم ہو گئی۔ اور نوجوان کے کشف  
کی صحت حدیث سے معلوم ہو گئی۔

(شرح الشفا ص ۳۹۹ ج ۱)

**سبق :-** کلمہ شریف بڑی برکت کی چیز ہے۔ اور اسے  
صدق دل سے پڑھنے والا عذاب سے بچ جاتا ہے۔ اور  
یہ بھی معلوم ہوا۔ کہ کچھ لپکا کر یا پڑھ کر اگر اس کا ثواب  
دوسروں کو بخشا جائے۔ تو انہیں اس سے فائدہ پہنچتا ہے۔ اس  
لیے میت کے خولیس و احباب کو چاہیے کہ وہ کچھ پڑھ کر  
ضرور اُسے بخشا کریں۔ اور یہ بھی معلوم ہوا۔ کہ کسی مرنے  
والے کی فاتحہ پڑھنے کے لیے جا کر بجائے اس کے نذر دل  
باتیں کر کے اپنا نامہ اعمال بھی سیاہ کیا جائے۔ چوں کہ یہ کلمہ  
شریف پڑھتے رہنا بہتر ہے۔ تاکہ اپنا دفتر بھی کالا نہ ہو۔ اور  
کو بھی کچھ نفع حاصل ہو۔

## حکایت نمبر ۸۵۲

### بندگی

حضرت عبداللہ حنیف رحمۃ اللہ علیہ کے دو مرید



آپ اُن میں سے ایک کو بہت چاہتے تھے۔ اور فخر کرتے تھے کہ حقیقت میں میرا مرید یہی ہے۔ دوستوں نے پوچھا۔ کہ حضور! بیعت تو آپ کی دونوں ہی نے کی ہے۔ پھر آپ ایک سے زیادہ محبت کیوں رکھتے ہیں؟ فرمایا! لو میں اس کی وجہ تمہیں بتاتا ہوں۔ آپ نے اپنے دوسرے مرید کو بلا کر فرمایا۔ بھئی! میرا یہ اونٹ آج کوٹھے پر چڑھا دو۔ وہ بولا۔ حضور اونٹ تو کوٹھے پر چڑھ ہی نہیں سکتا۔ ایسی انہونی بات کا آپ حکم دے رہے ہیں۔ بات ایسی کیجئے جو بھی ہو سکے۔ پھر آپ نے اپنے پہلے مرید کو بلایا۔ اور فرمایا۔ بھئی! میرا یہ اونٹ کوٹھے پر چڑھا دو۔ اس نے جھٹ اپنی کمر کسی۔ اور اونٹ کے پیٹ کے نیچے اپنے دونوں ہاتھ ڈال کر اسے اٹھانے کی کوشش کرنے لگا۔ حضرت عبداللہ نے فرمایا۔ بس! بس! اب چلے جاؤ مجھے یہی دکھانا تھا۔ کہ ارادت و غلامی اور بات کا نام ہے کہ حکم کی تعجیل میں ”ہو سکتے یا نہ ہو سکتے کا فلسفہ درمیان میں نہ لائے۔“

### تذکرۃ الاولیاء ص ۵۷

سینق :- معلوم ہوا کہ بندے کا کام یہ ہے کہ اپنے اللہ کے حکم کے آگے سر تسلیم خم کر دے۔ اور جو لوگ اپنے فلسفہ



و سائنس کو درمیان لا کر سو قسم کی جھتیں اور چون و چرا کرنے لگتے ہیں۔ وہ آداب بندگی سے نا آشنا ہیں۔ خدا تعالیٰ نے باوجود اس کے کوئی حکم ایسا نہیں دیا۔ جو بندے سے ہو نہ سکتا ہو۔ اور فرما دیا کہ لَا يُكَلِّفُ اللَّهُ نَفْسًا إِلَّا وُسْعَهَا۔ پھر بھی جو لوگ گرمیوں کے روزوں اور اپنی دنیوی مصروفیات کے باعث پنچوقتہ نماز اور اعلا کلمۃ الحق کی خاطر جہاد وغیرہ کو مشکل سمجھیں تو ایسے لوگ خدا کے بندے ہرگز نہیں ہو سکتے۔

## حکایت نمبر ۸۵۳

### محتاج

حضرت جنید بغدادی رحمۃ اللہ علیہ کے پاس ایک امیر شخص پانچ سو دینار لایا اور تذر پیش کی۔ حضرت جنید نے فرمایا۔ کہ ان پانچ سو دیناروں کے سوا تمہارے پاس کچھ اور بھی ہے؟ اس نے کہا۔ بہت کچھ۔ آپ نے فرمایا۔ "بہت کچھ" کے ہوتے ہوئے تجھے "اور کچھ" کی بھی حاجت ہے؟ اس نے کہا۔ ہاں ہے۔ فرمایا۔ تو



ان دیناروں کو تو ہی لے جا۔ کیونکہ مجھ سے زیادہ تو ان کا زیادہ مستحق ہے۔ اس لیے کہ میرے پاس کچھ بھی نہیں۔ اور کچھ بھی حاجت نہیں۔ اور تیرے پاس سب کچھ ہے۔ اور پھر بھی اور کچھ کی حاجت ہے۔ گویا اصل میں محتاج تم ہو نہ کہ میں۔  
(تذکرۃ الاولیاء ص ۲۳۹)

سبق :- اللہ والے صابر و شاکر۔ قانع اور دل کے غنی ہوتے ہیں۔ اور اپنے پاس کچھ نہ کچھ نہ رکھ کر بھی سب کچھ رکھتے ہیں۔ اور دنیا والے فقیر و مفلس اور محتاج ہوتے ہیں کہ اپنے پاس سب کچھ رکھ کر بھی کچھ نہیں رکھتے۔ اور یہی کہتے ہیں۔ کہ ابھی تھوڑا ہے۔ کچھ اور ملے۔ ابھی تھوڑا ہے۔ کچھ اور ملے۔ اور اسی حرص و طمع ہی میں ساری زندگی گزار دیتے ہیں۔ اسی لیے کہا گیا ہے کہ:

کوزۃ چشم حریصاں پُر نہ شد

نیز یہ کہ ع

تو نگری بدل است نہ کہ بمال

حکایت نمبر ۸۵۴  
اللہ کی مرضی

حضرت ابو عمر رحمۃ اللہ علیہ نے عہد کر رکھا تھا۔



کہ میں اللہ تعالیٰ کی مرضی کے خلاف کبھی کوئی چیز نہ چاہوں گا۔ آپ کی ایک ہی صاحبزادی تھی۔ آپ نے اس کا نکاح حضرت عبدالرحمن سلمیٰ رحمۃ اللہ علیہ سے کر دیا تھا۔ اتفاق سے آپ کی صاحبزادی بڑی بیمار ہو گئیں تمام طبیب ان کے علاج سے عاجز رہ گئے۔ حضرت عبدالرحمن رحمۃ اللہ علیہ نے کہا۔ کہ تمہاری بیماری کا صرف ایک ہی علاج ہے۔ اور وہ تمہارے والد کے پاس ہے بیوی نے پوچھا۔ وہ کیا؟ فرمایا! کہ تمہارے والد اگر دعا کریں۔ تو تم اچھی ہو سکتی ہو۔ چنانچہ وہ اسی وقت اپنے والد حضرت ابو عمر کے پاس پہنچیں۔ اور دعا کے لیے عرض کی۔ حضرت ابو عمر نے فرمایا۔ بیٹی! میرا اپنے اللہ سے عہد ہو چکا ہے۔ کہ میں اس کی رضا مندی کے خلاف کبھی کوئی چیز نہ چاہوں گا۔ اور اگر اس کی مرضی یہی ہے کہ تم اچھی نہ ہو تو مجھ سے بد عہدی کیوں کر اتنی ہو۔ بیٹیا! مرنا تو ایک دن ہے ہی۔ میری دعا سے اگر آج نہ مرو گی۔ تو کل مر جاؤ گی۔ پس جو مرنے والا ہے۔ اس کا مرنا ہی بہتر ہے۔ ”میری پیاری بیٹی! جاؤ! اور مجھے گنہ گار نہ بناؤ۔ آپ کی بیٹی واپس آگئی۔ اور سمجھی کہ اب میں نہ بچوں گی۔ مگر اللہ تعالیٰ نے اپنا فضل فرمایا



اور وہ رو بصحت ہونے لگیں۔ اور چند ہی دنوں میں  
مکمل صحت یاب ہو گئیں۔

(تذکرۃ الاولیاء ص ۶۰۹)

سبق :- اللہ والے اللہ کی مرضی پر راضی رہتے  
ہیں۔ اور اپنی مرضی کو اس کے سامنے فنا کر دیتے ہیں  
اللہ تعالیٰ ان کی اس ادا پر خوش ہو کر پھر ان کی مرضی  
پوری فرما دیتا ہے۔ اور دنیا والے ہر حال میں اپنی  
ہی مرضی کو سامنے رکھتے ہیں۔ اور اللہ کی مرضی پسند  
نہیں کرتے۔ تو اللہ تعالیٰ اپنی ہی مرضی کرتا ہے۔ اور دنیا  
والے پریشان ہو کر مرنے لگتے ہیں۔ جنہوں نے اللہ تعالیٰ  
کی مرضی کو اپنا لیا۔ ان کے لیے خدا نے فرما دیا۔ لَا خَوْفٌ  
عَلَيْهِمْ وَلَا هُمْ يَحْزَنُونَ۔

## حکایت نمبر ۸۵۵

### گدھے

حضرت عثمان جیری رحمۃ اللہ علیہ بہت بڑے امیر  
گھرانے میں سے تھے۔ بچپن میں آپ بڑے قیمتی لباس  
میں ملبوس مکتب جا رہے تھے۔ نوکر چاکر آپ کے



ساتھ تھے۔ راستے میں آپ نے ایک زخمی گدھا دیکھا جس کی پیٹھ زخمی تھی۔ اور کوسے اس کی پیٹھ سے گوشت نوح رہے تھے۔ اور بے چارا مجبور تھا۔ اور وہ ان کو اڑا نہیں سکتا تھا۔ حضرت عثمان کو اس پر ترس آگیا۔ اور اپنے نوکروں کو اپنی ریشمی قبا اتار کر دی۔ اور حکم دیا۔ کہ یہ اس گدھے کی پیٹھ پر اڑھا دو۔ پھر آپ نے اپنی دستار اتار کر اس کے زخم کی جگہ پر باندھ دی۔ اور چل دیے۔ گدھے نے زبان حال سے بارگاہِ حق میں دعا کی۔ تو حضرت کی طبیعت میں کچھ ایسا انقلاب آیا۔ کہ آپ طلبِ معرفت میں حضرت یحییٰ بن معاذ رحمۃ اللہ علیہ کی مجلس میں پہنچ گئے۔ اور ان کی نظر سے عارفِ کامل بن گئے۔

(تذکرۃ الاولیاء ص ۴۸۸)

سبق: جو لوگ انسانوں کے علاوہ مجبور و عاجز گدھوں پر بھی لطف و کرم فرماتے ہیں۔ اصل میں وہی انسانیت کے پیکر ہیں۔ اور جو لوگ جانور تو برطرف انسانوں پر بھی ظلم کرتے ہیں۔ وہ برائے نام انسان ہیں اصل میں گدھے ہیں۔



# حکایت نمبر ۸۵۶

## خدا کا خوف

حضرت ابراہیم بن ادہم رحمۃ اللہ علیہ رمضان شریف میں دن کو گھاس لا کر بیچتے۔ اور جو قیمت ملتی وہ درویشوں میں خیرات کر دیتے۔ اور خود تمام رات صبح تک نماز پڑھتے رہتے۔ لوگوں نے پوچھا۔ کہ یہ تو بتائیے۔ کہ اس کی کیا وجہ ہے کہ آپ کو کبھی نیند نہیں آتی۔ آپ نے فرمایا۔ کہ وجہ یہی ہے۔ کہ دم بھر آنکھوں کا رونا بند نہیں ہوتا ہے۔ اب تم ہی بتاؤ۔ کہ جن کی یہ حالت ہو۔ ان میں نیند کا گذر کیسے ہو سکتا ہے۔ اور جب آپ نماز پڑھ چکے۔ تو اپنے منہ کو ہاتھوں سے ڈھانپ لیتے۔ اور فرماتے کہ میں ڈرتا ہوں۔ کہ ایسا نہ ہو۔ کہ نماز الٹا کر میرے منہ پر مار دی جائے۔

(تذکرۃ الاولیاء ص ۱۱۵)

سبق :- اللہ والوں کے دلوں میں اللہ کا خوف رہتا ہے اور وہ ہر وقت خدا کی یاد میں لگے رہتے ہیں۔ اور وہ لوگ خدا کی عبادت کر کے اپنی عبادت پر تازہ نہیں کرتے۔ بلکہ عجز و نیاز ہی اختیار کرتے ہیں۔



# حکایت نمبر ۷۵

## فقر اختیار کی

حضرت ابراہیم ادہم رحمۃ اللہ علیہ کو ایک روز کھانے کو کچھ نہ ملا۔ آپ نے اس کے شکرانے میں چار رکعات نفل ادا کیے۔ دوسرے روز کھانے کو پھر کچھ نہ پایا۔ آپ نے پھر شکرانے کے چار نفل پڑھے۔ اسی طرح تیسرے روز بھی ہوا۔ اور آپ بہت کمزور ہو گئے۔ آپ نے عرض کی۔ الہی! عبادت کرنے کی طاقت باقی رہنے کے لیے کچھ عطا ہو جائے۔ تو خوب ہے۔ اسی وقت ایک جوان آیا اور کہا کہ آپ کی دعوت ہے چلیے! آپ اس کے گھر گئے۔ میزبان نے جب آپ کو بغور دیکھا۔ تو بیخ مار کر کہنے لگا۔ کہ میں تو آپ کا غلام ہوں۔ حضرت ابراہیم بن ادہم اس سے پہلے بڑے بادشاہ تھے، اور جو کچھ میرے پاس ہے۔ سب کچھ آپ ہی کا ہے۔ آپ نے فرمایا۔ میں نے تجھے آزاد کر دیا۔ اور جو کچھ تمہارے پاس ہے۔ تجھے بخش دیا اب تو مجھے اجازت دے۔ کہ میں واپس جاؤں۔ اس کے



بعد آپ نے عرض کی۔ الہی! میں نے تجھ سے روٹی کا ایک ٹکڑا مانگا تھا۔ مگر تو نے میرے سامنے اتنی دنیا پیش فرمادی  
(تذکرۃ الاولیاء ص ۱۱۱)

سبق :- اللہ والے اگر چاہیں۔ تو جس قدر چاہیں۔ مال دنیا جمع کر لیں۔ مگر مال دنیا انہیں مرغوب نہیں ہوتا اور ان کا فقر فقر اختیار کی ہوتا ہے۔ اور یہ بھی معلوم ہوا کہ اللہ تعالیٰ اپنے مقبول بندوں کی دعا فوراً سنتا ہے اور یہ بھی معلوم ہوا۔ کہ اللہ والے مشکل و آزماتش کے وقت بھی عبادت میں کمی نہیں کرتے۔ بلکہ اور بھی زیادتی اختیار کرتے ہیں۔

## حکایت نمبر ۸۵۸

### چار سواریاں

حضرت ابراہیم ابن ادہم علیہ الرحمۃ فرمایا کرتے تھے میرے پاس چار سواریاں ہیں۔ جب کوئی نعمت ملتی ہے تو شکر کی سواری پر سوار ہو کر خدا کے سامنے جاتا ہوں جب بندگی و عبادت کا وقت آئے۔ تو خلوص کی سواری پر سوار ہو جاتا ہوں۔ اور جب کوئی مصیبت و بلا



نازل ہوتی ہے۔ تو صبر کی سواری پر سوار ہو جاتا ہوں اور جب کوئی گناہ ہو جاتا ہے۔ تو توبہ و استغفار کی سواری پر سوار ہو کر اس کے حضور پیش ہو جاتا ہوں۔

(تذکرۃ الاولیاء ص ۱۲)

سبق :- اللہ والے ہمیشہ صبر و شکر، ایثار و خلوص اور توبہ و استغفار کو اپنائے رکھتے ہیں۔ ہمیں بھی ان چیزوں کو اپنانا چاہیے۔

## حکایت نمبر ۸۵۹

### بند کو کھول

حضرت ابراہیم ابن ادہم رحمۃ اللہ علیہ سے ایک شخص نے عرض کی کہ کچھ نصیحت فرمائیے۔ آپ نے فرمایا کہ:

بند کو کھول اور کھلے کو بند کر

وہ بولا۔ حضور! میں اس کا مطلب نہیں سمجھا۔ وضاحت فرمائیے۔ تو فرمایا۔ کہ تجبلی کا منہ کھول دے۔ اور زبان کو کہ کھلی سے بند کر۔

(تذکرۃ الاولیاء ص ۱۲)

سبق :- بخل بہت بری چیز ہے۔ اور زبان کو بے قابو کر کے یا وہ گوئی اور بے ہودہ باتیں اختیار کر لینا بھی بے حد



بری چیز ہے۔ ہمیں اللہ والوں کے نقش قدم پر چل کر سخاوت پیشہ بننا چاہیے۔ اور زبان کو قابو میں رکھنا چاہیے۔

## حکایت نمبر ۸۶۰

### غیبت

حضرت ابراہیم بن ادہم رحمۃ اللہ علیہ ایک دعوت میں گئے۔ لوگ ایک شخص کا انتظار کر رہے تھے۔ ایک نے ان میں سے کہا۔ کہ وہ بڑا بد مزاج آدمی ہے۔ حضرت ابراہیم بن ادہم سن کر فرمانے لگے۔ کہ اے لوگو! دستور تو یہ ہے کہ پہلے روٹی کھاتے ہیں۔ پھر گوشت۔ لیکن تم نے پہلے گوشت کھانا شروع کر دیا ہے۔ یعنی غیبت کرنے لگے ہو۔

(تذکرۃ الاولیاء ص ۱۲۳)

سبق :- غیبت کرنا مردار کا گوشت کھانے کے برابر ہے۔

## حکایت نمبر ۸۶۱

### عجز و بیچارگی

حضرت بایزید بسطامی علیہ الرحمۃ نے ایک مرتبہ فرمایا کہ



خدا کے حضور ایسی چیز پیش کرو۔ جو اس کے خزانے میں نہ ہو  
 مریدوں نے عرض کیا۔ حضور! بھلا وہ کون سی ایسی چیز ہے۔  
 جو خدا کے خزانے میں نہ ہو۔ فرمایا وہ بے چارگی، اعجز اور خواری  
 و شکستگی ہے۔ (تذکرۃ الاولیاء ص ۱۸۹)

سبق :- اللہ تعالیٰ کے سامنے عمر و خواری اختیار کرنے سے  
 اللہ کی رحمت جوش میں آجاتی ہے۔ اور تکبر و غرور سے ہمیشہ  
 اللہ کا جلال و عذاب نازل ہوتا ہے۔

## حکایت نمبر ۸۶۲

### انابت

حضرت بایزید بسطامی علیہ الرحمۃ کے دروازے پر آکر  
 ایک شخص نے آواز دی تو آپ نے پوچھا۔ کس کو بلاتے ہو؟  
 اس نے کہا۔ بایزید کو آپ نے فرمایا میں بے چارے بایزید کو  
 تیس برس سے ڈھونڈ رہا ہوں۔ اور پتہ نہیں لگتا۔ حضرت ذوالنون  
 مصری علیہ الرحمۃ نے یہ بات سنی۔ تو فرمایا۔ بایزید بسطامی خاصان  
 خدا کی طرح حق تعالیٰ میں ایسے محو ہو گئے تھے۔ کہ اس میں گم  
 ہو گئے۔

(تذکرۃ الاولیاء ص ۱۹۰)



سبق :- اللہ والے اپنے آپ کو بالکل مٹا اور بھلا دیتے ہیں۔ اور انانیت کا نام و نشان بھی باقی نہیں رہنے دیتے۔ اسی لیے ایک شاعر نے بھی لکھا ہے کہ،  
 تو کو اتنا مٹا کہ تو نہ رہے      جھوٹی باتوں کی گفتگو نہ رہے  
 آرزو ٹے وصال ہے پردہ      آرزو ہے کہ آرزو نہ رہے

## حکایت نمبر ۸۶۳

### پند و نصائح

حضرت عمر بن عبدالعزیز جب تختِ خلافت پر متمکن ہوئے تو خواجہ حسن بصری کو ایک خط بھیجا۔ جس کا مضمون یہ تھا میرے دوست! تو جانتا ہے کہ میں ایک بہت بڑے کام میں مبتلا ہوا ہوں۔ مجھ کو کچھ نصیحت کیجئے۔ اور اپنے ہم نشینانِ خدا دوست میں سے ایک کو میرے پاس بھیج دیجئے۔ تاکہ اس کی مصاحبت سے مجھے آسائش حاصل ہو سکے۔ جواب میں حضرت حسن بصری نے لکھا۔ امیرالمومنین کا نامہ مطالعے سے گزرا اور جو اشارہ کہ اس میں کیا گیا تھا۔ وہ سمجھ لیا۔ آپ نے جو



فرمایا۔ کہ اس کی مصاحبت سے آسائش حاصل کروں۔ تو سمجھ لے کہ جیسا شخص کہ تجھ کو چاہیے۔ وہ تیرے نزدیک نہ آئے گا۔ اور تجھ سے فارغ ہو گا۔ اور جو شخص کہ تیرے پاس آئے گا۔ ایسے کی تجھے ضرورت نہیں ہے۔ اس کی مصاحبت سے تجھے کچھ آسائش و نفع حاصل نہ ہو گا۔ اور جو کہ نصیحت کے واسطے لکھا ہے۔ تو جان لے کہ جو کوئی خدا سے ڈرتا ہے۔ تمام لوگ اس سے ڈرتے ہیں۔ اور جو کوئی خدا سے شرم رکھتا ہے۔ لوگ بھی اُس سے شرم رکھتے ہیں۔ اور جو کوئی خدا کے حضور میں گناہوں پر دلیری کا اظہار کرتا ہے، تمام لوگ اس پر دلیر ہو جاتے ہیں۔ اور جو کوئی آج ایمن ہے۔ کل کو مخدوش ہو گا۔ اور جو آج مخدوش ہے۔ کل کو مامون ہو گا۔ اور جو کوئی اپنے آپ پر مغرور ہو گا۔ وہ دنیا اور آخرت میں معزول ہو گا۔ دنیا کی تمام نیکیوں کا پنچوڑ صبر کرنا ہے اور صبر کا ثواب سب سے زیادہ ہے۔ اپنے تمام کاموں میں خدا سے عزوجل کی پناہ اور مدد طلب کرنا کہ تجھ کو مدد ملے۔ اور اس پر توکل رکھنا کہ کاموں میں تجھے کفایت کرے۔ جو کوئی آنکھ کو آزاد کرتا ہے۔ کہ جو کچھ چاہے سو دیکھے اس کا اندوہ دراز ہو جاتا ہے۔ اور جو کوئی زبان



کو رہا کر دیتا ہے، کہ جو کوئی چاہے سو کہے۔ وہ گویا اپنے آپ کو ہلاک کرتا ہے۔ غالباً یہ مختصر کلمات تیری رہنمائی اور عمل کرنے کے لیے کافی ہیں۔

(معنی الواعظین ص ۴۲۳)

مسلق :- بزرگان دین کے ارشادات پر عمل کرنا دین و دنیا کی کامیابی کے لیے ضروری ہے۔ یہ بھی معلوم ہوا کہ جن کا تعلق حاکم حقیقی سے ہو چکا ہے۔ وہ کبھی دنیوی حاکموں کی احتیاج نہیں رکھتے۔ اور جو خدا ترس حاکم ہیں۔ وہ اللہ والوں کی ہدایت کے طالب رہتے ہیں۔

## حکایت نمبر ۸۶۴

### دُعا

یعقوب بن لیث امیر خراسان کو ایک بیماری لاحق حال ہوئی۔ تمام طبیب اس کا علاج کرنے سے قاصر و عاجز ہو گئے۔ کسی نے اس یعقوب بن لیث کو کہہ دیا۔ کہ آپ کی ولایت میں ایک خدا کا نیک بندہ موجود ہے۔ جن کا اسم گرامی سہل بن عبد اللہ ہے۔ اور اگر آپ ان کو اپنے پاس بلائیں تو آپ کے لیے دعا کریں گے۔ مجھے امید و اِثق



ہے۔ کہ آپ کو صحت کامل عطا ہوگی۔ پس امیر خراساں نے ان کو طلب کر کے کہا۔ میرے لیے دعا کرو۔ حضرت سہل رضی اللہ تعالیٰ عنہ نے فرمایا۔ میری دعا تیرے حق میں کس طرح قبول ہو سکتی ہے۔ حالانکہ تو ہمیشہ ظلم کرتا رہتا ہے یہ سن کر یعقوب (امیر خراساں) نے توبہ کی نیت کی ظلم کو ترک کرنے کا عہد کیا۔ رعیت کے ساتھ حسن سلوک کا عہد کیا۔ اور قید خانے سے تمام مظلوموں کو آزاد کر دیا۔ پھر حضرت سہل رضی اللہ عنہ نے ہاتھ اٹھا کر دعا مانگی۔

اے منعم حقیقی جس طرح تو نے اس کو گناہوں کی وجہ سے ذلت دکھائی تھی۔ اب اس کو طاعت کی وجہ سے عزت دکھا کر اور اس کی مشکل کو دور کر۔

پس وہ اسی وقت شفا یاب ہوا۔ اور اسی طرح بشارت نظر آتا تھا۔ جیسا کہ کسی کے غموں کا عقدہ کھل جاتا ہے پھر حضرت سہل کی خدمت میں بہت سا مال بطور نذرانہ پیش کیا۔ لیکن انہوں نے قبول نہ کیا۔ جب آپ واپس آئے۔ تو راستے میں کسی نے عرض کیا۔ کہ کاش آپ وہ پیش کردہ مال لے کر فقیروں میں تقسیم کر دیے۔ پھر آپ نے اس میدان کے کنڑوں کی طرف نظر کی تو وہ تمام جواہرات بن گئے۔ پھر فرمایا



جو مال تم چاہتے ہو تمہارے سامنے موجود ہے۔ جتنا چاہو  
 لے لو پھر فرمایا جس کو اللہ تعالیٰ اپنی بارگاہ سے ایسے خزانے  
 بخش دے وہ امیر خراساں یعقوب بن لیث کا محتاج کب  
 ہو سکتا ہے۔

(معنی الواعظین ص ۴۳)

سبق :- زیر دستوں اور غریبوں پر ظلم و ستم کرنے سے  
 دین و دنیا کی ہلاکت کا سامنا ہوتا ہے۔ اور ظلم و ستم سے  
 توبہ کر لینے سے اللہ تعالیٰ خوش ہوتا ہے اور عافیت و  
 آسائش کی زندگی عطا فرماتا ہے۔ اور یہ بھی معلوم ہوا کہ اللہ  
 کے مقبول بندوں کی نظر پڑ جانے سے ایک بے قیمت کنکر  
 بھی گراں قدر سونا بن جاتا ہے۔ اور یہ کہ ان پاک لوگوں  
 کا فقر فقر اختیار ہی ہوتا ہے۔

## حکایت نمبر ۵۶

### پتھر میں آدمی

حضرت عیسیٰ علیہ السلام کا ایک روز ایک پہاڑ پر گزر  
 ہوا۔ آپ نے اس پہاڑ پر ایک سفید پتھر دیکھا۔ جسے آپ  
 نے غور سے دیکھا اور اس کی خوبصورتی پر تعجب کا اظہار فرمایا



خدا تعالیٰ نے فرمایا اے عیسیٰ کیا تم چاہتے ہو کہ میں اس سے بھی زیادہ تعجب انگیز ایک چیز تم پر ظاہر کروں حضرت عیسیٰ علیہ السلام نے عرض کیا ہاں الہی میں چاہتا ہوں چنانچہ خدا کے حکم سے وہ پتھر پھٹ پڑا اور اس میں سے ایک مبارک شخص نکلا جس کے ہاتھ میں ایک سرسبز شاخ تھی جس کے ساتھ انگور لگے ہوئے تھے۔ حضرت عیسیٰ علیہ السلام سے اس شخص نے کہا اے اللہ کے پیغمبر یہ انگور میری ہر دن کی روزی کا ہے اور میں اس پتھر میں ہر وقت اللہ کی عبادت میں لگا رہتا ہوں۔ حضرت عیسیٰ علیہ السلام نے پوچھا کہ تم اس پتھر میں کتنی مدت سے مصروف عبادت ہو۔ وہ بولا کہ چار سو برس سے اس پر عیسیٰ علیہ السلام نے جناب الہی میں گزارش کی کہ الہی یہ شخص تو بڑا ہی خوش نصیب ہے میرے خیال میں اس سے بڑھ کر اور تو کوئی شخص خوش نصیب اور افضل نہ ہوگا۔ خدا تعالیٰ نے جواب دیا۔ میرے آخری پیغمبر حضرت محمد رسول اللہ صلی اللہ علیہ وسلم کی امت میں سے جو شخص بھی شعبان کی پندرہ صویں شب کو دو رکعت نماز پڑھے گا۔ وہ اس شخص کی چار سو برس کی عبادت سے بھی زیادہ اجر پائے گا۔



سبق :- اللہ تعالیٰ نے شعبان شریف کی پندرھویں شب کو بڑی فضیلت دی ہے۔ اور وہ لوگ بڑے ہی خوش نصیب ہیں جو اس رات جاگ کر اللہ کی عبادت کر کے اپنے اللہ کو راضی کر لیتے ہیں۔ اور بہت سے درجے پا لیتے ہیں اور یہ بھی معلوم ہوا۔ کہ اللہ تعالیٰ بڑی قدرتوں کا مالک ہے وہ چاہے تو آدمی کو ماں کے پیٹ میں بھی اور پتھر کے اندر بھی زندہ رکھ سکتا ہے۔ اور یہ بھی معلوم ہوا۔ کہ جو خدا ایک آدمی کو پتھر کے اندر چار سو برس زندہ رکھ سکتا ہے۔ وہی قادر و توانا خدا اپنے پیغمبر حضرت عیسیٰ علیہ السلام کو آسمانوں پر بلا کر سینکڑوں برس زندہ رکھ سکتا ہے۔ اور ان سب باتوں کا انکار اللہ تعالیٰ کی وسیع قدرتوں کا انکار ہے۔ جو مسلمان کا کام نہیں۔

## حکایت نمبر ۸۶۶

### تیک تینی

پرانے زمانہ میں ایک بوڑھا اور ایک جوان دونوں نے مل کر ایک زمین خریدی۔ اور اس میں گندم بوٹی۔ کھیتی جب پک کر تیار ہوئی۔ اور کٹائی ہو چکی۔ اور دونوں اپنا اپنا



حصہ تقسیم کرنے لگے۔ تو بوڑھا اپنا حصہ لیتا اور چپکے سے جوان کی طرف سرکا دیتا۔ اور کہتا کہ شاید اس کی عمر میں برکت ہو اور اسے زیادہ گندم کی حاجت ہو۔ میں تو بوڑھا ہوں چکا ہوں۔ مجھے زیادہ گندم کی کیا حاجت؟ اور جوان اپنا حصہ لیتا تو چپکے سے وہ بھی بوڑھے کی طرف سرکا دیتا۔ اور کہتا کہ بوڑھا عیالی دار ہے اسے زیادہ گندم درکار ہوگی۔ جوں جوں یہ دونوں آپس میں یہ معاملہ کرتے رہے۔ گندم بڑھتی گئی۔ اور ختم ہونے میں نہ آتی تھی۔ جب یہ دونوں تقسیم کرتے کرتے تھک گئے تو دونوں نے ایک دوسرے کو اپنی اپنی نیت بیان کی تو پتہ چلا کہ یہ برکت ہماری نیک نیتی کے باعث ہے۔ بادشاہ وقت کو ان دونوں کے اس معاملے کا پتہ چلا تو اس نے ان کے اس ذخیرہ گندم سے ایک دانہ منگوا کر اپنے خزانہ میں رکھا۔ اس کی برکت سے اس کے خزانہ میں بھی برکت پیدا ہو گئی۔

(نزہۃ المجالس ص ۳۹ ج ۱)

سبب :- نیک نیتی سے رزق میں برکت پیدا ہوتی ہے اور بد نیتی سے قحط پیدا ہوتا ہے۔ پہلے لوگ ایک دوسرے کے خیر خواہ اور ایثار پیشہ تھے۔ اسی وجہ سے وہ لوگ معاشی تنگی میں مبتلا نہ تھے۔ اور آج کل دنیا بھر میں بد نیتی اور ظلم و ستم عام ہے۔ اسی لیے ساری دنیا معاشی تنگی میں مبتلا ہے پس



ہمیں چاہیے کہ اپنے بھائیوں کی حق تلفی نہ کیا کریں۔ بلکہ حتی الامکان دوسروں پر احسان کرنا چاہیے۔

## حکایت نمبر ۸۶۷

### بزرگوں کا حسد

ایک مرتبہ شیطان نے حضرت نوح علیہ السلام سے کہا کہ میں آپ کے ایک احسان کا بدلہ چکانا چاہتا ہوں۔ حضرت نوح علیہ السلام نے فرمایا۔ ملعون! میں نے تو تجھے اپنے پاس پھٹکنے تک نہیں دیا۔ پھر تم میرا کوئی احسان کیسا؟ شیطان بولا آپ نے اپنی دعا سے اپنی سرکش قوم کو ڈبو کر آٹے دن کی مصیبت سے مجھے بچا لیا۔ ہر روز کی کشمکش اور اغوا کی ترکیبوں سے مجھے نجات مل گئی ہے۔ اس کے عوض میں یہ نصیحت کرتا ہوں کہ بزرگوں کے حسد سے بچنا چاہیے۔ میں آدم کے حسد سے ہی مارا گیا ہوں اور ابدی جہنمی بن گیا ہوں۔ ان کی بڑائی و عظمت مجھے نہ بچائی۔ اور ان کے آگے نہ جھکا۔ اور ہمیشہ کے لیے ملعون بن گیا۔

(نزہۃ المجالس ص ۴۲ ج ۱)

سبق :- اللہ والوں کی عظمت کا انکار اور ان کے سامنے اپنے آپ کو بھی کچھ سمجھنا بلکہ ان کی مثل بننا بہت بری بات



ہے۔ اس بات سے آدمی کی عاقبت برباد ہو جاتی ہے۔ اس لیے اس  
جہاں سے بھی بچنا چاہیے۔

## حکایت نمبر ۸۶۸

### صدقہ

ایک اعرابی نے حضرت ابو ہریرہ رضی اللہ عنہ سے عرض کی  
حضور! میرا بیٹا دریائی سفر کر رہا ہے۔ آپ اس کی سلامتی کے لیے  
دعا کریں۔ حضرت ابو ہریرہ رضی اللہ عنہ نے فرمایا اس کی طرف سے  
کچھ صدقہ کر دے۔ کیونکہ اس وقت دریا میں طوفان آرہا ہے۔  
چنانچہ باپ نے اسی وقت صدقہ دیا اور ادھر کشتی والوں نے غیب  
سے یہ ندا سنی۔ کہ کشتی رالو! خدا کا شکر کرو۔ تم ڈوبنے سے بچ  
گئے اور اللہ نے اس اعرابی کا صدقہ قبول فرمایا۔ چند روز کے  
بعد اعرابی کا بیٹا صبح سلامت واپس آگیا۔ اور باپ کو اس ندائے  
غیبی کی خبر سنائی۔

(نزہۃ المجالس ص ۴۳ ج ۱)

سلیق :- صدقہ و خیرات دینے سے سینکڑوں بلائیں ٹل  
جاتی ہیں۔ گیارہ ہویں شریف۔ تیجہ۔ دسواں۔ چالیسواں۔ وغیرہ  
صدقہ و خیرات ہی کی چیزیں ہیں۔ انہیں بند کرنے کا مطلب



یہ ہے کہ بلائیں بند نہ ہوں۔ اس لیے ان اچھی باتوں کو بند ہرگز نہ کرنا چاہیے۔ تاکہ بلاؤں کے دروازے نہ کھل جائیں۔ اور یہ بھی معلوم ہوا۔ کہ اللہ والوں کو دور دراز کی باتوں کا بھی علم ہو جاتا ہے۔ جیسے کہ حضرت ابو ہریرہ رضی اللہ عنہ کو ہو گیا۔ اور اللہ والے ان اللہ والوں کے علم کو مان لیتے ہیں۔ جیسے کہ اس اسرائیلی نے مان لیا۔

## حکایت نمبر ۸۶۹

### سانپ

ایک بزرگ نے ایک سانپ کو یہ کہتے سنا۔ کہ جو اس وقت مجھے پناہ دے۔ خدا اسے دوزخ سے پناہ میں رکھے گا۔ انہوں نے اپنا منہ کھول دیا۔ سانپ سیدھا پیٹ میں جا اترا۔ اتنے میں ایک شخص سانپ کو ڈھونڈتا آیا۔ مگر جب کہیں نشان نہ ملا۔ تو واپس چلا گیا تھوڑی دیر کے بعد سانپ نے اس بزرگ سے کہا فرمائیے اب میں آپ کے دل کو ڈسوں یا کلیجے کو؟ پوچھا یہ کیوں؟ سانپ نے کہا۔ نا اہلوں کے ساتھ نیکی کرنے کی یہی سزا ہے۔ بزرگ نے کہا۔ اچھا پہلے مجھے اپنی قبر تو کھود لینے دے۔ اتنے



میں ایک فرشتہ اترآ۔ اور انہیں ایک ایسی چیز کھلائی۔ کہ سانپ کے ٹکڑے ٹکڑے ہو کر قے کے راستے نکل گیا۔ انہوں نے پوچھا۔ آپ کون ہیں؟ جواب ملا۔ میں تمہاری وہ نیکی ہوں جو ابھی تم نے سانپ کے ساتھ کی۔

(نزہۃ المجالس ص ۲۲۳ ج ۱)

سبق:۔ کسی نا اہل سے اچھا سلوک بعض اوقات مصیبت کا باعث بن جاتا ہے۔ اس لیے اہل و نا اہل کا امتیاز ہر وقت پیش نظر چاہیئے۔ اور یہ بھی معلوم ہوا۔ کہ نیکی بہر حال نیکی ہی ہے اور اس کا اچھا بدلہ مل کر ہی رہتا ہے۔

## حکایت نمبر

### بزرگوں کی ثنم

ایک روز حضرت امام جعفر صادق رضی اللہ عنہ بیٹھے ہوئے تھے۔ آپ نے اپنے غلاموں سے فرمایا۔ کہ آؤ تاکہ ہم آپس میں عہد کریں۔ کہ قیامت کے روز جو ہم میں سے نجات پا جائے۔ وہ سب کی شفاعت کرے۔ انہوں نے عرض کی اسے ابن رسول اللہ! آپ کو ہماری شفاعت کی کیا حاجت ہے؟ جب کہ آپ کے دادا جان تمام مخلوق



کے تفسیح ہیں۔ حضرت امام جعفر صادق فرماتے لگے۔ یہ جھیک ہے مگر مجھے اپنے افعال کے پیش نظر اپنے دادا جان صلی اللہ علیہ وسلم کے سامنے ہوتے شرم آتی ہے۔ (تذکرۃ الاولیاء ص ۱۶)

سبق :- اللہ والے اللہ کے جس قدر مقرب ہوتے ہیں اسی قدر ان کے دلوں میں خوف و خشیت الہی نہ زیادہ ہوتی ہے۔ اور اسی قدر ان کی شرم و حیا بھی بڑھتی ہے اور وہ سب کچھ ہو کر بھی اپنے آپ کو کچھ نہیں سمجھتے اور یہ بھی معلوم ہوا کہ امام جعفر صادق رضی اللہ عنہ جیسے صادق امام باوجود علوم مرتبت اور نیکیوں کے سردار ہونے کے اپنے اعمال کو وسیع سمجھتے ہیں۔ پھر ہم کون ہیں؟ جو کچھ بھی نہ کرے اپنی بڑائی کے مدعی بن جائیں۔ اور جب حضرت امام جعفر صادق جیسے پاکباز انسان حضور صلی اللہ علیہ وسلم کے سامنے ہوتے ہوئے شرماتے ہیں پھر کس قدر جرأت ہے۔ کہ ہم ہزار گناہوں کے باوجود بھی نہیں شرماتے۔

## حکایت نمبر ۱۷۸

بزرگوں کا تقویٰ

حضرت حسن بصری رحمۃ اللہ علیہ ایک رات گھر میں رو



رہے تھے۔ غلاموں نے عرض کیا۔ کہ آپ کیوں رو رہے ہیں۔  
 آپ تو اللہ کے فضل سے متقی اور پرہیزگار اور اللہ کے  
 مقبول ہیں۔ پھر اس رونے کا سبب کیا ہے؟ فرمایا میں اس  
 خیال سے رو رہا ہوں۔ کہ میری نادانستگی اور بھول سے کوئی  
 ایسا کام مجھ سے نہ ہو گیا ہو۔ جو میرے اللہ کو پسند نہیں۔ یا میں  
 غلطی سے اپنا قدم کسی ایسی جگہ پر نہ رکھ بیٹھا ہوں۔ جس جگہ  
 جانا میرے اللہ کو پسند نہیں۔ اگر مجھ سے کبھی ایسا ہو گیا ہے۔ تو  
 ایسا نہ ہو۔ کہ اللہ کی درگاہ سے میں راندہ جاؤں۔ اور خدا تعالیٰ  
 میری کوئی عبادت قبول نہ فرمائے۔

(تذکرۃ الاولیاء ص ۳۵)

سبق :- اللہ والے بڑے تقویٰ شعار ہوتے ہیں۔ اور  
 سب کچھ ادا کر کے بھی ڈرتے رہتے ہیں۔ کہ شاید ہم میں  
 سے کوئی کوتاہی ہو گئی ہو۔ اور یہ بھی معلوم ہوا کہ اللہ  
 والے تو غیر پسندیدہ کام بھول کر بھی نہیں کرنا چاہتے  
 اور ہم جان بوجھ کر بھی سینکڑوں گناہ کر ڈالتے ہیں  
 پھر اگر کوئی شخص ان اللہ والوں سے ہمسری کا دعویٰ کرنے  
 لگے۔ تو اس کی گمراہی میں کیا شک ہو سکتا ہے۔



# حکایت نمبر ۸۷۲

## قبر

حضرت حسن بصری رحمۃ اللہ علیہ ایک بار جنازے کی نماز پڑھنے لگے۔ تو جب لوگ دفن سے فارغ ہو گئے۔ اور قبر درست کر چکے۔ تو آپ اس قبر پر بیٹھ کر بہت روئے۔ پھر آپ نے حاضرین سے فرمایا۔ کہ اے لوگو! سنو! اول اور آخر قبر ہے۔ دنیا کے آخر قبر ہے۔ اور آخرت کے اول قبر ہے۔ پھر تم ایسے عالم سے کیوں نہیں ڈرتے۔ جس کے اول قبر ہے۔ اور جب اول و آخر تمہارا یہ ہے۔ تو اے غافلو! اول و آخر کو درست کر لو۔ آپ کے اس وعظ سے لوگ بہت متاثر ہوئے۔ اور سب رونے لگے۔

(تذکرۃ الاولیاء ص ۲۵)

سبق :- انسان کو چاہیے۔ کہ منزلِ قبر کو ہر وقت یاد رکھے۔ اور ایسے کام کرے، جن کی بدولت اسے قبر میں آرام ملے۔ اور یہ بھی معلوم ہوا۔ کہ اللہ والے،



قبرستان میں جاتے ہیں۔ تو عبرت حاصل کرتے ہیں۔ وہاں پہنچ کر دنیا کی باتیں نہیں شروع کر دیتے۔ جیسے کہ آج کل کا حال ہے۔ کہ جنازہ پڑھنے گئے۔ تو قبرستان میں پہنچ کر بھی منڈیوں کے بھاؤ پوچھے جا رہے ہیں۔

## حکایت نمبر ۸۷

### پیٹ میں

حضرت سفیان ثوری رحمۃ اللہ علیہ جب اپنی ماں کے پیٹ میں تھے۔ ایک روز آپ کی والدہ کو ٹھے پر تشریف لے گئیں۔ اور پڑوسی کی ترشی سے ایک انگلی بھر کر چاٹی۔ آپ پیٹ میں بے چین ہو گئے اور اتنی بے چینی کا اظہار کرنے لگے۔ کہ آپ کی والدہ سمجھ گئیں۔ اور اسی وقت جا کر پڑوسی سے معافی مانگی۔ تب جا کر آپ مطمئن ہوئے۔ (تذکرۃ الاولیاء منہج ۲۳)

سبق :- اللہ والے پرانی چیز کو بغیر اجازت کے ہاتھ بھی نہیں لگاتے۔ اور اگر وہ ماں کے پیٹ میں بھی ہوں تو بھی ایسی بات گوارا نہیں فرماتے۔ پس ہمیں بھی ان کے نقش قدم پر چلنا چاہیے۔ اور پرانی چیز کو



ہرگز اپنا نام نہ چاہیے۔ یہ بھی معلوم ہوا۔ کہ آج کل کا دور بڑا ہی  
 پر فتن دور ہے۔ کیونکہ پہلے لوگ تو پیٹ میں بھی پر اٹے مال سے  
 بچتے تھے اور آج کل کے پیٹ ہی پر اٹے مال کے لیے وقف ہو چکے ہیں

## حکایت نمبر ۸۷۲

### خدا پر نظر

حضرت شقیق رحمۃ اللہ علیہ تعالیٰ علیہ سے ایک رئیس  
 نے کہا۔ کہ میں چاہتا ہوں۔ کہ آپ کو بہت سا مال دے  
 دوں۔ تاکہ آپ بے فکر ہو جائیں۔ آپ نے فرمایا۔ میں  
 تو بے فکر ہی ہوں۔ اور اپنے خدا پر نظر رکھتا ہوں۔  
 ہاں اگر تم سے کچھ لینا شروع کر دیا۔ تو بڑی مشکل ہو جائے  
 گی۔ اور میں تم سے کچھ اس لیے لینا نہیں چاہتا۔  
 کہ پانچ عیب تم میں سے ایسے ہیں جو مجھے ڈراتے  
 ہیں۔ اگر وہ عیب تم میں نہ ہوتے تو شاید لے لیتا۔  
 ایک تو یہ کہ تیرا خزانہ کم ہو جائے گا۔

دوسرے یہ کہ ممکن ہے اسے چور چرا کر لے

جائیں۔

تیسرے یہ کہ ممکن ہے تو دے کر پھر پھٹائے۔



چوتھے یہ کہ تم شاید میرا کوئی عیب دیکھ کر مجھ سے کہنے لگو کہ میرا مال لوٹا دو۔

پانچویں یہ کہ ممکن ہے۔ کہ تم مرجاؤ۔ اور میں تمہارے بعد مفلس ہو جاؤں۔

لیکن ہاں البتہ میرا جو خدا ہے۔ وہ ان سب عیبوں سے پاک ہے۔ اور بے عیب ہے۔

(تذکرۃ الاولیاء ص ۲۴۱)

سبق ۱۔ اللہ والوں کی اللہ پر نظر رہتی ہے۔ اور اللہ اپنے مقبولوں کے سب کام پورے فرما دیتا ہے۔ اور انہیں مال دنیا اور اہل دنیا کی پروا نہیں ہوتی۔ معلوم ہوا کہ یہی اللہ والے دراصل غنی و امیر ہیں۔ اور جنہیں مال دنیا ہی کی دھن اور فکر لگی رہتی ہے۔ اور ہر وقت اس کے غم میں رہتے ہیں۔ دراصل وہی محتاج و فقیر ہیں اور یہ بھی معلوم ہوا۔ کہ اللہ والے دنیا و اہل دنیا سے رخ موڑ کر اللہ کی طرف دوڑتے ہیں۔ اور دنیا و اہل دنیا ان کی طرف دوڑتے ہیں۔ گویا جو رب کا ہو جائے رب اس کا ہو جاتا ہے۔ اور جس کا رب ہو جائے سب اس کا ہے۔



# حکایت نمبر ۸۷

## بہت جلد

ایک بوڑھا شخص حضرت شقیق رحمۃ اللہ تعالیٰ علیہ کے پاس حاضر ہوا۔ اور کہنے لگا۔ یا حضرت! میں نے گناہ بہت کیے ہیں۔ اب چاہتا ہوں۔ کہ توبہ کروں حضرت شقیق نے فرمایا۔ بڑے میاں۔ تم بہت دیر سے آئے بوڑھے نے کہا۔ میں تو خیال کرتا ہوں کہ میں بہت جلد آیا ہوں۔ کیونکہ جو شخص موت سے پہلے توبہ کرنے کو آمادہ ہو جائے۔ اس کو ایسا سمجھنا چاہیے کہ وہ بہت جلد آیا ہے۔ حضرت شقیق نے فرمایا۔ واقعی تم نے سچ کہا۔ اور تم بہت ٹھیک وقت پر آئے۔

(تذکرۃ الاولیاء ص ۲۴۳)

سبقت ہر انسان کو چاہیے۔ کہ مرنے سے پہلے اپنے گناہوں سے بہت جلد سچی توبہ کر لے۔ اور مرنے کے وقت کاکرٹی علم نہیں۔ اس لیے توبہ بہت جلد کر لینی چاہیے۔



# حکایت نمبر ۸۷۶

## ننگے سر

ہمارے امام اعظم رضی اللہ عنہ کی عادت مبارکہ تھی کہ آپ کبھی ننگے سر نہ رہتے تھے۔ چنانچہ داؤد طائی علیہ الرحمۃ فرماتے ہیں۔ میں بیس برس تک حضرت امام ابوحنیفہ کی خدمت میں رہا۔ میں نے کبھی اس عرصہ میں آپ کو تنہائی میں اور نہ جماعت میں دیکھا۔ کہ آپ ننگے سر بیٹھے ہوں یا پاؤں پھیلائے ہوں۔

حضرت داؤد طائی نے ایک روز حضرت امام سے پوچھا کہ اے امام دین۔ اگر آپ تنہائی کی حالت میں سر ننگا کر لیں یا پاؤں پھیلائیں۔ تو اس میں کیا برائی ہے؟ حضرت امام اعظم نے فرمایا۔ کہ تنہائی کی حالت میں خدا تعالیٰ کے ساتھ ادب رکھنا اور اس کی ذات پاک کا لحاظ رکھنا بہت اچھی بات ہے۔ (تذکرۃ الاولیاء صفحہ ۲۵)

سبق :- ہمارے امام اعظم علیہ الرحمۃ حدیث و فقہ کے بھی اور ورع و تقویٰ کے بھی امام تھے۔ اور احناف کرام کو اس بات پر بجا ناز ہے۔ کہ وہ ایک جلیل الثناء



اور خدا کے مقبول امام کے مقلد ہیں۔  
 اور یہ بھی معلوم ہوا۔ کہ آج کل جو دن رات گھر میں  
 بھی اور بازاروں میں تنگے سر رہنے اور پھرنے کے عادی ہیں  
 وہ اگر ہمارے امام پاک پر کوئی طعن کریں تو یہ ان کی عریانی  
 ہی کا ثبوت ہوگا۔

## حکایت نمبر ۸۷

### رہائی

حضرت محمد بن اسلم طوسی رحمۃ اللہ علیہ بیمار ہوئے  
 آپ کے ہمسایہ نے ایک رات خواب میں دیکھا۔ کہ  
 آپ فرما رہے ہیں۔ کہ الحمد للہ! میں نے اس رنج سے  
 رہائی پائی۔ یہ شخص جاگا۔ تو اٹھا۔ تاکہ آپ کی خبر لے آیا۔ تو  
 پتہ چلا۔ کہ آپ کا وصال ہو گیا ہے۔

(تذکرۃ الاولیاء ص ۱۹۱)

سبق: یہ دنیا ایک قید خانہ ہے۔ اور اللہ والے یہاں  
 سے انتقال کو گویا قید سے رہائی سمجھتے ہیں۔ اور دنیا دار  
 اسی دنیا کو سب کچھ سمجھتے ہیں۔ اسی لیے مرنا ان کے  
 لیے مشکل ہے۔ مگر اللہ والے اس دنیا سے جاتے



ہوئے خوش جاتے ہیں۔ کہ قید سے رہائی پائی۔ اور ساعت  
وصال آئی۔

## حکایت نمبر ۸۷۸

### تاثیر کلام

بعد از شریف میں ایک بدمعاش نے ایک شریف  
عورت کو گھیر لیا۔ اور اس پر دست درازی کرنے لگا۔ عورت  
بیچنی اور لوگوں کو امداد کے لیے بلایا۔ لوگ اسے چھڑانے  
کے لیے آئے تو اس بدمعاش نے چھری نکال لی۔ چنانچہ ڈر کے  
مارے کوئی آگے نہ جاسکا۔ اتنے میں حضرت بشر بن  
حرث رحمۃ اللہ علیہ کا وہاں سے گزر ہوا۔ آپ آگے  
بڑھے اور اس بدمعاش کے کندھے کو اپنے کندھے سے  
ٹھوکر لگائی اور وہ بدمعاش زمین پر گر گیا اور کانپنے  
لگا اتنے میں وہ عورت بھاگ گئی اور حضرت بشر بھی تشریف  
لے گئے۔ لوگ اس بدمعاش کے قریب گئے اور اٹھایا اور کہا  
تمہارے ساتھ یہ کیا معاملہ ہوا۔ تو وہ بولا میں اور کچھ  
ہنیں جانتا صرف اتنی خبر ہے کہ حضرت بشر نے میرے  
کندھے کو ٹھوکر لگاتے وقت اتنا فرمایا تھا۔ کہ خبردار! تیرے



اس بُرے فعل کو خدا دیکھ رہا ہے، یہ سنتے ہی میرے بدن پر لرزہ طاری ہو گیا۔ اور میں گر گیا۔ اور اب میں سچے دل سے تائب ہو چکا ہوں۔ (روض الریاحین ص ۱۱۱)

سبق: اللہ والوں کی زبان میں انقلاب آمیز تاثیر ہوتی ہے اور ان کا ایک جملہ بھی کسی طویل وعظ سے زیادہ موثر ہوتا ہے۔ اور یہ پاک لوگ اپنی نگاہوں ہی سے کایا پلٹ دیتے ہیں۔

## حکایت نمبر ۸۷۹

### اسم اعظم

ایک بزرگ اسم اعظم جانتے تھے۔ ایک شخص ان کے پاس اسم اعظم سیکھنے کے لیے آیا۔ اور عرض کرنے لگا۔ کہ مجھے اسم اعظم سکھائیے۔ انہوں نے فرمایا۔ تم میں اس کی اہلیت بھی ہے۔ اس نے کہا۔ ہاں ہے۔ فرمایا۔ اچھا شہر کے فلاں دروازے پر جا کر بیٹھو۔ اور وہاں جو کوئی حادثہ گزرے مجھے آکر اس کی اطلاع دے دینا۔ چنانچہ وہ شخص حسب ہدایت اس دروازے پر جا بیٹھا۔ تھوڑی دیر کے بعد اس نے دیکھا۔ کہ ایک بوڑھا شخص اپنے گدھے پر لکڑیاں لاد



کر شہر لارہا ہے۔ اور جب وہ دروازے پر پہنچا تو ایک سپاہی نے اسے پکڑ لیا۔ لکڑیاں چھین لیں۔ اور اس بوڑھے کو مارا بھی۔ یہ شخص یہ سارا واقعہ دیکھ کر واپس آیا۔ اور اس بزرگ کو سنا یا۔ وہ فرمانے لگے۔ اچھا یہ بتاؤ۔ اگر تمہیں اسم اعظم کا علم ہوتا تو تم اس سپاہی کے ساتھ کیا سلوک کرتے وہ بولا۔ میں اس ظالم کے ہلاک ہو جانے کی دعا کرتا۔ انہوں نے فرمایا۔ سنو! وہ لکڑیوں والا بوڑھا ہی میرا مرشد ہے۔ اور میں نے اسی سے اسم اعظم سیکھا ہے۔ اب خود ہی سوچو۔ کہ جب خود ہی اس نے سپاہی کی ہلاکت نہیں چاہی تو تم کرن تھے۔ جو اس کی ہلاکت چاہتے۔ جاؤ اسم اعظم کی اہلیت تم میں نہیں ہے۔

(روض الریاحین ص ۱۶۸)

اللہ والوں کا طرف بڑا عالی و وسیع ہوتا ہے اور وہ صبر، حلم اور مخلوق کے لیے رحمت کا مخزن ہوتے ہیں۔ اللہ کے خاص انعامات کے اہل وہی لوگ ہیں رحمۃ اللہ علیہم اجمعین۔

## حکایت نمبر ۸۸

### ابدال

ایک بزرگ فرماتے ہیں۔ کہ میں ایک کشتی میں سوار ہوا



تو اثناء سفر میں ہوا بند ہو گئی۔ ہم نے کشتی کو ایک کنارے لگا  
 کر کھڑا کر دیا۔ ہماری کشتی میں ایک نورانی شکل کا نوجوان  
 بھی سوار تھا۔ وہ ساحل پر اتر گیا۔ اور ساحل کے درختوں  
 میں داخل ہوا۔ پھر واپس آیا۔ اور جب سورج غروب ہوا۔  
 تو ہم سے کہنے لگا۔ کہ میرا تھوڑی دیر کے بعد انتقال ہو  
 جائے گا۔ جب میرا انتقال ہو جائے۔ تو میری اس  
 گٹھڑی کو کھول کر اس میں سے جو نکلے اس کا مجھے کفن  
 پنانا۔ اور یہ میرے بدن کے کپڑے اتار کر اپنے پاس  
 رکھنا۔ پھر جب تم شہر صبور میں داخل ہو گے۔ تو سب سے  
 پہلے جو شخص تمہیں ملے گا۔ وہ تم سے کہے گا کہ لاٹھ میری  
 امانت۔ تو یہ میرے بدن کے کپڑے اسے دے دینا  
 چنانچہ ہم نے نماز مغرب ادا کی اور نماز پڑھ لینے کے  
 بعد ہم نے اس نوجوان کو دیکھا۔ تو واقعی اس کا انتقال  
 ہو چکا تھا۔ ہم نے ساحل کے کنارے اسے غسل دیا۔ اور  
 پھر اس گٹھڑی کو کھولا تو اس میں سے دو سبز چادریں  
 نکلیں اور ایک سفید کپڑا جس میں ایک تھیلی بندھی ہوئی  
 تھی۔ تھیلی کھولی تو اس میں سے ایک کافور کی سی  
 چیز نکلی۔ جس سے کستوری کی خوشبو آرہی تھی۔ ہم  
 نے اسے یہی کفن پنانایا۔ اور وہی خوشبو لگائی۔



اور نماز جنازہ پڑھی اور دفن کر دیا۔ پھر جب ہم شہر صبور پہنچے۔ تو ہمیں ایک نہایت وجیبہ نوجوان ملا۔ جو اپنے سر پر رومال باندھے ہوئے تھا۔ اس نے ہمیں السلام علیکم کہا۔ اور پھر کہا۔ لاؤ میری امانت۔ ہم نے کہا۔ ہاں آپ کی امانت ہمارے پاس ہی ہے۔ مگر ذرا اس مسجد میں چلیے۔ ہمیں آپ سے کچھ پوچھنا ہے۔ چنانچہ وہ ہمارے ساتھ مسجد میں داخل ہوا تو ہم نے پوچھا۔ ازراہ کرم یہ تو فرمائیے۔ کہ وہ کشتی والا نوجوان کون تھا۔ اور آپ کون ہیں۔ اور وہ سبز کفن کہاں سے آیا تھا۔ اس نے فرمایا۔ وہ کشتی کا آپ کا رفیق سفر چالیس ابدالوں میں سے ایک ابدال تھا۔ اور اب اس کی جگہ میں مقرر ہوا ہوں۔ اور وہ کفن حضرت خضر علیہ السلام لے کر اس کے پاس پہنچے تھے۔ اور وہ ہی اسے بتا گئے تھے کہ مغرب کے بعد اس کا انتقال ہونے والا ہے۔ (روض الریاحین ص ۱۸۳)

اولیاء کرام کی بہت بڑی شان ہے۔ اور انہیں ان باتوں کا بھی علم ہوتا ہے۔ جن کا دوسروں کو کوئی علم نہیں ہوتا۔ حتیٰ کہ وہ اپنے انتقال کی خبر بھی رکھتے ہیں۔ کہ کب ہوگا۔ اور کہاں ہوگا۔ پھر خود حضور صلی اللہ علیہ وسلم جن کے صدقہ میں اولیاء و ابدال کو ایسے علوم



حاصل ہوئے۔ ماکان و مایکون کے عالم اور دانائے غیب  
کیوں نہ ہوں گے۔ اور جو شخص اولیاء کرام کے بھی آقا و مولیٰ  
صلی اللہ علیہ وسلم کے علم پاک کا منکر ہو۔ اس سے بڑھ کر  
جاہل اور کون ہو گا۔

فصلی اللہ علیہ وسلم ورضی اللہ عنہما جمعین

## حکایت نمبر ۸۸۱

حضرت سعید بن جبیر رضی اللہ عنہ و حجاج بن یوسف کا مکالمہ

غلامان محمد میں کسی سے کم نہ تھا کوئی  
نجیف بھوکے پیاسے تھے مگر سیم نہ تھا کوئی  
سما سکتی ہے کیونکر جب دنیا کی ہوا دل میں  
بسا ہو جبکہ نقش حب محبوب خدا دل میں

حجاج بن یوسف ثقفی جو روستم کا پتلا جدال و قتال کا  
ولدادہ تشدد و شقاوت کا مجسمہ کوفہ و بصرہ اور بابلستان  
جس کی خون ریزی سے لرزاں ہے۔ تقریباً ستر ہزار ناحق  
و بے قصور مقتولوں کے خون کا مرتکب ہو چکا ہے۔  
عالم اس کی بے دادگری سے ہراساں ملک کا ہر  
خورد و کلاں اس کے ظلم سے گریزاں ہے ایک



روز پایہ تخت عراق میں ہمراہ چند رفقاء ہمرا کسی کلام  
 خاص میں مشغول ہے۔ ۹۵ھ اس کی زلیبت کا آخری  
 سال ہے۔ لیکن ستمگر گرفت خدا سے بے خبر محو قتال ہے  
 و فتنہ اس کے دربار خونبار میں حضرت سیدنا سعید  
 بن جبیر الاسدی الکوفی (تابعی) پکیرِ رضا۔ ملک فقر کے  
 شاہنشاہ کو لایا گیا۔ سعید بن جبیر درخشندہ و فرخندہ  
 خو پر نہ حجاج کا رعب نہ ہیبت دربار کا رگر تھی۔  
 اور نہ خطرہ جان نہ خوف نقصان یہ کامل ایمان بے  
 گمان وَ لَمْ یَخْشِ اِلَّا اللّٰهَ کا نشان بن کر پیش حجاج  
 ہوا۔ سیدنا سعید کو دیکھتے ہی چشم سُرخ کی نگاہ تند چہرہ  
 زرد گردن پھلائی اور کڑاک کر کہا۔

حجاج :- سعید قتل کے لیے تیار ہو جاؤ

ابن جبیر :- وَمَنْ یَقْتُلْ مُؤْمِنًا مُتَعَمِّدًا فَبِحَزْنٍ اَعْرَءَ  
 جَهَنَّمَ اَلَا یَہ حجاج! جس طرح تو آج مجھے قتل کرے گا۔ اسی  
 طرح آخرت میں میں تجھے قتل کروں گا۔ لَمَّا تُدِیْنُ تَدَانَ  
 میں تیار ہوں تو بھی تیار رہے

کب موت سے ڈرتے ہیں غلامان محمد

یہ اپنے غلاموں پر ہے احسان محمد

ہو جائے اگر سر میرا دو ٹکڑے لے حجاج



پر ہاتھ سے چھوٹے گانہ دامان محمد  
حجاج :- اگر ترچا ہے تو تجھے معاف کر دوں ورنہ قتل  
کر دوں۔

ابن جبیر :- میری معافی اور قتل تیرے ہاتھ میں نہیں اگر  
قتل ہو گیا، تو منشاء رحمان۔ اگر بچ گیا تو اللہ کا احسان ہوگا  
نعم ما قبل۔ ۵

مونٹوں میں وہی عشق کا پیغام رہے گا  
جو کام تھا وہ کام ہے وہ کام رہے گا  
اللہ کی قسم مر کے بھی ہم زندہ رہیں گے  
قاتل تیرے سر پہ مگر الزام رہے گا  
حجاج :- (آگ بگولہ ہو کر) اسے لے جاؤ قتل کرو....  
(جلادوں سے)

جلاد سیدنا ابن جبیر رضی اللہ عنہ کو تخت حجاج سے قتل گاہ  
کی طرف لے جا رہے ہیں۔ اور حضرت سیدنا سعید بن  
جبیر دروازہ دربار عبور کرتے وقت تبسم کنان ہیں۔  
حجاج نے یہ حالت فرحت حکم قتل کے بعد دیکھ کر تعجب  
کیا۔ اور مستی اشکبار میں مستغرق ہوتے ہوئے واپس لاٹے  
کا حکم دیا۔ واپس لاٹے گئے۔

حجاج (دب دہ دھکاتے ہوئے) سعید! اس بے موقع



تبسم کا کیا مطلب؟  
ابن جبیر سے

ہمے خندم از لطف یزدان پاک  
کہ مظلوم رفتہ نہ ظالم بن خاک

اللہ تعالیٰ کی عنایت و احسان پر ہنس رہا ہوں کہ  
دنیا سے میں مظلوم ہو کر جا رہا ہوں۔ ظالم ہو کر نہیں۔

حجاج :- آخر کونسی چیز ہے کہ تجھے ہنس رہا ہے۔

ابن جبیر :- تجھ جیسے متکبر کی جرات اور پھر اللہ تعالیٰ کا علم  
اس تعجب اور تحیر نے مجھے ہنسایا ہے۔

حجاج :- (جلادوں سے) اسے بیاں میرے سامنے لٹا  
کر قتل کرو۔ چند بے رحم جلادوں نے نہایت بے رحمی  
سے حضرت ابن جبیر کو لٹایا۔

ابن جبیر :- از زمین پر گرتے ہی منہ قبلہ رو کرتے ہوئے  
وَجْهَتُ وَجْهِي لِلَّذِي فَطَرَ السَّمَوَاتِ وَالْأَرْضَ حَنِيفًا  
مَا أَنَا مِنَ الْمُشْرِكِينَ۔

حجاج :- اس کو جکڑ لو تا کہ منہ بسوئے قبلہ نہ کر سکے۔

آپ جکڑ سے گئے۔ اور قبلہ سے منہ پھرا کر گرائے گئے۔

ابن جبیر :- (نیچے آتے ہی)

حجاج :- اسے اونڈھا کر کے خنجر چلانا۔ منہ کے بل کٹے گئے۔



ابن جبیر۔ (منہ کے بل ہوتے ہوئے)  
 مِنْهَا خَلَقْنَاكُمْ وَفِيهَا نُعِيدُكُمْ وَ مِنْهَا نُخْرِجُكُمْ تَارَةً  
 أُخْرَى۔

حجاج (نہایت بے دردی کے ساتھ) قتل کر دو۔  
 ابن جبیر:۔ اِنِّیْ اَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا  
 شَرِيْكَ لَهٗ وَ اَنَّ مُحَمَّدًا عَبْدُهٗ وَرَسُوْلُهٗ۔  
 حجاج! میری بات کا گواہ رہہ بروتر قیامت ان شادا اللہ  
 تجھے ملوں گا۔

گردن پر خنجر رکھا گیا۔

ابن جبیر:۔ (دعا کناں ہوئے) اَللّٰهُمَّ لَا تُسَلِّطْ عَلٰی اَحَدٍ  
 يَفْتُلُهُ بَعْدِيْ۔ اسے اللہ اس ظالم حجاج کو میرے قتل کرنے  
 کے بعد اور کسی پر قتل کرنے کی طاقت نہ دینا۔  
 یہ دعا زریب تھی۔ کہ خنجر چلایا گیا۔ اور روح قصر عنقریب  
 سے پرواز کر گئی۔

کشتگان خنجر تسلیم را!  
 ہرزمان از غیب جائے و بگراست  
 اِنَّا لِلّٰهِ وَاِنَّا اِلَيْهِ رَاٰجِعُوْنَ۔

بعد قتل سیدنا ابن جبیر رضی اللہ عنہ حجاج اپنے باقی  
 ماندہ دن ہمیشہ یہی پکارتا رہتا۔ مالِی و لسعید بن جبیر۔



ابن جبیر نے ۲۹ شعبان ۴۵ھ میں وصال فرمایا۔ ان کی شہادت کے ۱۵ یوم بعد عین اسی دن حجاج کو درد پیٹ نے دبوانہ کیا۔ مخبوط الحواس ہو کر چلانے لگا۔ طبیب بلایا گیا۔ اس نے حجاج کے جسم کو خوب ٹٹولا۔ مگر مرض کا پتہ نہ لگا۔ آخر اس نے ایک غلیظ بدبودار گوشت کا ٹکڑا بندریعہ دھاگہ اس ظالم کے پیٹ میں لٹکایا۔ تاکہ مرض کی تعقیب کرے۔ چند منٹ بعد اسے پیٹ سے باہر نکالا۔ تو وہ خون آلودہ تھا۔ طبیب نے کہا۔ یہ دنیاوی مرضوں کا مریض نہیں۔ آسمانی بلاؤں کا مبتلا ہے۔ شفا ناممکن ہے۔

فی الجملہ اسی مرض درد شکم میں حجاج بن یوسف نہایت بری طرح موت کے گھاٹ اترے۔ (ماہ طیبہ اکتوبر ۱۹۶۱ء)

سبق :- اللہ والوں نے ہمیشہ حق پر استقلال کا مظاہرہ فرمایا۔ اور کبھی کسی طاغوتی طاقت سے نہیں ڈرے اور یہ بھی معلوم ہوا۔ کہ اللہ والوں کی دشمنی موجب ہلاکت ہے۔

## حکایت نمبر ۸۸۲

موتیوں کا ہار

قاضی ابوبکر بن عبدالباقی انصاری پانچویں صدی ہجری



کے اولیائے اُمت میں سے نہیں گزرا ہوں نے اپنا یہ عجیب و غریب واقعہ خود ہی بیان فرمایا ہے۔ جس کو یوسف بن خلیل حافظ نے اپنے معجم میں سند کے ساتھ نقل کیا ہے۔ اور ابنی کے حوالے سے ابن رجب نے طبقات حنابلہ میں بھی اس کو مذکور کیا ہے۔

بیان فرماتے ہیں۔ کہ میں ایک زمانے میں مکہ معظمہ میں مقیم تھا۔ اور فقر و تہی دستی کی وجہ سے فاقوں پر فاقے آتے تھے۔ ایک دن جب میں بھوک سے بہت ہی بے تاب تھا۔ اور بھوک کی تکلیف سے نجات حاصل کرنے کے لیے میرے پاس کچھ نہیں تھا۔ مجھے ایک ریشم کی تھیلی پڑی ملی۔ جو ریشمی دھاگے ہی سے بندھی ہوئی تھی۔ میں نے اس کو اٹھا لیا۔ اور اپنے گھر لے آیا۔ کھول کے دیکھا تو اس میں ایسے نفیس اور بیش قیمت موتیوں کا ہار تھا۔ جو میری چشم تصور نے بھی کبھی نہیں دیکھے تھے۔ میں اس کو گھر میں رکھ کے باہر نکلا تو دیکھا کہ ایک صاحب و جاہت بزرگ اپنے گمشدہ ہار کے بارے میں اعلان کر رہے ہیں۔ ان کے ہاتھ میں رومال میں بندھی پانچ سو اشرفیاں ہیں۔ اور وہ پکار



کے کہہ رہے ہیں۔ کہ یہ اشرفیاں میں اللہ کے اس بندہ کی خدمت میں پیش کروں گا۔ جو میرا ہار کہیں سے پا کے مجھ تک پہنچا دے۔ مجھے بڑی خوشی ہوئی اور میں نے سوچا کہ غالباً وہ ہار اپنی بزرگ کا ہے۔ میں ان کو دے دوں اور چوں کہ میں اس وقت بہت بھوکا اور سخت حاجت مند ہوں۔ اس لیے یہ رقم ان سے لے لوں۔ اور اپنی ضرورتیں اس سے پوری کروں۔ چنانچہ میں نے ان سے کہا۔ آپ ذرا میرے ساتھ آئیے! وہ میرے ساتھ میرے گھر آئے پھر میرے در یافت کرنے پر انہوں نے اپنی گم شدہ تھیلی اور اس کے تسمہ کی خاص علامات بتائیں۔ اور بتلایا۔ کہ ہار میں کتنے موتی ہیں۔ اور ان موتیوں میں کیا خاص نشانات ہیں؟ اور دھاگہ کی کیا خاص پہچان ہے؟ انہوں نے جو کچھ بتایا۔ اس سے مجھے یقین ہو گیا۔ کہ یہ تھیلی اپنی کی ہے۔ تو میں نے نکال کر ان کی خدمت میں پیش کر دی۔ انہوں نے اپنے اعلان کے مطابق پانچ سو اشرفیاں مجھے دینی چاہیں۔ لیکن اب میرے دل نے کہا۔ کہ ان کا لینا کھٹیک نہیں۔ چنانچہ میں نے ان سے عرض کیا۔ کہ یہ آپ کی چیز اور آپ کی امانت تھی۔ میرا فرض تھا کہ میں آپ کو پہنچاؤں۔ اللہ تعالیٰ نے میرے لیے اس فرض کی



ادائیگی آسان فرمادی۔ میں اس کا کوئی معاوضہ اور بدلہ نہیں لے سکتا۔ انہوں نے اصرار کیا۔ اور سخت اصرار کیا۔ لیکن میرا ضمیر قبول کرنے پر آمادہ نہیں ہوا۔ اور اپنی سخت بھوک اور حاجت مندی کے باوجود۔ میں نے اس کو قبول نہ کیا آگے اللہ کی قدرت کا تماشا دیکھئے!

ایک مدت کے بعد میں مکہ معظمہ سے چلا اور ایک کشتی پر سوار ہوا۔ جس پر اور بھی بہت سے مسافر سوار تھے۔ اللہ کی شان کشتی بیچ سمندر میں ٹوٹ گئی۔ اور اس کے سارے مسافر ایک ایک کر کے سمندر میں ڈوب گئے مجھے اللہ تعالیٰ نے بچا لیا۔ اور کشتی کے ایک ٹکڑے پر کسی طرح بیٹھا رہا۔ سمندر کی موجیں کشتی کے اس ٹکڑے سے یا تختے کو چلاتی اور بڑھاتی رہیں۔ ایک مدت تک میں سمندر میں اس تختے پر رہا اور مجھے کچھ خیر نہیں تھی۔ کہ میں کہاں جا رہا ہوں۔ یہاں تک کہ کشتی کے اس تختے نے مجھے ایک جزیرے میں پہنچا دیا۔ اس جزیرے میں مسلمانوں کی آبادی تھی اور مسجدیں تھیں میں ایک مسجد میں جا کے بیٹھ گیا اور قرآن مجید کی تلاوت کرنے لگا۔ وہاں کے لوگوں نے جب مجھے قرآن مجید پڑھتے ہوئے سنا تو اس کا چرچا ہوا تو جزیرے کے باشندے ایک ایک



کو کے میرے پاس آئے اور سب نے مجھ سے استدعا کی کہ ہم کو بھی قرآن پاک سکھاؤ۔ میں ان کو قرآن مجید پڑھانے اور سکھانے لگا۔ اہل جزیرہ نے میرا بڑا اکرام کیا اور طرح طرح کی ہدایا اور عطایا مجھے دیے۔

ایک دن اسی مسجد میں مجھے نہایت خوش خط لکھے ہوئے قرآن مجید کے کچھ اوراق ملے وہاں کے لوگوں نے میرے پاس جب اوراق دیکھے تو انہوں نے کہا کہ معلوم ہوتا ہے کہ آپ لکھنا بھی بہت اچھا جانتے ہیں۔ میں نے کہا کہ ہاں اللہ تعالیٰ نے مجھے یہ چیز بھی نصیب فرمائی ہے اور میں خطاط بھی ہوں۔ ان لوگوں نے کہا کہ آپ ہم کو لکھنا بھی سکھا دیجئے۔ چنانچہ جو ان اور نو عمر بچے خطاطی سیکھنے کے لیے میرے پاس آنے لگے اور میرا اور زیادہ اکرام ہونے لگا اور ہدایا اور تحائف سے انہوں نے مجھے مالا مال کر دیا۔ کچھ دنوں کے بعد وہاں کے لوگوں نے مجھ سے کہا کہ ہمارے ہاں ایک بڑے معزز اور باثروت گھرانے کی ایک یتیم لڑکی ہے۔ ہم چاہتے ہیں کہ اس کا نکاح آپ سے ہو جائے۔ میں نے ابتداءً عذر کیا لیکن انہوں نے اصرارِ اکرام و محبت اصرار کیا۔ یہاں تک کہ میں آمادہ ہو گیا۔ اور بالآخر نکاح



ہو گیا۔ جب نکاح کے بعد وہ لڑکی میرے پاس پہنچائی  
 گئی تو میری نگاہ اس کے گلے کی طرف گئی۔ میں نے  
 دیکھا کہ اس کے گلے میں نہایت بیش قیمت موتیوں کا  
 گویا بعینہ وہی ہار ہے جو مکہ معظمہ میں مجھے پڑا ہوا  
 ملا تھا۔ اور میں نے وہ اس کے مالک کے حوالہ کو دیا  
 تھا۔ میں حیرت اور تعجب اور غور کے ساتھ اس ہار کو  
 دیکھنے لگا۔ میری یہ حرکت بڑی نامناسب سمجھی گئی۔  
 کہ نئی بیوی کو دیکھنے اور اس کی طرف متوجہ ہونے کی  
 بجائے اس کے گلے میں پڑے ہوئے ہار کو دیکھ رہا  
 ہوں آخر میں نے بتایا کہ میں ہار کو اس لیے دیکھ رہا ہوں  
 کہ بالکل ایسا ہی بلکہ گویا یہی ہار میں نے مکہ معظمہ میں پایا  
 تھا۔ اور پھر اس کے مالک کو واپس دے دیا تھا۔  
 پھر میں نے مکہ معظمہ کا وہ پورا قصہ بیان کیا۔ لوگوں نے  
 جب وہ قصہ مجھ سے سنا تو سبحان اللہ اور لا الہ الا  
 اللہ اور اللہ اکبر ان کی زبانوں پر جاری ہو گیا  
 اور ایک شور مچ گیا اور پھر ان لوگوں نے بتایا  
 کہ بے شک یہ وہی ہار ہے جو مکہ معظمہ میں گم ہو  
 گیا تھا۔ اور تم نے پایا تھا۔ اور وہ صاحب د  
 و جاہت بزرگ جن کو تم نے وہ ہار واپس کیا تھا۔



اس لڑکی کے والد تھے۔ جو ہمارے جزیرے کے بڑے صالح بزرگ تھے۔ ان کا اب سے کچھ عرصہ پہلے ہی انتقال ہوا ہے۔ وہ کہا کرتے تھے۔ کہ میں نے دنیا میں بس ایک ہی سچا مسلمان مرد دیکھا ہے۔ جس نے مکہ معظمہ میں میرا ہار پا کر مجھے واپس کیا تھا۔ اور میں اصرار سے اس کو پانچ سو اشرافیاں دینا چاہتا تھا۔ مگر وہ قبول کرنے پر آمادہ نہیں ہوا۔ لوگوں نے بتایا کہ وہ بزرگ برابر یہ دعا کیا کرتے تھے۔ کہ اے اللہ! کسی طرح اپنے اس بندے کو میرے پاس پہنچا دے۔ اور ایسی صورت پیدا فرما دے۔ کہ میں اپنی بیٹی کی اس سے شادی کروں اور آج ہم دیکھ رہے ہیں۔ کہ اللہ تعالیٰ نے اپنے اس صالح بندے کی دعا کس طرح قبول فرمائی۔

(ماہ طیبہ اگست ۱۹۶۵)

سبق :- اس واقعہ میں دو مومنانہ کردار بھر کر سامنے آتے ہیں۔ اور ان خصوصیات ایسی ہیں۔ کہ ہمیں انہیں زیادہ سے زیادہ اپنے اندر پیدا کرنے کی کوشش کرنی چاہیے۔ پہلا کردار اس مرد مومن کا ہے۔ جس نے ہار پایا اور اسے بلا کسی معاوضہ کے واپس کر دیا۔ اگر مومن اپنی نیکی امانت اور دیانت کا کوئی بدلہ کسی بندے سے



لینے پر راضی نہ ہو۔ تو اللہ تعالیٰ اس کے غیب سے آسائیاں فراہم کرتا ہے۔ اللہ تعالیٰ کی نافرمانی سے بچتے ہوئے محض اس کی خوشنودی کے لیے بندہ جب اپنے کو کسی سختی میں مبتلا کر دیتا ہے۔ اور اس پر بھروسہ کرتے ہوئے پریشانیاں جھیلنے کے لیے ہنسی خوشی تیار ہو جاتا ہے۔ تو اللہ تعالیٰ اس کے لیے ایسی ایسی صورتوں سے آسائیاں فراہم کرتا ہے کہ جنہیں وہ کبھی سوچ بھی نہیں سکتا۔ اللہ تعالیٰ کا ارشاد ہے کہ:

وَمَنْ يَتَّقِ اللَّهَ يَجْعَلْ لَهُ مَخْرَجًا  
وَيَرْزُقْهُ مِنْ حَيْثُ لَا يَحْتَسِبُ ط - وَمَنْ  
يَتَّكِلْ عَلَى اللَّهِ فَهُوَ حَسْبُهُ - (سورہ طلاق)

اور جو کوئی اللہ کا تقویٰ اختیار کرے گا۔ تو اللہ اس کے لیے (مصیبتوں سے) بچ نکالنے کی صورت پیدا کر دے گا۔ اور اسے ایسی جگہ سے روزی دے گا۔ جہاں سے اُسے کوئی گمان تک نہ ہوگا۔ اور جو کوئی اللہ پر بھروسہ رکھے گا۔ تو اللہ اس کے لیے کافی ہے۔

دوسرا کردار اس مومن کا ہے۔ جس کا ہار گم ہوا۔



اگرچہ وہ ایک خوش حال اور دولت مند شخص تھا۔  
 لیکن اپنی لڑکی کے رشتے کے لیے اس نے آرزو کی تو  
 ایک خدا سے ڈرنے والے نیک اور متقی شخص کے  
 لیے آرزو کی۔ جس شخص کے دل میں جتنا ایمان ہوتا ہے  
 اتنا ہی اس کے دل میں ان لوگوں کی قدر و منزلت ہوتی  
 ہے۔ جو سچے مومن ہوں۔ مومن کی نظر میں عزت اور بڑائی  
 کا معیار صرف ایمان اور اللہ سے تعلق ہی ہو سکتا ہے  
 مال و دولت اور نسل اور خاندان سب اس کے  
 بعد کی چیزیں ہیں۔ اگر آپ کو یہ اندازہ کرنا ہو۔ کہ  
 کسی شخص کے دل میں اصل عزت اور قدر کس چیز  
 کی ہے۔ تو آپ یہ دیکھیں۔ کہ وہ کس قسم کے لوگوں  
 کو پسند کرتا ہے۔ اور خود کن کی عزت اور احترام کرتا  
 ہے۔ دولت کا پجاری ہمیشہ دولت مندوں کو بڑا سمجھے  
 گا۔ اور ان ہی کی عزت کرے گا۔ اور ان کی قدر کرے  
 گا۔ کھیلوں کے شوقین کی نظر میں مشہور کھلاڑیوں کا مقام  
 بلند ہوگا۔ اور وہ ان کی قدر کرے گا۔ کسی کے دل میں گانے  
 اور شعر و شاعری کی قدر ہوگی۔ تو آپ ہمیشہ اسے  
 گویوں اور شاعروں کا تذکرہ اور ان کی تعریفیں کرتا  
 پائیں گے۔ اسی طرح جس شخص کے دل میں ایمان اور عمل



صالح کی قدر و منزلت ہوگی۔ وہ ہمیشہ سچے اہل ایمان اور اللہ کے نیک بندوں کا احترام کرے گا۔ اور ان سے ہی اسے دل لگاؤ اور محبت ہوگی۔

## حکایت نمبر ۸۸۳

### عدل و انصاف

ایک دن سلطان محمود غزنوی حسب معمول دربار میں بیٹھے ہوئے تھے۔ وزراء اور امراء دست بستہ حاضر تھے۔ عام لوگ اپنی اپنی عرضیاں پیش کر رہے تھے اور سلطان ان پر مناسب احکام صادر کر رہے تھے۔ کہ ایک شخص نے آکر عرض کی میری شکایت نہایت سنگین ہے۔ اور کچھ اس قسم کی ہے۔ کہ میں اسے برسوں دربار عرض نہیں کر سکتا۔

سلطان محمود یہ سن کر فوراً اٹھ کھڑے ہوئے۔ اور سائل کو اپنے ہمراہ خلوت میں لے جا کر پوچھا کہ تمہیں کیا شکایت ہے۔

سائل نے عرض کیا کہ ایک عرصے سے بندگانِ عالی



کے بھانجے نے یہ طریقہ اختیار کر رکھا ہے۔ کہ وہ مسلح ہو کر میرے مکان پر آتا ہے۔ اور مجھے مار پیٹ کر باہر نکال دیتا ہے۔ اور خود جبراً میرے گھر میں شب بھر واہِ عیش دیتا ہے۔ غزنی کی کوئی عدالت ایسی نہیں۔ جس میں میں نے اس ظلم و تعدی کی فریاد نہ کی ہو۔ لیکن کسی کو انصاف کرنے کی جرأت نہیں ہوئی۔ جب میں ہر طرف سے مایوس ہو گیا۔ تو آج مجبوراً جہاں پناہ کی بارگاہ عالیہ میں انصاف کے لیے حاضر ہوا ہوں۔ اور شہنشاہ عالی کی بے لاگ انصاف پروری و فریاد رسی اور رعایا سے بے پناہ شفقت پر بھروسہ کر کے میں نے اپنا حال عرض کر دیا ہے، خالق حقیقی نے آپ کو اپنی مخلوق کا محافظ اور نگہبان بنایا ہے۔ قیامت میں رعایا اور کمزوروں پر مظالم کے آپ خدائے قہار کے روبرو جواب دہ ہوں گے اگر آپ نے میرے حال پر رحم فرما کر انصاف کیا تو بہتر ہے ورنہ میں اس معاملہ کو منتقم حقیقی کے سپرد کر کے اس کے بے رورعایت فیصلہ تک انتظار کروں گا۔

سلطان پر اس واقعہ کا اتنا اثر ہوا کہ وہ بے اختیار آبدیدہ ہو گئے۔ اور سائل سے کہا۔



تم اب سے پہلے میرے پاس کیوں نہ آئے۔ تم نے ناحق اب تک یہ ظلم برداشت کیا۔

سائل نے عرض کیا۔ میں عرصے سے اس کوشش میں لگا ہوا تھا۔ کہ کسی طرح بارگاہِ سلطانی تک پہنچ جاؤں۔ مگر دربانوں اور چوہدروں کی قدغن نے کامیاب نہ ہونے دیا۔ خدا ہی جانتا ہے۔ کہ آج بھی میں کس تدبیر سے یہاں تک پہنچا ہوں۔ مجھ سے غریبوں اور مظلوموں کو یہ بات کہاں نصیب ہے۔ کہ جب چاہیں بے دھڑک دربارِ سلطانی میں حاضر ہو جائیں اور سلطان کو اپنے دردِ دل کی داستان سنا سکیں۔

سلطان نے سائل کو اطمینان اور دلاسا دے کر تاکید کی۔ کہ اس ملاقات اور گفتگو کا کسی سے ذکر نہ کرنا اور جس وقت بھی وہ شخص تمہارے گھر آئے اسی وقت مجھے اس کی اطلاع کر دینا۔ میں اس کو ایسی عبرت ناک سزا دوں گا۔ کہ آئندہ دوسروں کو ایسے مظالم کی جرأت نہ ہو سکے گی۔

سائل نے عرض کیا۔ کہ مجھ ایسے بے کس اور بے یارو مددگار کے لیے یہ کیوں کر ممکن ہو سکے گا۔ کہ جب چاہوں۔ بلا کسی مزاحمت کے خدمتِ سلطانی میں



حاضر ہو جاؤں۔ اور آپ کو مطلع کروں؟  
 سلطان نے یہ سن کر دربانوں کو طلب کیا۔ اور سائل  
 کو ان سے روشناس کرا کر حکم دیا۔ کہ یہ شخص جس وقت  
 بھی آئے۔ ہمارے پاس پہنچا دیا جائے۔ اور کسی طرح  
 کی مزاحمت نہ کریں۔

دو راتیں گزر گئیں۔ مگر سائل نہ آیا۔ سلطان کو تشویش  
 ہوئی۔ کہ نہ معلوم غریب مظلوم کو کیا حادثہ پیش آیا  
 وہ اسی فکر میں غلطان تھا۔ کہ تیسری رات کو سائل  
 دوڑتا ہوا آستانہ شاہی پر پہنچا۔

اطلاع ملتے ہی سلطان فی الفور باہر نکلا۔ اور سائل  
 کے ہمراہ اس کے گھر پہنچ کر اپنی آنکھوں سے وہ سب  
 کچھ دیکھ لیا۔ جو سائل نے اسے بتلایا تھا۔ پلنگ کے  
 سرہانے شمع جل رہی تھی۔ سلطان نے شمع گل کر ادی اور  
 خود خنجر نکال کر اس کا سراڑا دیا۔ اس کے بعد شمع روشن  
 کرائی۔ مقتول کا چہرہ دیکھ کر بے ساختہ سلطان کی  
 زبان سے الحمد للہ نکلا۔ اور پھر بے تابی کے ساتھ اس  
 نے سائل سے پینے کے لیے پانی مانگا۔ پانی لی کر سلطان  
 نے سائل سے کہا کہ تم اطمینان کے ساتھ اپنے گھر میں آرام  
 کرو۔ اب ان شاء اللہ تمہیں کوئی تکلیف نہ پہنچے گی۔



میرمی وجہ سے اب تک تم پر جو مظالم ہوئے خدا کے لیے انہیں  
معاف کر دو۔ یہ کہہ کر سلطان رخصت ہونا چاہتا تھا کہ سائل نے  
دامن پکڑ کر عرض کیا کہ

بندگانِ عال نے جس طرح ایک مظلوم کے  
ساتھ انصاف فرمایا۔ حتیٰ کہ اپنی قرابت  
اور خون کا بھی مطلقاً خیال نہ کیا۔ اللہ تعالیٰ  
آپ کو اس کی جزائے خیر اور اجر عظیم عطا  
فرمائے۔ اگر اجازت مرحمت فرمائی جائے  
تو ایک بات معلوم کرنا چاہتا ہوں۔ وہ یہ کہ  
آپ نے پہلے شمع گل کرائی اور پھر روشن  
کرا کر مقتول کا سر دیکھ کر الحمد للہ فرمایا۔  
اور اس کے فوراً بعد پانی طلب فرمایا۔  
اس کا کیا سبب تھا؟

سلطان نے ہر چند طماننا چاہا۔ مگر سائل کے اصرار پر اسے  
بتلانا پڑا۔ کہ شمع گل کرانے کا مقصد یہ تھا کہ مبادا روشنی میں اس  
شخص کا چہرہ دیکھ کر بہن کے خون کی محبت مجھے سزا دینے  
سے باز رکھے اور الحمد للہ کہنے کا سبب یہ تھا کہ مقتول نے  
اپنے آپ کو میرا بھانجہ بتلا کر تمہیں شاہی تعلق سے مرعوب کر  
کے اپنی خواہشات نفسانی کو پورا کرنے کے لیے راستہ صاف



رکھنا چاہتا تھا۔ خدا کا ہزار ہزار شکر ہے۔ کہ محمود کے متعلقین کا اس شرمناک بیہودگی سے کوئی تعلق نہیں ہے۔ اور پانی مانگنے کی وجہ یہ تھی کہ جب سے تم نے اپنا واقعہ سنایا تھا۔ میں نے عہد کر لیا تھا۔ کہ جب تک تمہارا انصاف نہ کر لوں گا۔ آب و دانہ مجھ پر حرام ہے۔ اب چونکہ میں نے اپنے فرض سے سبکدوش ہو چکا تھا۔ اور تشنگی کا شدید غلبہ تھا۔ اس لیے میں پانی مانگنے پر مجبور ہو گیا۔

(تاریخ فرشتہ بحوالہ تاریخ انبائے گیتی)

سبق۔ اسلام عدل و انصاف کا علم بردار ہے۔ اور جو حاکم سچے مسلمان ہوتے ہیں۔ وہ اپنے کسی قریبی کا بھی لحاظ نہیں کرتے۔ اور ہر حال میں عدل و انصاف ہی سے کام لیتے ہیں۔ اور یہ بھی معلوم ہوا۔ کہ مسلمان چاہے کتنے بڑے عہدے پر کیوں نہ پہنچ جائے۔ وہ ظلم و ستم کے کبھی قریب نہیں جاتا۔

## حکایت نمبر ۸۸۴

### نصیحت

حضرت شفیق بلخی رحمۃ اللہ علیہ ایک مرتبہ مارون رشید



سے ملے۔ تو بادشاہ نے عرض کی حضور! مجھے کچھ نصیحت فرمائیے  
حضرت شفیق نے فرمایا۔

(۱) خدا تعالیٰ نے تجھے صدیق اکبر کے مقام پر بٹھایا ہے۔  
اور وہ چاہتا ہے کہ تم صدق و راستی سے کام  
لو۔۔۔ اور

(۲) اس نے تجھے فاروق اعظم کے مقام پر بٹھایا ہے  
اور وہ چاہتا ہے۔ کہ تم حق و باطل میں فرق  
کو۔۔۔ اور

(۳) اس نے تجھے عثمان غنی کے مقام پر بٹھایا ہے۔ اور وہ  
چاہتا ہے کہ تم شرم و حیا کو اپنا ڈ۔۔۔ اور

(۴) اس نے تجھے علی المرتضیٰ کے مقام پر بٹھایا ہے اور وہ  
چاہتا ہے کہ تم عدل و علم سے کام لو اور ہارون رشید  
نے عرض کی۔ کچھ اور بھی فرمائیے۔ تو۔۔۔ فرمایا  
اللہ تعالیٰ نے ایک گھر بنایا ہے جس کا نام جہنم ہے۔ اور  
تجھے اس نے اس کے دروازے پر بٹھایا ہے اس لیے  
تا کہ تم لوگوں کو جہنم سے دور رکھو۔ اور اس سے دور  
رکھنے کے لیے خدا نے تجھے تین چیزیں دی ہیں۔ مال۔ دڑھ  
اور تلوار۔ اور تجھے حکم دیا ہے کہ اے میرے بندے!  
لوگوں کو اس گھر سے ان تین چیزوں سے دور رکھو۔ جو



محتاج آئے۔ اُسے مال دے اور جو شریعت کی اتباع نہ کرے۔ اسے درے کے ساتھ مطیع بنا۔ اور جو ناحق قتل کرے اس کا تلوار کے ساتھ فیصلہ کر۔

مردن رشید نے کہا۔ حضور! کچھ اور بھی فرمائیے۔ فرمایا! اسے بادشاہ! تم دریا ہو۔ اور تمہارے عمال نہریں ہیں۔ تم اگر صاف رہو گے تو نہریں بھی صاف رہیں گی اور دریا ہی اگر گندہ ہو گیا۔ تو نہریں بھی گندمی ہو جائیں گی۔

(نزدہنتہ المجالس ص ۵۲ ج ۲)

سبق۔ صاحب اقتدار کی ذمہ داریاں بڑھ جاتی ہیں اور اسے قدم قدم پر محتاط رہنا پڑتا ہے۔ اور اپنے بزرگوں کے نقش قدم پر چلتا پڑتا ہے اور یہ بھی معلوم ہوا کہ بڑوں کے اخلاق و اطوار کا جھوٹوں پر اثر پڑتا ہے۔ اس لیے بڑوں کو اچھا اور نیک بننا چاہیے۔

## حکایت نمبر ۸۸۵

### رحمدلی

حضرت فاروق اعظم رضی اللہ عنہ نے ایک شخص کو ایک علاقے کا حاکم مقرر فرمانے کے لیے کاتب سے فرمایا۔ کہ



اس کی امارت کے لیے کاغذ لکھو۔ کاتب لکھ ہی رہا تھا کہ ایک چھوٹا بچہ آیا۔ اور حضرت فاروق اعظم رضی اللہ عنہ کی گود میں آ بیٹھا۔ اور حضرت فاروق اس سے پیار کرنے لگے۔ وہی نامزد شخص جس کی امارت کے لیے کاغذ لکھا جا رہا تھا۔ کہنے لگا۔ اے امیر المؤمنین! میرے دس بچے ہیں۔ مگر میں نے آج تک کسی بچے کو قریب نہیں پھٹکنے دیا۔ اور آپ نے اس بچے کو گود میں بٹھالیا ہے۔ حضرت فاروق نے یہ سنتے ہی حکم دیا۔ کہ کاغذ بھاڑ دیا جائے۔ اور اس کے تقرر کو منسوخ سمجھا جائے۔ یہ حاکم بننے کا اہل نہیں۔ اس نے پوچھا کہ میرا قصور؟ تو فرمایا۔

جو شخص اپنی اولاد پر رحم نہیں کرتا۔ وہ رعیت پر کب رحم کرے گا۔ (نزہۃ المجالس ص ۵۸ ج ۲)

سبق۔ حاکم کے دل میں رعیت کے لیے رحم و شفقت کا ہونا ضروری ہے۔ اور سنگ دل اس قابل نہیں۔ کہ وہ حاکم بنے۔ اور یہ بھی معلوم ہوا کہ حضرت فاروق بڑے رحم دل تھے اور رعایا کا انھیں بڑا خیال تھا۔ اور رعایا کا خیال وہی رکھتا ہے جس کے دل میں خدا کا خوف ہو۔ پھر ایسی مبارک ہستی کا دشمن وہی ہو سکتا ہے جس کے دل میں خدا کا خوف نہ



## حکایت نمبر ۸۸۶

### نماز اور بالوں کی آرائش

حضرت عمر بن عبدالعزیز کے والد عبدالعزیز مصر کے گورنر تھے۔ انھوں نے اپنے لڑکے عمر کو اعلیٰ تعلیم دلانے کے لیے مدینہ میں حضرت صالح بن کیسان کی نگرانی میں دے دیا۔ یہ صالح بن کیسان کا فیضانِ تربیت تھا کہ بنی امیہ کے خالوادے میں وہ ”فاروق ثانی“ پیدا ہوا۔ جس نے خلافتِ راشدہ کو از سر نو زندہ کر دیا۔ صالح بن کیسان نے کس اہتمام سے ان کی تربیت کی۔ اس کا اندازہ اس سے ہو سکتا ہے۔ کہ ایک مرتبہ عمر بن عبدالعزیز نے نماز میں دیر کر دی۔

”تم نے آج نماز میں دیر کیوں کر دی؟“ وہ خدا پرست استاد نے باز پرس کرتے ہوئے پوچھا۔

”بال سنوار رہا تھا۔ اس لیے ذرا دیر ہو گئی۔“ شاگرد نے ادب سے جواب دیا۔

”اچھا، اب بالوں کی آرائش میں اتنا شغف ہو گیا ہے کہ اس کو نماز پر ترجیح دی جاتی ہے۔“ شفیق استاد نے ڈانٹے



ہوئے کہا۔

اس کے بعد ان کے والد کو استاد نے یہ واقعہ لکھ بھیجا۔  
عبدالعزیز کو یہ معلوم ہوا۔ تو اسی وقت ایک آدمی کو مصر سے  
مدینہ روانہ کیا۔ جس نے آکر سب سے پہلے ان کے سر  
کے بال مونڈے، اس کے بعد کسی سے بات چیت کی۔ عمر  
کے والد کا یہی حکم تھا۔

حسن تربیت کا یہی اہتمام تھا۔ جس نے اموی خاندان کے  
ایک ناز پروردہ شہزادے کو "حضرت عمر بن عبدالعزیز رضی اللہ  
عنه بنادیا۔ جن کے متعلق امام احمد بن حنبل کی رائے ہے کہ وہ  
پہلی صدی کے مجدد تھے۔

(یادِ باطنی ص ۲۵)

سیدتیق۔ شفیق استاد وہی ہے۔ جو شاگرد کا دین بھی سنوارے  
صرف دنیا ہی نہ بنائے۔

## حکایت نمبر ۸۸

### مچھر کا خون

یزید بن ابی حبیب، جو مصر کے ایک ممتاز حافظ حدیث  
تھے۔ ایک مرتبہ بیمار پڑے۔ عیادت کے لیے امیر مصر  
حوشہ بن سہیل حاضر خدمت ہوا اور کہنے لگا۔ حضرت ایک



مسئلہ تو بتائیے۔ جس کپڑے میں مجھ پر کا خون لگا ہو۔ اس میں نماز ادا ہو جاتی ہے یا نہیں؟“ حضرت یزید بن ابی حبیب نے یہ سن کر منہ پھیر لیا۔ اور گفتگو بند کر دی۔ ان کی ناگواری خاطر کو محسوس کر کے حوشرہ اٹھ گیا۔ اس کو اٹھتے دیکھ کر یزید نے فرمایا۔

”روزانہ خلق خدا کا خون کرتے ہو اور مجھ سے مجھ کے خون کے متعلق مسئلہ پوچھتے ہو۔“  
 ریاد ماضی ص ۲۵  
 سبق۔ اللہ والے حق بات جابر بادشاہ کے سامنے بھی کہہ دیتے ہیں۔

## حکایت نمبر ۸۸۸

### مساوات

حضرت علی رضی اللہ تعالیٰ عنہ اپنے معمول کے مطابق ایام خلافت میں چھوٹی آستین اور اونچے دامن کا کرتا پہنے اور معمولی کپڑے کا تہ بند باندھے بازار میں جا رہے تھے۔ امیر المؤمنین کو دیکھ کر ایک شخص رک گیا۔ اور پھر تعظیم کے طور پر ان کے پیچھے پیچھے ہو لیا۔ حضرت علی نے اس سے کہا۔



”میرے برابر برابر چلو“  
 ”امیر المومنین، میں احترام و تعظیم کے طور پر آپ  
 کے پیچھے چل رہا ہوں۔“ اس شخص نے عندہ کرتے ہوئے عرض  
 کیا۔

”احترام و تعظیم کا یہ طریقہ درست نہیں۔ اس میں حکمران  
 کے لیے فتنہ اور مومن کے لیے ذلت ہے۔“ امیر المومنین  
 نے فرمایا۔ اور اس شخص کو اپنے برابر چلنے پر مجبور کر دیا۔  
 (یاد ماضی ص ۲۶)

سبتی۔ جنہیں اللہ بڑاں دیتا ہے۔ وہ تو وضع اختیار کرتے  
 ہیں۔

## حکایت نمبر ۸۸۹

### معذرت

یزید بن مہلب والہی خراسان کو ایک جامع الصفات شخص  
 کی ضرورت تھی۔ اس نے لوگوں سے ایسے آدمی کو  
 دریافت کیا۔ لوگوں نے ابو بردہ کا نام لیا۔ جو حضرت ابو موسیٰ  
 اشعری کے بیٹے۔ اور بڑے صاحب کمال بزرگ تھے۔ یزید  
 نے ان کو بلایا۔ باتیں کیں۔ اور فی الواقع خصائل حسنہ کا مجموعہ



پایا اور کہا۔

”میں آپ کو چند عہدوں پر مامور کرنا چاہتا ہوں۔“ اور ان عہدوں کی تفصیل بتائی۔

”میں اس خدمت سے معذرت چاہتا ہوں۔“ ابو بردہ نے

جواب دیا۔

”نہیں“ آپ کو یہ خدمت قبول کرنی ہوگی“ ینزید نے

اصرار سے کہا۔

”میرے والد ابو موسیٰ اشعری نے مجھ سے بیان کیا تھا۔

کہ رسول اللہ صلی اللہ علیہ وسلم فرماتے تھے کہ جس شخص نے

کوئی ایسا عہدہ قبول کیا جس کے متعلق وہ خود جانتا ہے کہ وہ

اس کا اہل نہیں، تو اس کو چاہیے کہ وہ دوزخ کو اپنا ٹھکانا

بنائے“ یہ سن کر ینزید مجبور ہو گیا۔ اور ان کی معذرت قبول

کر لی۔ (یادِ ماضی ص ۲۶)

سبق۔ اللہ والے دنیوی عہدوں کے پیچھے نہیں پڑتے۔

## حکایت نمبر ۸۹۰

زہر بلا بھوڑا

حضرت عروہ بن زہیر، عبد الملک کے پاس گئے ہوئے تھے۔



ایک روز وہ اپنے لڑکے کو ہمراہ لے کر شاہی اصطبل دیکھنے گئے۔ یہ لڑکا ایک گھوڑے پر سوار ہوا۔ جس نے اسے پیٹ دیا۔ اور اس کے صدمے سے وہ جان بحق ہو گیا۔ اس کے بعد ہی عروہ کے پاؤں میں ایک نہایت زہریلا پھوڑا ہو گیا۔ اطباء نے کہا: ”پاؤں کاٹ دینا چاہیے۔ ورنہ زہر سارے جسم میں پھیل کر ہلاکت کا باعث ہوگا۔“

حضرت عروہ نے اپنا پاؤں کٹوانے کے لیے بڑھا دیا۔ طبیب نے کہا: ”تھوڑی سی شراب پی لیجیے تاکہ تکلیف کا احساس کم ہو۔“

”جس مرض میں مجھ کو صحت کی امید بھی ہو۔ میں اس میں بھی حرام شے سے مدد نہیں لوں گا۔“ حضرت عروہ نے جواب دیا۔

طیب نے اوزاروں سے پاؤں کاٹ دیا۔ حضرت عروہ نہایت استقلال سے بیٹھے رہے۔ اور زبان تسبیح و تہلیل میں مشغول رہی۔ جب خون بند کرنے کے لیے زخم کو داغا گیا۔ تو درد کی شدت سے بے ہوش ہو گئے۔ جب ہوش میں آئے تو کٹا ہوا پاؤں منگا کر دیکھا۔ اور الٹ پلٹ کر اس سے فرمایا۔

”اس ذات کی قسم جس نے تجھ سے میرا بوجھ اٹھوایا۔ اس کو



خوب معلوم ہے کہ میں تیرے ساتھ کسی حرام راستے پر گامزن نہیں ہوا۔ بیٹے کے انتقال اور پاؤں کٹنے کی مصیبت پر بھی اللہ کا شکر کرتے اور کہتے۔

”و اللہ تیرا شکر ہے کہ میرے چار ہاتھ پاؤں میں سے تو نے ایک ہی لیا۔ اور تین باقی رکھے۔ اگر تو نے کچھ لیا ہے تو بہت کچھ باقی رکھا ہے۔ اگر کچھ مصیبت میں مبتلا کیا ہے۔ تو بہت دنوں عافیت میں بھی رکھ چکا ہے۔“

(یاد ماضی ص ۲۷)

سبق۔ اللہ والے ہر حال میں خوش اور راضی برضائے حق رہتے ہیں۔ اور حرام چیز سے ہر حال میں بچتے ہیں۔

## حکایت نمبر ۸۹۱

### برائی کا بدلہ

سلطان المشائخ محبوب الہی حضرت نظام الدین اولیاء رحمۃ اللہ علیہ نے ایک روز اپنے ایک مرید سے ارشاد فرمایا کہ اگر کسی نے تیری ایندھ کے لیے راستے میں کانٹے رکھے ہوں۔ تو تو اسے راستے سے ہٹا دے اور اگر تو نے بھی اس کے جواب میں اس کے راستے میں کانٹے بچھائے تو پھر تمام دنیا میں کانٹے ہی کانٹے



ہو جائیں گے۔

ہر کہ مارا یار نہ شد ایند اورا یار باد  
 ہر کہ مارا رنج بد ہدرا عتقش بسیار باد  
 ہر کہ او خارے ہند در راہ ما از دشمنی  
 یا الہی گلشن او دایما۔ بے خار باد

(معنی الواعظین ص ۲۱)

سبق۔ برائی کا بدلہ حتی الامکان عفو و کرم اور نیکی سے  
 دینا چاہیے۔

## حکایت نمبر ۸۹۲

### دنیا کی حیثیت

ایک بادشاہ نے کسی اللہ والے کو اپنے محل کے سائے  
 میں بیٹھا دیکھا۔ جس نے سوکھا مگڑا پانی میں ڈال کر کھایا۔  
 اور پھر سو گیا۔ جب اٹھا تو بادشاہ نے اُسے بلوایا اور  
 پوچھا۔ جب تو نے پانی کے ساتھ سوکھا مگڑا کھایا۔ اور  
 پھر سو گیا تھا۔ کیا تو اپنے پروردگار سے خوش تھا۔  
 اس نے کہا۔ ہاں۔ لیکن میں تجھے وہ شخص بتلاتا ہوں جو اس  
 سے بھی کم پر خوش ہو گیا! بادشاہ نے کہا۔ وہ کون ہے؟



اس نے کہا۔ جو آخرت کے بدلے دنیا پر خوش ہو گیا۔ یہ الفاظ بادشاہ پر کارگر ہو گئے۔ اور رونے لگا۔

(مغنی الواعظین ص ۲)

سبق۔ یہ دنیا آخرت کے مقابلے میں روٹی کے لیکس سوکھے ٹکڑے سے بھی کم حیثیت رکھتی ہے۔ پھر جو لوگ آخرت کو بھول کر اس دنیا کے پیچھے پڑے ہوئے ہیں۔ کس قدر بے خبر اور نادان ہیں۔

## حکایت نمبر ۸۹۳

### غافل انسان کی حقیقت

حضرت عبداللہ بن عمر رضی اللہ عنہ سے کسی نے پوچھا۔ یہ کیا بات ہے کہ جب ہم بیت الخلاء جاتے ہیں۔ تو پاخانے کی طرف سے آنکھوں کو روک نہیں سکتے اور اس کو دیکھتے ہیں۔ گویا یہ بتایا جاتا ہے کہ دیکھا جس چیز میں تو بخل کرتا تھا۔ اب کیا ہوگئی؟ اور تیری اصلیت یہ غلاظت و نجاست ہے۔ جس پر تو نازاں ہے۔ اس معاملے میں حیوانات تجھ سے بدرجہا افضل ہیں۔ جن کا گوبر بھی کارآمد و کم بخت ہے۔

(مغنی الواعظین ص ۲)



سبق۔ مال و متاع دنیا کی حقیقت غلاظت ہی ہے۔  
 پھر اس غلاظت سے دل لگا لینا اور حقوق اللہ و  
 حقوق العباد ادا نہ کرنا کیوں نا عاقبت اندیشی اور نادانی  
 نہ ہو۔

## حکایت نمبر ۸۹۲

### صحابہ کرام

حضرت امام اعظم رضی اللہ عنہ سے کسی نے پوچھا حضرت  
 علقمہ صحابی افضل ہیں۔ یا حضرت اسود رضی اللہ عنہما۔ حضرت  
 امام اعظم نے فرمایا۔ خدا کی قسم ہم تو اس لائق نہیں کہ ان کا  
 ذکر بھی کریں۔ پھر ان میں موازنہ کیسے کر سکتے ہیں؟۔

(مغنی الواعظین ص ۲۰)

سبق۔ حضور صلی اللہ علیہ وسلم کے صحابہ کرام علیہم الرضوان  
 سبھی ہمارے لیے واجب التعظیم ہیں۔ اور ہم جلیوں کا منہ  
 اس قابل نہیں کہ ان کا نام پاک بھی لیں۔ پھر اگر ان پاک  
 لوگوں کی بزرگم خویشی بلائیاں بیان کی جائے لگیں تو  
 کس قدر ظلم ہے۔



## حکایت نمبر ۸۹۵

### نیک کام میں خرچ

حضرت امام حسن رضی اللہ تعالیٰ عنہ کا لنگر خانہ ہر عام و خاص کے لیے کھلا رہتا تھا۔ جس میں بڑے بڑے نفیس و لذیذ کھانے پکائے جاتے تھے۔ جس کی وجہ سے لنگر کا خرچ بہت بڑھ گیا تھا۔ ان اخراجات کثیر کو دیکھ کر کسی نے آپ سے کہا۔

لَا خَيْرَ فِي الْاَسْرَافِ

یعنی فضول خرچی میں کوئی نیکی نہیں ہے

آپ نے فی البدیہہ جواب دیا۔

لَا اِسْرَافَ فِي الْخَيْرِ

یعنی نیکی میں کوئی فضول خرچی نہیں ہے

(معنی الواعظین ص ۲۱)

سبق۔ نیک کاموں مثلاً محفل میلاد، جلوس میلاد وغیرہ میں جس قدر بھی خرچ کیا جائے۔ یہ فضول خرچی ہرگز نہیں



## حکایت نمبر ۸۹۶

### دنیا کا گھر

مرزا مظہر جان جاناں دہلوی رحمۃ اللہ علیہ تمام عمر کراہیہ کے مکان میں رہے۔ ایک دفعہ کسی نے کہا۔ آپ اپنا گھر کیوں نہیں بنا لیتے۔ فرمایا۔ چھوڑ جانے کو اپنا اور غیر کا گھر دونوں برابر ہیں۔  
(معنی الواعظین ص ۲۱)  
سبق۔ دنیا فانی میں کتنا مضبوط اور بلند مکان بھی بنوا لو۔  
آخر ایک دن اسے خال کرنا ہی پڑے گا۔

## حکایت نمبر ۸۹۸

### بزرگوں کی نظر

حضرت جنید رحمۃ اللہ علیہ کے پاس ایک روز ایک شخص آیا۔ اور کہا۔ حضرت آپ کا وعظ شہر ہی میں کام کرتا ہے۔ یا جنگل میں بھی کچھ تاثر بخشتا ہے؟ آپ نے حال پوچھا۔ تو اس نے بتایا کہ چند اشخاص فلاں مقام پر جنگل کے اندر مصروفِ رقص و سرود ہیں۔ اور شراب کے



نشہ میں بھی مغمور ہیں۔ آپ نے اسی وقت منہ لپیٹ کر جنگل کی راہ لی۔ جب وہ قریب پہنچے۔ تو وہ لوگ بھاگنے لگے۔ فرمایا بھاگو نہیں۔ میں بھی تمہارا ہم مشرب ہوں۔ ہمارے لیے بھی لاؤ۔ وہ بولے۔ اب تو ختم ہو گئی ہے۔ فرمایا۔ تو آؤ میں تیار کر کے دکھا دوں۔ ایک کام تمہیں سکھا جاتا ہوں۔ اس سے شراب خود بخود آجایا کرے گی۔ اور وہ ہوگی بھی بہت اچھی۔ وہ لوگ شائق ہوئے اور آپ نے فرمایا۔ پہلے تم سب اپنے کپڑے بدل لو۔ سب نے غسل کیا۔ اور کپڑے دھوئے اور پاک و صاف ہو کر آگئے۔ تب فرمایا۔ کہ سب دو دو رکعت نماز پڑھو وہ نماز میں مشغول ہوئے۔ تو آپ نے دعا مانگی کہ بارِ خدا یا میرا تو اتنا ہی کام تھا کہ تیرے حضور ان کو کھڑا کر دیا اب تو چاہے ان کو گمراہ رکھ، چاہے ہدایت بخش۔ چنانچہ آپ کی دعا قبول ہوئی۔ اور وہ سب ہدایت کامل سے بہرہ ور ہو گئے۔

(معنی الواعظین ص ۲۱)

سبق۔ یہ نہ کتابوں سے نہ کالج کے ہے در سے پیدا  
دین ہوتا ہے بزرگوں کی نظر سے پیدا



## حکایت نمبر ۸۹۸

### قبرستان

حضرت بہلول رحمۃ اللہ علیہ قبرستان میں رہتے تھے ایک دن حضرت سری سقطی علیہ الرحمۃ نے ان سے کہا۔ آپ شہر میں کیوں قیام نہیں کرتے؟ جو اب دیا کہ میں ایسے لوگوں کے پاس رہتا ہوں۔ کہ اگر ان کے پاس بیٹھتا ہوں تو مجھے تکلیف نہیں پہنچاتے۔ اور اگر ان سے غائب ہوتا ہوں تو غیبت نہیں کرتے۔ (معنی الواعظین ص ۲۱) سبق۔ کسی کو دکھ دینے اور کسی کی غیبت کرنے سے بہتر ہے کہ آدمی مر جائے۔

## حکایت نمبر ۸۹۹

### ماہان ارمنی

حضرت خالد بن ولید رضی اللہ عنہ سو آدمیوں کو اپنے ساتھ لے کر ماہان ارمنی کے دربار میں تشریف لے گئے۔ ماہان ارمنی کے پاس دس لاکھ فوج تھی اس نے



دربار میں ریشم کا فرش بچھایا ہوا تھا۔ حضرت خالد وہاں پہنچے۔ تو آپ نے اس کے فرش کو اٹھا دیا۔ ماما نے پوچھا۔ اے خالد! میں نے تو تمہاری عزت کے لیے یہ فرش بچھایا تھا۔ مگر تم نے اٹھا دیا؟ حضرت خالد نے جواب دیا۔ خدا تعالیٰ کا پچھایا ہوا فرش تیرے فرش سے بہت اچھا ہے۔ ماما نے کہا۔ اے خالد! میں چاہتا ہوں کہ تجھے اپنا بھائی بنا لوں۔ حضرت خالد نے فرمایا۔ بڑی خوشی کی بات ہے۔ لَوْلَا اِلَّا اللّٰهُ مُحَمَّدٌ رَّسُوْلُ اللّٰهِ یہ لو۔ تاکہ میرے بھائی بن جاؤ۔ ماما نے کہا۔ یہ بات نہیں ہو سکتی۔ حضرت خالد نے فرمایا۔ یہی کلمہ نہ پڑھنے کی وجہ سے تو تم نے اپنے حقیقی بھائیوں کو بھی چھوڑ دیا ہے۔ پھر تمہیں کیسے بھائی بنا لوں۔

پھر حضرت خالد نے فرمایا۔ ماما! تو مسلمان ہو جا۔ ورنہ وہ دن قریب ہے کہ تو امیر المومنین حضرت عمر کے سامنے اس طرح حاضر کیا جائے گا کہ تیرے گلے میں رسی ہوگی۔ اور تجھ کو ایک شخص گھسیٹتا ہوگا۔ ماما نے یہ بات سنی۔ تو غصہ سے آگ بگولا ہو گیا۔ اور حکم دیا کہ پکڑ لو ان لوگوں کو۔ حضرت خالد فوراً کھڑے ہو گئے اور اپنے ساتھیوں سے فرمانے لگے۔ خبردار! اب



ایک دوسرے کو مت دیکھنا۔ اب انشاء اللہ خوض کوثر پر ملاقات ہوگی۔ اور فوراً تلواریں کھینچ لیں۔ یہ صورت دیکھ کر مانان ڈر گیا۔ اور کہنے لگا کہ خالد! میں تو مذاق کر رہا تھا۔ حضرت خالد وہیں بیٹھ گئے (تاریخ اسلام ص ۷۱) سبق۔ مسلمان اپنے اللہ کے سوا کسی سے نہیں ڈرتا اور کفار کی کثرت اس کی نظر میں کوئی چیز نہیں اور اللہ کی راہ میں کٹ مرنے کو یہ ہر وقت تیار رہتا ہے۔ اور یہ بھی معلوم ہوا۔ کہ دنیوی شان و شوکت اور دنیوی عیش و عشرت سے مسلمان بے نیاز رہتا ہے اور ہر حال میں اس کی نظر اپنے اللہ پر رہتی ہے۔

## حکایت نمبر ۹۰۰

### گواہی

حضرت یوسف علیہ السلام مصر کے بادشاہ بنے۔ تو اس وقت آپ کو اپنے لیے ایک وزیر کی ضرورت پڑی۔ جبریل امین نے حاضر ہو کر عرض کیا۔ کہ خدا تعالیٰ فرماتا ہے کہ کل صبح شہر سے باہر آپ تشریف لے جائیں جس شخص کو سب سے پہلے شہر میں داخل ہوتا دیکھیں



اسے اپنا وزیر بنالیں۔ چنانچہ حضرت یوسف علیہ السلام دوسرے روز صبح باہر تشریف لے گئے۔ تو دیکھا کہ ایک خوبصورت نوجوان سر پہ لکڑیوں کا گٹھا اٹھائے شہر میں داخل ہو رہا ہے۔ سب سے پہلے وہی نوجوان نظر آیا۔ جو شہر میں داخل ہو رہا تھا۔ حضرت یوسف علیہ السلام بڑے حیران ہوئے اور سوچنے لگے۔ کہ کیا یہی شخص میرا وزیر بنے گا؟ اتنے میں جبریل امین حاضر ہوئے۔ اور عرض کیا۔

حضور! یہ وہی بچہ ہے۔ جس نے پنگھوڑے میں آپ کی عصمت کی گواہی دی تھی۔ اللہ تعالیٰ نے اس کی اسی خدمت کے صلہ میں اسے آپ کی وزارت کے لیے منتخب فرمایا ہے۔ چنانچہ حضرت یوسف علیہ السلام نے اس نوجوان کو اپنا وزیر بنا لیا۔

(معنی الواعظین ص ۱۳۸)

سبق۔ جس بچے نے حضرت یوسف علیہ السلام کی عصمت کی گواہی دی۔ وہ اتنی عزت و شرافت سے نوازا گیا۔ توجو شخص اللہ تعالیٰ کی توحید اور اس کے محبوب کی رسالت کی گواہی دے گا۔ وہ کیوں نہ کل قیامت کے روز اس سے بھی زیادہ عزت و شرافت کا



## حکایت نمبر ۹۰۱

### مسمریزم

ایک بادشاہ افلاطون کے پاس آیا۔ اور کہنے لگا۔  
 کہ آپ اس طرح سب سے الگ رہتے ہیں۔ آپ ہمارے  
 ماں تشریف لے چلیے۔ ہم آپ کی خلوت کے لیے عمدہ  
 انتظام کر دیں گے۔ افلاطون نے انکار کر دیا۔ بادشاہ  
 نے اصرار کیا۔ افلاطون نے کہا۔ اچھا پہلے آپ کی دعوت  
 ہے۔ بادشاہ نے اپنے جی میں کہا۔ کہ اس کے دماغ  
 میں خلل ہے۔ یہ دعوت کریں گے؟ خیر قبول کیا۔ اس کے  
 بعد افلاطون نے کہا کہ دعوت مع آپ کے لشکر کے ہے  
 بادشاہ کو بڑا ہی تعجب ہوا۔ اور اب تو قریب یقین کے  
 ہو گیا کہ یہ مجنون ہے۔ خیر یہ بھی منظور کیا۔ پوچھا کس دن  
 ہو۔ کہا فلاں دن! جب وہ دن ہوا۔ بادشاہ مع اپنے  
 لشکر کے اس پہاڑ کی طرف چلا۔ دیکھا۔ کئی میل سے  
 بڑے سامان ہیں۔ نقیب اور چوہدرار بھی کچھ ہیں۔ خیر  
 یہاں پہنچا۔ تو ایسا سامان دیکھا جو کبھی اس سے پہلے نہ



دیکھا تھا۔ خدام نہایت اکرام سے بادشاہ کو معہ لشکر کے  
 لے گئے۔ کھانا کھلایا گیا۔ اس کے بعد ہر شخص کو ایک ایک  
 کمرہ اس کے مرتبہ کے مطابق آراستہ ازبہ ایک ایک عورت  
 شب باشی کے لیے دی گئی۔ بادشاہ کو یہ سب دیکھ کر  
 تعجب بڑھتا گیا۔

ایں چہ مے بنیم بہ بیداری است یارب یا بنجواب  
 صبح کو آنکھ کھلی۔ تو نہ وہ کمرہ ہے نہ وہ عورت  
 کپڑے گندے۔ گھاس کا پولا بغل میں دبا ہوا۔ بھوک کے  
 مارے اٹھا نہیں جاتا۔ تو کیا تھا؟ افلاطون نے  
 فقط خیال کیا تھا کہ ان کے دماغ میں یہ صورتیں سما گئیں۔  
 مسمریزم کی قوت تھی۔ لاکھوں آدمیوں کے دماغ میں ایک  
 دم سے اتنا بڑا تصرف کر دیا۔

(مولوی اشرف علی صاحب کی کتاب روح البوارح۲)

سینٹی۔ مولوی اشرف علی صاحب کی لکھی ہوئی اس حکایت  
 سے معلوم ہوا۔ کہ انسان میں بڑی بڑی طاقتیں پوشیدہ  
 ہیں۔ اہل فن افراد جب اپنی طاقتوں کو بروئے کار  
 لاتے ہیں، تو دیکھنے والے دنگ رہ جاتے ہیں۔ یہ تو  
 افلاطون کا تصرف تھا۔ جو اسے مسمریزم کی بدولت  
 حاصل تھا۔ پھر وہ پاک لوگ جن کا تعلق خدائے ذوالجلال



سے ہے۔ اور جن کے پاس دولت عرفان ہے۔ ان کے تصرفات کا انکار کبیروں گمراہی نہ ہوگی؟ اور ان اللہ والوں کے آقا و مولیٰ حضور صلی اللہ علیہ وسلم جن کی ذات گرامی منبع جملہ کمالات ہے۔ اگر کوئی شخص ان کے متعلق یوں کہنے لگے کہ ”نبی کے چاہنے سے کچھ نہیں ہوتا“ تو اندازہ کر لیجیے کہ ایسا شخص کتنا بڑا جاہل و گمراہ ہے۔ اور یہ بھی معلوم ہوا کہ اس دنیا کے جملہ مناظر عیش و عشرت محض ایک داہمہ اور فانی مناظر ہیں۔ کل قیامت کے روز جب آنکھ کھلے گی تو اس دنیا کی کوئی چیز ساقط نہ ہوگی۔ نہ یہ مکان ہوں گے نہ یہ سامان بلکہ آیت لَقَدْ جِئْتُمُونَا فَرَادٰی كَمَا خَلَقْنَاكُمْ اَوَّلَ مَرَّةٍ کے مطابق کچھ بھی ساقط نہ رہے گا۔ اسی لیے شاعر نے لکھا ہے کہ

کتنا اونچا قصر دنیا کو بنا لے جاؤ گے  
کتی گہری اس کی بنیادیں کھدائے جاؤ گے  
کتنا عرض و طول میں اس کو بڑھائے جاؤ گے  
کھینچ کر اس کا کہاں تک سلسلہ لے جاؤ گے  
اس کو کیا چلتی دفعہ سر پہ اٹھائے جاؤ گے  
آئے تھے کیا لائے تھے جاؤ گے کیا لے جاؤ گے



## حکایت نمبر ۹۰۲

### ایک بزرگ

ایک بزرگ فرماتے ہیں۔ کہ ہم چند افراد قاہرہ جا رہے تھے۔ راستے میں ہمارے ایک بزرگ ساتھی جن کا نام شیخ امین الدین تھا۔ ان کا وصال ہو گیا۔ قاہرہ نزدیک ہی تھا۔ ہم نے ان کی میت کو اٹھایا۔ اور شہر میں داخل ہونے کے لیے ایک دروازے کے پاس پہنچے تو پہرہ داروں نے روکا۔ اور کہا۔ میت اندر نہیں جا سکتی۔

رَفَعَ الشَّيْخُ أُصْبَعَهُ وَيَدَهُ قَدْ خَلْنَا

حضرت شیخ امین الدین نے اپنی انگلی اور ہاتھ

اٹھا دیا تو ہم شہر میں داخل ہو گئے۔

(شرح الصدور لآمام سیوطی رحمۃ اللہ علیہ ص ۸۶)

سبق۔ اللہ والے وصال کے بعد بھی زندہ رہتے ہیں۔ اور یہ بھی معلوم ہوا۔ کہ جو باتیں ہم کہیں۔ وہ ان باتوں کو بھی سنتے ہیں۔



## حکایت نمبر ۹۰۳

### ایک شہید

حضرت زین الدین بوشنی رحمۃ اللہ علیہ فرماتے ہیں۔  
کہ منصورہ کی لڑائی میں عیسائیوں نے کچھ مسلمان پکڑ لیے۔  
اور انہیں قیدی بنا لیا۔ ان قیدیوں میں حضرت عبدالرحمن  
فقیہ بھی تھے۔ وہ قرآن کی تلاوت کر رہے تھے۔ اور آپ  
نے یہ آیت بھی پڑھی۔

وَلَا يَحْسَبَنَّ الَّذِينَ قُتِلُوا فِي  
سَبِيلِ اللَّهِ أَمْواتًا بَلْ أَحْيَاءُ عِنْدَ  
رَبِّهِمْ يُرِزُّونَ

یعنی جو اللہ کی راہ میں قتل کر دیئے جائیں  
انہیں مردہ مت سمجھو۔ بلکہ وہ اپنے اللہ کے  
نزدیک زندہ ہیں۔ اور رزق دیئے جاتے  
ہیں۔

اس کے بعد عیسائیوں نے جب حضرت عبدالرحمن فقیہ  
کو بھی قتل کر دیا تو ایک عیسائی سردار ان کی نعش کے پاس  
آکر کہنے لگا۔ ”اے مسلمانوں کے بزرگ! تم کہا کرتے تھے۔



وَلَا يَحْسَبَتِ الَّذِينَ قُتِلُوا فِي سَبِيلِ اللَّهِ أَمْوَاتًا. بَلْ أَمْوَاتٌ  
عِنْدَ رَبِّهِمْ الشُّكُّ رَاهِ فِي قَتْلِ هُوْنِي وَاسِي زَنْدِه هِي۔  
بتاؤ وہ زندگی کہاں گئی؟

فَسَفَّعَ الْفَقِيهَ رَأْسَهُ قَالَ حَتَّى وَرَبِّ  
الْكَعْبَةِ حضرت فقیہ نے اپنا سر اٹھایا اور

فرمایا۔ زندہ ہوں رب کعبہ کی قسم!

عیسائی یہ سن کر حیران رہ گیا۔ اور گھوڑے سے اُنزکر  
آپ کا منہ چومنے لگا اور اپنے سپاہیوں سے اٹھوا کر آپ  
کو اپنے شہر میں لے گیا۔ (شرح الصدور ص ۸۶)

سبق۔ شہداء کرام زندہ ہوتے ہیں۔ انہیں مردہ سمجھنا بھی  
ممنوع ہے اور مسلمانوں کا ان کے زندہ ہونے پر ایمان  
ہے اور یہ بھی معلوم ہوا کہ انتقال فرمانے کے بعد بھی  
یہ اللہ والے سنتے ہیں۔ اور بعض اوقات جواب بھی  
دے دیتے ہیں۔

## حکایت نمبر ۹۰۴

زندہ زندہ ہی ہیں

حضرت ابوسعید خدری رضی اللہ عنہما فرماتے ہیں۔ کہ







## حکایت نمبر ۹۰۵

### دایاں ہاتھ

حضرت ابراہیم بن شیبان فرماتے ہیں۔ میرے پاس ایک بڑا مخلص نوجوان رہتا تھا۔ جو بڑا خدا یاد اور نیک نیت انسان تھا۔ اس کا انتقال ہو گیا۔ تو میں نے کہا۔ میں اسے غسل آپ دوں گا۔ چنانچہ میں جب اسے غسل دینے لگا۔ تو پریشان کے باعث غلطی سے اس کا بائیں ہاتھ پکڑ کے بائیں طرف سے غسل شروع کرنے لگا۔ اچانک اس نوجوان نے اپنا بائیں ہاتھ کھینچ لیا۔ اور دایاں ہاتھ آگے کر دیا۔ میں نے کہا۔ بے شک! اے بیٹا! تو سچا ہے۔ اور غلطی میری ہے۔

(شرح الصدور ص ۸۶)

سبق۔ معلوم ہوا۔ کہ اللہ کے مقبول بندے مرنے کے بعد بھی زندہ رہتے ہیں۔ اور جو انہیں مردہ سمجھتے ہیں۔ یہ ان کی غلطی ہے۔ ایسے لوگ خود ہی مردہ ہوتے ہیں۔



## حکایت نمبر ۹۰۶

### کل کی بات

حضرت ابو یعقوب سوسی علیہ الرحمۃ فرماتے ہیں کہ میرا ایک مرید مکہ معظمہ میں میرے پاس آیا اور کہنے لگا۔ اے میرے استاد! میں کل ظہر کے وقت مرجاؤں گا۔ یہ ایک دینار لیجئے۔ آدھے دینار سے میرے کفن کا انتظام کرنا۔ اور آدھے سے قبر کھدوانے کا۔ دوسرا دن ہوا تو ظہر کے وقت میرے اس مرید نے کعبہ کا طواف کیا۔ اور پھر دوڑ جا کر لیٹ گیا۔ اور فوت ہو گیا۔ پھر میں جب اسے لحد میں اتارنے لگا۔ تو میں نے دیکھا کہ اس نے آنکھیں کھول دی ہیں۔ میں نے کہا۔ مرنے کے بعد زندگی؟ تو اس نے جواب دیا۔

أَنَا مُحِبٌّ وَكُلُّ مُحِبِّ اللَّهِ حَيٌّ

میں محب ہوں اور اللہ کا ہر محب

زندہ ہے۔ (شرح الصدور ص ۸۶)

سبق۔ معلوم ہوا۔ کہ اللہ کی محبت رکھنے والے مرتے نہیں۔ مرتے وہ ہیں۔ جو ان اللہ والوں کے بغض و عناد



میں جیتے ہیں۔ اور یہ بھی معلوم ہوا۔ کہ حضور صلی اللہ علیہ وسلم کے غلاموں کے غلاموں کو بھی یہ علم ہو جاتا ہے کہ کل کیا ہونا ہے۔ پھر خود آقا و مولیٰ حضور صلی اللہ علیہ وسلم کے لیے یوں کہتا کہ انھیں کل کی خبر نہ تھی۔ کتنی بڑی بے علمی اور جہالت کی دلیل ہے۔

## حکایت نمبر ۹۰۷

### حضرت عمیر کی کہانی

حضرت عمیر اپنے چند ساتھیوں سمیت عیسائیوں کی گرفت میں آگئے اور شاہ روم کے دربار میں پیش کیے گئے۔ شاہ روم نے حکم دیا کہ سب کو قتل کر دیا جائے۔ چنانچہ ایک ایک کر کے مسلمانوں کو قتل کر دیا گیا حضرت عمیر کی باری آئی۔ تو ایک پادری اٹھا اور اس نے شاہ روم کے ہاتھ چوم کر عرض کی۔ کہ اسے قتل نہ کیجئے۔ بلکہ میرے حوالے کر دیجئے۔ میں اسے اپنے دین میں لے آؤں گا۔ چنانچہ شاہ روم کے حکم سے عمیر اس پادری کے حوالے کر دیئے گئے۔ پادری حضرت عمیر کو گھر لایا اور اپنی نوجوان لڑکی کو ان کے سامنے بٹھا کر



کہنے لگا۔

”مملکت میں میری بہت بڑی عزت ہے  
میں تجھے بہت سا مال بھی دوں گا اور اپنی  
یہ لڑکی بھی تمہارے نکاح میں دے دوں  
گا۔ تم عیساٰں ہو جاؤ۔“

حضرت عمیر نے فرمایا۔ میں دنیا کی خاطر دین ہرگز  
نہ چھوڑوں گا۔ کچھ روز وہ پادری یہی لالچ دے دے  
کر حضرت عمیر کو بہکاتا رہا۔ اور کوشش کرتا رہا کہ  
عمیر اپنا دین چھوڑ دیں۔ مگر حضرت عمیر کا یہی جواب  
تھا۔ کہ عہ

یہ وہ نشہ نہیں جسے ترشی اتا دے

ایک رات پادری کی لڑکی نے حضرت عمیر کو ایک  
باغ میں بلایا۔ اور کہنے لگی۔ تم عیساٰں کیوں نہیں ہو جاتے  
حضرت عمیر بولے۔ میں مال دنیا اور عورت کی  
خاطر اپنی عاقبت کو ہرگز برباد نہیں کرنا چاہتا۔ لڑکی  
نے کہا۔ تو اپنا دو ٹوک فیصلہ سنا دو۔ کیا ہمارے  
پاس رہنا چاہتے ہو۔ یا اپنے وطن واپس جانا چاہتے ہو۔  
عمیر بولے! میں اپنے وطن جانا چاہتا ہوں۔ لڑکی بولی  
۔ تو اچھا میں تمہیں آزاد کرتی ہوں۔ اوپر دیکھو۔ وہ ستارہ



جو سامنے نظر آ رہا ہے۔ اس کی سیدھ میں نکل جاؤ۔  
 رات بھر سفر کرو۔ اور دن بھر کہیں چھپے رہنا۔ بس  
 وطن پہنچ جاؤ گے۔ چنانچہ اس نے کچھ  
 زاد راہ بھی دیا۔ اور حضرت عمیر کو آزاد کر دیا۔ حضرت  
 عمیر نے تین رات اپنا سفر جاری رکھا۔ اور چوتھے  
 روز آپ نے دیکھا کہ چند گھوڑے سوار انہی کی  
 طرف آ رہے ہیں۔ جب وہ قریب پہنچے۔ تو دیکھا  
 کہ یہ وہی ان کے ساتھی ہیں۔ جو کچھ روز پہلے شاہ  
 روم کے حکم سے شہید کر دیئے گئے تھے۔ وہ کہنے  
 لگے۔ تم عمیر ہو؟ یہ بولے ہاں عمیر ہوں۔ عمیر نے  
 پوچھا۔ کیا تمہیں قتل نہیں کر دیا گیا تھا۔ وہ بولے ہاں  
 ہمیں قتل کر دیا گیا تھا۔ اور ہم شہیدوں کے گروہ میں  
 داخل ہو گئے تھے۔ آج اللہ تعالیٰ نے شہدا کو اجازت  
 دی ہے کہ وہ حضرت عمر ابن عبد العزیز کے جنازہ  
 میں شرکت کریں۔ چنانچہ ہم وہاں جا رہے ہیں۔ پھر  
 ایک سوار نے عمیر کا ہاتھ پکڑ کر اٹھایا۔ اور اپنے  
 گھوڑے پر بٹھایا۔ اور پل بھر میں انہیں ان کی  
 منزل پر پہنچا دیا۔



سبق۔ اللہ کی راہ میں مرنے والے زندہ ہوتے ہیں۔ اور یہ بھی معلوم ہوا۔ کہ سچے مسلمان کسی دنیوی لالچ یا کسی عورت کی خاطر اپنا دین ماحق سے نہیں چھوڑ دیتے۔ اور ہزار لالچ کے باوجود وہ اپنے مسلک پر ڈٹے رہتے ہیں۔ اور یہ بھی معلوم ہوا۔ کہ حضرت عمر بن العزیز کی بہت بڑی شان ہے کہ ان کے جنازہ میں شہداء بھی شامل ہوئے۔

## حکایت نمبر ۹۰۸

### نصیحت

حضرت حسن بصری علیہ الرحمۃ اپنے شاگردوں کے ساتھ کہیں تشریف لے جا رہے تھے۔ راستے میں آپ نے ایک رئیس کو دیکھا۔ جو بڑے گرفتار اور شان و شوکت کے ساتھ اپنے غلاموں کے جلو میں گھوڑے پر بیٹھا ہوا جا رہا تھا۔ حضرت حسن بصری علیہ الرحمۃ نے اس سے پوچھا۔ کہاں جا رہے ہو۔ رئیس بولا۔ دربار بادشاہ میں جا رہا ہوں۔ حضرت نے فرمایا۔ تم نے لباس ناخرو پہنا ہے اور لباس کو



عطریات سے معطر کیا ہے۔ تاکہ تو دربار شاہی میں شرمندہ نہ ہو۔ حالاں کہ دربار شاہی واسے بھی تیری ہی مانند بشر ہیں۔ اب تو سوچ۔ کہ کل قیامت کے روز خدا تعالیٰ کے دربار شاہی میں جہاں بڑے بڑے انبیاء و اولیاء موجود ہوں گے۔ اپنے گناہوں کی میل سے کیا تو شرمندہ نہ ہوگا؟۔

رئیس کے دل پر اس بات کا اثر ہوا۔ پھر آپ نے پوچھا۔ تو نے اپنے گھوڑے پر کبھی اس کی ہمت سے زیادہ بوجھ لاداہے؟۔ رئیس نے کہا نہیں۔ آپ نے فرمایا۔ کہ گھوڑے پر تو تم رحم کرتے ہو۔ مگر اپنے نفس پر رحم نہیں کرتے۔ جس پر گناہوں کا بوجھ لاد رہے ہو۔ سو چو تو سہی اس کا انجام کیا ہوگا؟ رئیس یہ نصیحت سن کر گھوڑے سے اتر آیا۔ اور حضرت حسن کے ہاتھ پر بیعت کر کے محمد والا بن گیا۔

درۃ الناصحین ص ۲۲۴

سبق۔ اللہ والے اپنی نگاہ اور اپنے ارشادات سے انسان کی کایا پلٹ دیتے ہیں۔ اور یہ بھی معلوم ہوا۔ کہ انسان کو گناہوں سے بچنا چاہیے۔ اور کوئی ایسا کام نہیں کرنا چاہیے۔ جس سے کل قیامت کو شرمندہ



## حکایت نمبر ۹۰۹

### بے نماز

ایک شخص جنگل میں گزر رہا تھا۔ کہ اس کے ساتھ شیطان ہو گیا۔ اس شخص نے نہ تو نماز فجر پڑھی، نہ ظہر نہ عصر کی اور نہ ہی مغرب و عشاء کی۔ رات کو جب سونے کا وقت ہوا۔ تو شیطان نے اس سے کہا۔ کہ میں تم سے دور رہنا چاہتا ہوں۔ اس نے کہا۔ کیوں؟ تو شیطان بولا۔ اس لیے کہ میں نے صرف ایک سجدہ نہ کیا تھا۔ اور وہ بھی آرم (علیہ السلام) کو اور تو نے تو دن بھر میں کئی سجدے خدا ہی کو نہیں کیے۔ تو مجھے ڈر لگتا ہے کہ جب ایک سجدہ کے نہ کرنے سے مجھ پر لعنت کا عذاب بھیج دیا گیا ہے۔ تو تجھ پر اتنے سجدے چھوڑنے سے خدا جانے کیا دردناک عذاب نازل ہو۔ جس میں کہیں میں بھی مارا نہ جاؤں۔



سبق - نماز کا چھوڑنا بہت بڑا گناہ ہے۔ اور بے نمازی کو شیطان اپنے آپ سے بھی زیادہ بُرا سمجھتا ہے۔

## حکایت نمبر ۹۱

### گورہی میں لعل

ایک دفعہ مکہ معظمہ میں سخت قحط پڑا۔ لوگ نماز استسقاء کے لیے تین روز تک نکلتے رہے مگر مینہ نہ برسنا۔ حضرت عبداللہ بن مبارک رحمۃ اللہ علیہ فرماتے ہیں کہ میں نے جی میں سوچا کہ میں ان لوگوں سے علیحدہ ہو کر خدا تعالیٰ کی جناب میں دعا مانگوں۔ شاید خدا تعالیٰ میری ہی سن لے۔ اور رحم فرما کر مینہ برسا دے۔ چنانچہ میں شہر سے باہر نکلا۔ اور ایک غار میں چلا گیا۔ تھوڑی دیر ہوئی۔ تو دیکھا کہ وہاں ایک حبشی غلام آیا اور اس نے دو رکعت نماز پڑھی اور زمین پر سر رکھ کر اللہ تعالیٰ سے دعا مانگنے لگا۔ کہ اے خدا! تیرے ان نالواں بندوں نے تین روز تک نماز پڑھی اور



دعا مانگی۔ لیکن پانی نہ برسایا۔ پس مجھے قسم ہے تیری  
 عزت کی کہ میں اپنا سر نہ اٹھاؤں گا۔ جب تک تو  
 ہم لوگوں کو بارانِ رحمت سے سیراب نہ کرے  
 گا۔ حضرت عبداللہ بن مبارک فرماتے ہیں کہ اس  
 غلام نے ابھی سر نہ اٹھایا تھا کہ بارش ہونے لگی۔  
 اور خوب مینہ برسا۔ پھر اس نے اپنا سر زمین سے  
 اٹھایا اور چلا گیا۔ میں بھی اس کے پیچھے پیچھے چلا  
 گیا۔ یہاں تک کہ وہ غلام شہر میں پہنچا۔ اور ایک  
 مکان کے اندر چلا گیا۔ میں اس مکان کے دروازے  
 پر ٹھہر گیا۔ تھوڑی دیر کے بعد ایک شخص مکان سے  
 باہر نکلا۔ تو میں نے اس سے پوچھا۔ کہ یہ مکان کس  
 کا ہے؟ اس نے بتایا کہ فلاں آدمی کا۔ پھر میں  
 مکان کے اندر گیا۔ اور صاحب مکان سے کہا۔ کہ  
 میں ایک غلام مول لینا چاہتا ہوں۔ مالک مکان نے  
 ایک غلام مجھے دکھایا۔ میں نے کہا۔ اگر کوئی اور ہو  
 تو دکھائیے۔ اس نے کہا۔ ہاں ایک اور غلام بھی ہے  
 مگر وہ تمہارے کام کا نہیں۔ میں نے کہا۔ کہ کیوں؟  
 تو وہ بولا کہ وہ کاہل اور سست ہے۔ میں نے  
 کہا۔ خیر آپ لے آئیے۔ چنانچہ وہ اس غلام کو



لے آئے۔ جس کے پیچھے پیچھے میں یہاں پہنچا تھا۔ میں نے کہا۔ کہ ہاں میں اسی کو خریدنا چاہتا ہوں۔ آپ کتنے داموں پر بیچیں گے۔ وہ بولا۔ کہ میں نے تو اسے بیس دینار کو خریدا ہے۔ مگر تم دس دینار دے دو۔ میں نے کہا۔ میں اس کے بیس دینار ہی دیتا ہوں چنانچہ میں نے بیس دینار نکال کر دے دیئے اور غلام کو ساتھ لے آیا۔ غلام نے مجھ سے کہا۔ اے عبداللہ بن مبارک! تم نے مجھے کیوں خریدا۔ میں تمہاری خدمت نہ کر سکوں گا۔ میں نے کہا۔ تم نے میرا نام کیسے جان لیا۔ تو وہ بولا۔ کہ درست درست کو پہچانتا ہے۔ پھر میں اسے گھر لے آیا۔ تو اس نے کہا۔ میں وضو کرنا چاہتا ہوں۔ میں نے لٹا پانی کا دیا۔ اس نے وضو کیا۔ اور نماز پڑھی۔ اور سجدہ کیا۔ میں نے قریب ہو کر سنا تو وہ سجدہ میں کہہ رہا تھا۔

يَا صَاحِبَ السِّرَاتِ السِّرِّ قَدْ ظَهَرَ  
 وَلَا أُرِيدُ حَيَاتِي بَعْدَ مَا اسْتَهَمْتُ  
 خدایا تری ذات ہے راز دار  
 مرا راز جب ہو چکا آشکار



مجھے زندگی سے نہیں اور کام  
 تو جلدی سے میرا کراب اختتام  
 پھر وہ چپکا ہو گیا۔ میں نے جو اسے ہلایا۔ تو  
 دیکھا کہ وہ وصال پا چکا ہے۔ پس میں نے اس کی  
 تجہیز و تکفین کی اور دفن کر دیا۔ رات کو خواب  
 میں حضور صلی اللہ علیہ وسلم کو دیکھا۔ آپ نے  
 فرمایا۔ جزاک اللہ! تم نے میرے چاہنے والے کے  
 حق میں احسان کیا۔

(روثق المجالس ص ۲۷)

**سبق۔** بہت سے اللہ کے مقبول بندے اس  
 حال میں بھی رہتے ہیں۔ کہ لوگ انہیں اپنی کم فہمی  
 کے باعث پہچان نہیں سکتے۔ اور انہیں قابل اعتنا  
 نہیں جانتے۔ حالانکہ وہ خدا کے مقبول اور  
 ایسے مستجاب الدعاء ہوتے ہیں کہ مسجد سے میں سر  
 ڈال کر جو چاہیں۔ اپنے اللہ سے منوالیں اور یہ  
 بھی معلوم ہوا۔ کہ اللہ تعالیٰ اپنے مقبول بندوں  
 کی طفیل عوام کو اپنی رحمت سے نوازتا ہے اور یہ  
 بھی معلوم ہوا۔ کہ اللہ والوں سے کوئی بات چھپی  
 نہیں رہتی۔ اور یہ بھی معلوم ہوا۔ کہ اللہ والوں کی



خدمت کرنے سے رسول اللہ صلی اللہ علیہ وسلم خوش ہوتے ہیں۔

## حکایت نمبر ۹۱۱

### بوڑھا یہودی

حضرت عبداللہ تستری رحمۃ اللہ علیہ کا وصال ہو گیا۔ تو لوگ بڑی کثرت کے ساتھ ان کے جنازہ میں شریک ہوئے۔ شہر میں ایک بوڑھا یہودی تھا۔ اس نے شور و غل سنا تو باہر نکلا۔ تاکہ دیکھے کہ یہ شور کیسا ہے۔ جب باہر نکلا۔ تو اس نے ایک عجیب منظر دیکھا۔ اور پھر لوگوں سے پکار کر کہنے لگا۔ اے حاضرین! ذرا اوپر بھی دیکھو۔ کہ کیا نظارہ ہے۔ لوگوں نے کہا کہ اوپر کیا ہے۔ وہ بولا۔ کہ میں دیکھ رہا ہوں کہ آسمان پر سے بھی ایک قوم اتر رہی ہے۔ اور اس جنازے سے برکت حاصل کر رہی ہے۔ پھر بولا۔ لوگو! گواہ رہو۔ میں مسلمان ہوتا ہوں۔ پھر وہ کلمہ پڑھ کر مسلمان ہو گیا۔



سبق۔ اللہ والوں کی موت بھی لوگوں کے لیے رحمت ہوتی ہے۔ اور ایک ایسے بھی ہوتے ہیں۔ جن کی زندگی بھی لوگوں کے لیے مصیبت ہوتی ہے۔ پھر ان اللہ والوں کی مثل کوئی کیسے ہو سکتا ہے؟

## حکایت نمبر ۹۱۲

### دعا قبول کیوں نہیں ہوتی

حضرت شفیق بلخی رحمۃ اللہ علیہ فرماتے ہیں۔ کہ ایک روز حضرت ابراہیم بن ادہم بصرے کے بازار سے گزر رہے تھے۔ تو لوگوں نے آپ کی خدمت میں حاضر ہو کر عرض کی۔ کہ حضور! قرآن میں خدا تعالیٰ نے فرمایا ہے کہ ”تم مجھ سے دعا مانگو میں قبول کروں گا۔“ اور ہم ایک مدت تک دعا مانگتے رہے ہیں۔ مگر قبول نہیں ہوتی۔ اس کی کیا وجہ ہے؟ حضرت ابراہیم بن ادہم نے جواب دیا کہ اے لوگو! تمہارے دل دس چیزوں سے مردہ ہو گئے ہیں۔ پھر تمہاری دعا کیسے قبول ہو۔ تفصیل سنو!

(۱) تم نے خدا کو پہچانا مگر اس کی معرفت کا حق ادا



نہ کیا۔

(۲) تم نے قرآن پڑھا مگر اس پر عمل نہ کیا۔

(۳) تم نے محبتِ رسول کا دعویٰ کیا۔ مگر ان کی سنت پر عمل نہ کیا۔

(۴) تم نے عداوتِ شیطان کا دعویٰ کیا۔ مگر اس کی مخالفت نہ کی۔

(۵) تم نے جنت کو چاہا۔ مگر اس میں دخول کے لیے عمل نہ کیا۔

(۶) تم نے جہنم سے پناہ مانگی۔ مگر خود ہی اپنے نفس کو اس میں ڈال دیا۔

(۷) تم نے موت کو حق جانا۔ مگر اس کے لیے تیاری نہ کی۔

(۸) تم نے بھائیوں کی عیب جوئی کی۔ مگر اپنے عیب نہ دیکھے۔

(۹) تم نے اللہ کی نعمتیں کھائیں۔ مگر اس کا شکر ادا نہ کیا۔

(۱۰) تم نے مردوں کو دفن کیا مگر عبرت حاصل نہ کی۔

(درة الناصحین ص ۱۲۵)

سبق۔ اپنے ظاہر و باطن کو پاک اور صاف ستھرا کر کے



اور زبان کو اللہ کی یاد سے معطر کر کے جو دعا بھی مانگی جائے۔ قبول ہوتی ہے اور اگر کوئی ہماری دعا قبول نہ ہو تو یہ ہمارا قصور ہے۔

## حکایت نمبر ۹۱۳

### ابو الوفاء

ایک بزرگ فرماتے ہیں۔ کہ میں مکہ معظمہ میں مقیم تھا۔ کہ ایک بیٹی حاجی اپنے ایک رفیق کے ساتھ میرے پاس آیا اور کچھ ہدیہ پیش کر کے کہنے لگا کہ میرے اس رفیق سے ایک عجیب قصہ سنیے۔ پھر اس نے اپنے ساتھی سے کہا۔ کہ پورا واقعہ سناؤ۔ تو اس نے بتایا۔ کہ میں صنعاء سے ایک قافلہ کے ساتھ حج کے لیے نکلا۔ تو ایک شخص نے مجھ سے کہا کہ جب تم مدینہ منورہ پہنچو۔ اور حضور صلی اللہ علیہ وسلم کی بارگاہ عالیہ میں حاضری دو۔ تو حضور کی بارگاہ میں میرا بھی سلام عرض کرنا۔ اور حضور کے ساتھیوں ابو بکر صدیق و عمر فاروق رضی اللہ عنہما کی خدمت میں بھی میرا سلام عرض کرنا۔ پھر جب میں مدینہ منورہ پہنچا اور بارگاہ



رسالتِ مآب کی حاضری سے مشرف ہوا تو اس شخص کا سلام عرض کرنا بھول گیا۔ حتیٰ کہ ہمارا قافلہ مکہ معظمہ کے ارادہ سے روانہ ہوا۔ اور ہم ذوالحلیفہ پہنچ گئے۔ تاکہ احرام باندھ لیں۔ اس وقت مجھے یاد آیا کہ اس شخص کا سلام تو میں نے عرض کیا ہی نہیں۔ چنانچہ میں نے اپنے ساتھیوں سے کہا۔ میں واپس مدینہ منورہ جا رہا ہوں۔ میری واپسی تک میرے سامان کا خیال رکھنا۔ ساتھیوں نے کہا۔ کہ قافلہ تو چلنے والا ہے ہمیں ڈر ہے کہ تم وقت پر واپس نہ آ سکو گے۔ میں نے کہا تو اچھا میرا سامان تم لیتے جانا۔ میں آ جاؤں گا۔ یہ کہہ کر میں واپس مدینہ منورہ آیا اور حضور صلی اللہ علیہ وسلم کی بارگاہ عالیہ میں حاضر ہو کر حضور علیہ السلام اور حضرت صدیق و حضرت عمر رضی اللہ عنہما کی بارگاہ میں اس شخص کا سلام عرض کیا۔ اتنے میں رات ہو گئی۔ اور میں نے اپنے ساتھیوں کے متعلق دریافت کیا۔ تو پتہ چلا کہ وہ چلے گئے ہیں۔ میں واپس مسجد نبوی شریف میں آ گیا اور دل میں کہا۔ کہ کسی دوسرے قافلہ کے ساتھ چلا جاؤں گا شب کو سویا۔ تو آخر شب کو خواب میں دیکھا کہ حضور صلی اللہ علیہ وسلم۔ صدیق اکبر اور فاروق اعظم رضی اللہ عنہما کی



معیت میں تشریف لائے ہیں۔ صدیق و فاروق دونوں نے حضور صلی اللہ علیہ وسلم سے کہا۔ یا رسول اللہ! یہ ہے وہ شخص۔ حضور میری طرف متوجہ ہوئے۔ اور مجھ سے فرمایا۔ ”ابوالوفاء“۔ میں نے عرض کیا۔ حضور! میری کنیت ابوالوفاء نہیں۔ ابوالعباس ہے۔ فرمایا نہیں۔ تم ابوالوفاء ہو۔ اور پھر میرا ہاتھ پکڑ کر مجھے اٹھا کے مکہ معظمہ کی مسجد حرام میں بٹھا دیا۔ میں جاگا تو مکہ معظمہ کی مسجد میں تھا۔ پھر میں آٹھ دن ٹھہرا رہا۔ تو آٹھ دن کے بعد میرے قافلے والے مکہ معظمہ پہنچے۔

(روض الریاحین ص ۱۸۱)

**سبق**۔ ایک مسلمان کے لیے سب سے بڑی سعادت یہ ہے کہ اُسے سرور عالم صلی اللہ علیہ وسلم کی بارگاہِ عالیہ میں حاضری کا شرف حاصل ہو۔ اور اگر خود حاضر نہ ہو سکے تو کسی خورش نصیب حاضر ہونے والے کے ذریعے سے اپنا سلام ہی پہنچ جائے اور یہ بھی معلوم ہوا۔ کہ ہمارے حضور صلی اللہ علیہ وسلم امت کے اعمال اور افعال سے آج بھی باخبر ہیں۔ اور جو مسلمان اپنے مسلمان بھائی سے کیا ہوا وعدہ پورا کرتا ہے۔ حضور اس پر بہت خوش ہوتے ہیں۔ اور یہ بھی معلوم ہوا کہ



حضور جس کی دستگیری فرمائیں اسے ایک پل میں منزل مقصود تک پہنچا دیتے ہیں۔ اور یہ بھی معلوم ہوا کہ جو ذاتِ گرامی صلی اللہ علیہ وسلم اپنے ایک غلام کا ہاتھ پکڑ کر پل بھر میں اسے مدینہ منورہ سے مکہ معظمہ پہنچا سکتی ہے۔ وہ ذاتِ پاک خود کیوں پل بھر میں فرش سے عرش تک نہیں جا سکتی؟ اور یہ بھی معلوم ہوا کہ صدیق و فاروق رضی اللہ عنہما دربارِ رسالت کے دو بڑے وزیر ہیں۔ جو ہر وقت سلطانِ دو عالم صلی اللہ علیہ وسلم کے ساتھ ساتھ رہتے ہیں۔

## حکایت نمبر ۹۱۲

### تین دعائیں

حضرت عباس رضی اللہ عنہ سے مروی ہے۔ کہ بنی اسرائیل میں ایک شخص تھا۔ جس کا نام سنوس تھا۔ اسے حکم ہوا۔ کہ تین دعائیں تیری قبول ہوں گی جو مانگنا ہو مانگ لو۔ اس نے اپنی عورت کے لیے دعا کی۔ کہ وہ خوبصورت ہو جائے۔ دعا قبول ہو گئی۔ اور اس کی عورت تمام بنی اسرائیل کی عورتوں سے



خوبصورت ہو گئی۔ عورت نے اپنا حسن و جمال دیکھا تو غرور میں آگئی اور شوہر کو سستانے لگی۔ شوہر نے تنگ آکر ایک دن خفا ہو کر اسے کہا۔ خدا تجھے کتیا بنانا دے۔ عورت اسی وقت کتیا بن گئی۔ بیٹوں نے ماں کا کتیا بن جانا دیکھا تو انہوں نے اپنے باپ سے سفارش کی تو اس نے پھر تیسری دعا کی کہ الہی! اسے اپنی اصلی صورت پر کر دے۔ چنانچہ عورت پھر اپنی اصلی صورت پر جو کہ اس کی تھی۔ ہو گئی اور شوہر کی تینوں دعائیں مفت ضائع ہو گئیں۔

راحمن الوعایلہ علیحضرت ص ۴۵

سبق۔ خدا تعالیٰ جس حال میں رکھے۔ اس پر صابر و شاکر رہنا چاہیے اور یہ بھی معلوم ہوا کہ اس دنیا کا حسن و جمال انسان کے لیے وجہ وبال بھی بن جاتا ہے اس لیے زیادہ تر فکر اپنی عاقبت کی کرنی چاہیے۔

## حکایت نمبر ۹۱۵

خوشبو والا

بصرہ میں ایک بزرگ تھے۔ جو مسکی کے نام سے



مشہور تھے۔ مسک خوشبو کو کہتے ہیں۔ اور مسکی کا معنی ہے۔ "خوشبو والا"۔ یہ بزرگ اس قدر خوشبو رکھتے تھے کہ جس راستے سے گزر جاتے۔ راستے مہک اٹھتے۔ اور جب مسجد میں تشریف لاتے تو ان کی خوشبو سے سب کو پتہ چل جاتا کہ حضرت مسکی تشریف لے آئے ہیں۔ راوی فرماتے ہیں۔ کہ میں ان کی خوشبو کا راز معلوم کرنے کے لیے ایک رات ان کے ہاں ٹھہرا۔ اور ان سے کہا۔ کہ آپ کے بدن سے جو اس قدر خوشبو آتی ہے۔ معلوم ہوتا ہے کہ آپ روزانہ کافی خرچ کر کے خوشبو خریدتے ہیں اور اپنے بدن اور کپڑوں پر مل لیتے ہیں۔ انہوں نے جواب دیا۔ نہیں یہ بات نہیں۔ میں نے آج تک نہ کبھی خوشبو خریدی ہے اور نہ ہی بدن یا کپڑوں پر ملی ہے۔ میں نے کہا تو پھر اس خوشبو کا راز کیا ہے؟ تو بولے۔ لو میں بتا دیتا ہوں۔ ممکن ہے میرے مرنے کے بعد تم مجھے دعائے خیر سے یاد کرو۔ بات یہ ہے کہ میں بغداد کا رہنے والا ہوں میرے والد نے میری بڑی اچھی تربیت فرمائی۔ میں بڑا خوبصورت تھا۔ اور صاحبِ شرم و جبا بھی۔ میرے والد نے مجھے ایک بزاز کی دکان پر بٹھا دیا۔ اس دکان پر



میں دن بھر بیٹھا رہتا۔ اور دکان کا کام کرتا تھا۔ ایک روز ایک بڑھیا دکان پر آئی۔ اور کچھ قیمتی کپڑے نکلوائے اور پھر صاحب دکان سے کہنے لگی کہ ان کپڑوں کو میں اپنے ساتھ گھر لے جاتی ہوں۔ اس لڑکے کو میرے ساتھ بیچ دیجئے۔ جو کپڑے پسند آگئے۔ رکھ لیے جائیں گے اور ان کی قیمت اس لڑکے کے ساتھ بیچ دی جائے گی۔ چنانچہ ماںک دکان کے کہنے سے میں اس بڑھیا کے ساتھ چل دیا۔ بڑھیا مجھے ایک عظیم الشان مکان میں لے گئی۔ جس میں بہت سے مرد اور عورتیں ملازم تھیں۔ پھر اس نے مکان کے اندر ایک خوبصورت کمرہ میں مجھے بیٹھا دیا۔ یہ کمرہ بڑا مزین اور آراستہ تھا۔ محفوظی دیر کے بعد ایک نوجوان عورت اس کمرے میں آگئی۔ جو میرے پاس بیٹھ گئی اور مجھ سے لپٹ گئی۔ میں ڈر گیا۔ اور پیچھے ہٹ کر اس سے کہا۔ کہ خدا سے ڈرو۔ اس نے کہا۔ دیکھو میری بات مانو اور جو چاہو مجھ سے لو۔ میں تمہیں ہرگز جانے نہ دوں گی۔ میں نے کہا۔ مجھے بیت الخلاء جانے کی حاجت ہے۔ پہلے وہاں سے ہو آؤں۔ اس نے اپنی باندی کو بلایا۔ اور کہا۔ انہیں بیت الخلاء لے جاؤ۔ چنانچہ



مجھے وہاں سے جا یا گیا۔ میں نے اپنی رہائی کے لیے یہ صورت اختیار کی کہ جتنی نجاست کھٹی اپنے منہ، ہاتھ اور سارے بدن اور کپڑوں پر مل لی۔ اور جب باہر نکلا تو اس باندی نے مجھے اس حال میں دیکھا۔ تو پاگل پاگل کہہ کر وہاں سے بھاگی اور پھر جب اس میری عاشق نے مجھے دیکھا تو وہ بھی بھاگی اور میں اسی حال میں وہاں سے نکلا اور ایک باغ میں پہنچ کر اپنا بدن اور کپڑے صاف کیے اور گھر واپس آ گیا۔ اور جب رات کو سویا تو خواب میں دیکھا کہ کوئی آیا ہے جس نے اپنا ہاتھ میرے چہرے اور بدن پر پھیرا اور کہا۔ جانتے ہو میں کون ہوں؟ میں جبریل ہوں۔ میری آنکھ کھلی تو میرے سارے بدن اور کپڑوں سے خوشبو آ رہی تھی۔ جو آج تک قائم ہے اور یہ سب حضرت جبریل علیہ السلام کے ہاتھ کی برکت ہے۔

(روض الریاحین ص ۱۸۹)

**سبق**۔ اللہ تعالیٰ سے ڈر کر گناہوں سے بچنا بہت بڑی ہمت کا کام ہے اور اس سے بڑا اچھا نتیجہ نکلتا ہے۔ اور جو اللہ والے ہیں۔ وہ اُخروی ذلت و رسوائی سے بچنے کے لیے اس دنیا کی ذلت و رسوائی کی کچھ پروا



نہیں کرتے اور یہ بھی معلوم ہوا۔ کہ گناہوں کی میل و نجاست سے بچنے والے کی روح بھی پاک و صاف ہوتی جاتی ہے اور اس کا جسم و لباس بھی پاکیزہ و صاف رہتا ہے اور یہ بھی معلوم ہوا کہ جس طرح گناہ سے بچنے کے لیے اپنے جسم کو تھوڑی دیر کے لیے

غلاظت میں ملوث کر کے عمر بھر کے لیے خوشبو حاصل کر لی گئی۔ اسی طرح اس دنیاٹے فانی میں تھوڑی دیر کی لذت پانے کے لیے اپنے آپ کو عیش و عشرت میں ڈال کر قیامت کی لمبی مصیبت مول لے ل جاتی ہے جو بہت بڑی حماقت ہے۔ اور یہ بھی معلوم ہوا کہ جبریل جو ہمارے حضور صلی اللہ علیہ وسلم کا خادم ہے۔ اس کے ہاتھ خواب میں بھی لگ جانے سے خوشبو پیدا ہو گئی تو خود حضور سرور عالم صلی اللہ علیہ وسلم کے بدن النور اور لباس اطہر کی لطافت و نطافت اور مہک کا کیا عالم ہوگا؟ اور کیوں نہ اعلیٰ حضرت کے اس شعر کے مطابق یہ سماں بندھتا ہوگا۔

ان کی مہک نے دل کے غنچے کھلا دیئے ہیں  
جس راہ چل دیئے ہیں کوچے بسا دیئے ہیں



## حکایت نمبر ۹۱۶

### مقبول لکڑہارا

حضرت عبدالواحد ابن زید رحمۃ اللہ علیہ فرماتے ہیں۔ میں اور حضرت ایوب سختیانی دونوں کہیں جا رہے تھے کہ شام کے راستے میں ایک لکڑہارا دیکھا۔ جو لکڑیوں کا کٹھا اٹھائے آ رہا تھا۔ میں نے اس لکڑہارے سے کہا۔ میاں لکڑہارے! مَنْ رَبُّكَ تمہارا رب کون ہے؟ ہم نے اسے ایک عام آدمی سمجھا تھا۔ مگر میرے اس سوال پر وہ بولا۔ آپ مجھ سے یہ بات پوچھ رہے ہیں؟ لو میں بتاتا ہوں۔ میرا رب کون ہے؟ اس نے اپنا سر آسمان کی طرف اٹھا کر کہا۔

إِلٰهِيْ! حَوَّلِ هٰذَا الْحَطْبَ ذَهَبًا

الہی! اس لکڑیوں کے گٹھے کو سونا بنا دے

ہم نے دیکھا کہ اس کی تمام لکڑیاں سونا بن چکی ہیں۔ پھر اس نے ہماری طرف دیکھ کر کہا۔ تم نے یہ بات دیکھ لی؟ ہم نے کہا۔ ہاں دیکھ لی۔ اس نے پھر کہا۔



اللَّهُمَّ رَدِّدْ حَطْبًا

الہی! انھیں پھر لکڑیاں بنا دے

ہم نے دیکھا۔ وہ پھر لکڑیاں بن گئیں۔

اس نے کہا۔ میرا رب وہ ہے جس نے یہ کام کر

دکھایا۔ (روض الریاحین ص ۱۹۴)

سبق۔ اللہ والے بڑی شان کے مالک ہیں وہ اللہ

کی مانتے ہیں۔ اللہ ان کی مانتا ہے اور یہ بھی معلوم ہوا کہ

کئی اللہ والے دو گودڑی میں لعل کے مطابق مساکین کے

لباس میں بھی ہوتے ہیں۔ اس لیے کسی کو حقارت سے نہیں

دیکھنا چاہیے۔ ع

توجہ دانی کہ دریں گرو سوارے باشد

## حکایت نمبر ۹۱۷

### کمال تقویٰ

حضرت شبلی رحمۃ اللہ علیہ ایک عالم نحر کے پاس  
علم نحر سیکھنے کے لیے گئے۔ استاد نے کہا کیسے ضرب زید  
زید نے عمر کو مارا۔ حضرت شبلی بولے کیا در حقیقت  
زید نے عمر کو مارا ہے؟ استاد نے کہا۔ دراصل ایسا تو نہیں



ہے۔ ہاں ایک مثال کے طور پر جملہ بیان کیا جاتا ہے۔  
شبلی فرمانے لگے کہ جس علم کی بسم اللہ جھوٹ پر مبنی  
ہو۔ میں اس علم کو سیکھنا نہیں چاہتا۔

(نزدہتہ المجالس ص ۲۶۸)

سبق۔ اللہ والے بڑے منقہی اور محتاط ہوتے ہیں اور  
کوئی ایسی بات نہیں کرتے جو جھوٹ کے مشابہ بھی ہو۔  
اور یہ ان کا کمال تقویٰ ہوتا ہے۔

## حکایت نمبر ۹۱۸

### بڑا دروازہ

ایک سائل نے کسی امیر آدمی کے دروازے پر  
سوال کیا۔ دروازہ بہت بڑا تھا مگر امیر آدمی نے  
تھوڑی سی بھیک دے کر سائل کو رخصت کر دیا۔  
اگلے روز سائل ایک کلہاڑی سے کر واؤد ہوا۔ اور  
دروازے کے گرانے کا ارادہ کرنے لگا۔ لوگوں نے  
اس کا سبب پوچھا تو بولا کہ یا دروازہ عطیہ کے موافق ہونا  
چاہیے یا عطیہ دروازے کے موافق۔

(نزدہتہ المجالس ص ۲۹۰)



سبق۔ اللہ تعالیٰ کا دروازہ رحمت سب دروازوں سے بڑا اور واہ ہے اس لیے ہم گناہ گاروں کو اس امر کی امید ہے کہ خدا تعالیٰ اپنے اس دروازہ رحمت سے ہم گناہ گاروں کو مایوس نہ لوٹائے گا۔ اور اپنی رحمت کے موافق ہمیں بھیک دے گا۔

## حکایت نمبر ۹۱۹

### دل اور زبان

حضرت لقمان سے ایک روز ان کے آقا نے کہا۔ کہ آج ایک بکری ذبح کرو۔ اور جو چیز اس کی سب سے زیادہ بری ہو۔ وہ میرے پاس لاؤ۔ حضرت لقمان نے بکری ذبح کی۔ اور اس کے دل اور زبان کو آقا کے سامنے پیش کر دیا۔

دوسرے روز ان کے آقا نے پھر کہا۔ کہ آج بھی ایک بکری ذبح کرو اور جو چیز اس کی سب سے زیادہ اچھی ہو۔ وہ لے آؤ۔ حضرت لقمان نے ایک بکری ذبح کی۔ اور آقا کے سامنے پھر بھی دل اور زبان ہی کو پیش کر دیا۔ آقا نے وجہ دریافت کی۔



تو بولے۔

”یہ دونوں چیزیں بدترین بھی ہیں اور بہترین بھی  
اگر یہ بگڑ جائیں۔ تو ان سے زیادہ بری چیز اور کوئی  
نہیں اور اگر یہ سنور جائیں۔ تو ان سے زیادہ اچھی چیز  
اور کوئی نہیں۔“ (معنی الواعظیں ص ۱۱۸)

**سبق۔** دل اور زبان۔ ان دونوں کو اپنے قابو میں  
رکھنا چاہیے۔ کیونکہ برائی کے منبع یہی ہیں۔ اگر یہ بگڑ  
گئے تو ہلاکت ہی ہلاکت ہے اور اگر یہ سنور گئے تو برکت  
ہی برکت ہے۔ حضور صلی اللہ علیہ وسلم کا دل کے متعلق  
ارشاد ہے کہ بدن کا یہ ٹکڑا بڑی اہمیت رکھتا ہے۔  
اگر یہ بگڑ جائے تو سارا بدن ہی بگڑ جاتا ہے اور اگر  
یہ سنور جائے تو سارا بدن ہی سنور جاتا ہے اور زبان  
کے متعلق ارشاد فرمایا۔ کہ جو اس کی مجھے ضمانت  
دے یعنی اسے قابو میں رکھنے کی اور غیر شرعی  
گفتگو سے اسے باز رکھنے کی مجھے ضمانت دے۔ تو  
میں اسے جنت کی ضمانت دیتا ہوں۔ پس ہمیں  
دل اور زبان کی طرف نگاہ رکھنی چاہیے اور انہیں  
اچھا بنانا چاہیے۔



## حکایت نمبر ۹۲۰

### فیصلہ

ایک سوداگر کی تھیلی جس میں چار سو دینار تھے۔  
 گم ہو گئی۔ اس نے ڈھول پٹوا کر اعلان کیا کہ اس  
 طرح کی تھیلی گم ہو گئی ہے جس شخص کو مل جائے وہ  
 لے آئے تو اُسے دو سو دینار انعام دیا جائے گا۔  
 اتفاقاً یہ تھیلی ایک غریب شخص کو مل گئی۔ وہ اُسے  
 لے کر مالک کے پاس انعام کی اُمید میں پہنچ گیا۔  
 لیکن سوداگر اپنی تھیلی کو دیکھ کر بد نیت ہو گیا اور  
 اس غریب آدمی سے کہنے لگا۔ ”اس تھیلی میں نہایت  
 قیمتی موتی بھی تھے۔ کیا وہ بھی اس کے اندر ہیں؟“ وہ  
 آدمی بڑا گھبرایا اور سمجھ گیا۔ کہ یہ اب دھوکا کر رہا  
 ہے۔ اور انعام نہ دینے کے لیے جھوٹ بولنے لگا  
 ہے۔ اب ان دونوں میں جھگڑا شروع ہو گیا۔ آخر یہ  
 دونوں لڑتے لڑتے ہوئے فیصلہ کے لیے قاضی کے پاس  
 پہنچے۔

قاضی نے اس غریب آدمی سے موتیوں کے بارے میں



پوچھا۔ تو وہ قسم کھا کر کہنے لگا۔ کہ تھیلی میں مجھے دیناروں کے سوا اور کوئی چیز نہیں ملے۔

اب قاضی نے سوداگر سے پوچھا۔ کہ بتاؤ وہ موتی کیسے تھے؟ تو سوداگر نے الٹی سیدھی باتیں کیں۔ کچھ صحیح نہ بتا سکا۔ قاضی نے سمجھ لیا۔ کہ یہ جھوٹ بول رہا ہے۔ اور جھوٹ سے مقصد اس کا یہ ہے کہ اپنے اعلان کے مطابق اسے انعام نہ دینا پڑے۔

قاضی نے کہا۔ کہ میرا فیصلہ سنو!

وہ اے سوداگر! تمہارا دعویٰ ہے کہ میری تھیلی گم ہو گئی۔ جس میں دینار تھے اور موتی بھی تھے اور وہ موتی ایسے تھے اور یہ آدمی جو تھیلی لایا ہے اس میں کوئی موتی نہیں ہے لہذا میں اس نتیجہ پہ پہنچا ہوں کہ یہ تھیلی تمہاری ہے ہی نہیں۔ لہذا تم اپنی گم شدہ تھیلی کے لیے پھر سے اعلان کراؤ۔ ممکن ہے۔ تمہاری گم شدہ تھیلی تمہیں پھر مل جائے۔ اور تم کامران و بامراد بن جاؤ۔ بہر حال یہ تھیلی تمہاری نہیں ہے پھر قاضی نے اس غریب آدمی سے مخاطب ہو کر کہا۔

وہ یہ تھیلی چالیس روز تک احتیاط سے رکھو۔ اگر اس کا







چنانچہ ایسا ہی ہوا۔ یہ خبر خلیفہ ہارون رشید کو پہنچی تو  
امام کساٹی کو بلایا۔ جب وہ آگئے۔ تو پوچھا۔

سب سے زیادہ معزز کون شخص ہے؟  
کساٹی نے جواب دیا۔ کہ

امیر المؤمنین سے زیادہ معزز کون ہو سکتا ہے؟  
خلیفہ نے کہا۔

نہیں سب سے زیادہ معزز وہ ہے۔ جس کے لیے  
ولی عہد سلطنت اور اس کا بھائی اس پر جھگڑیں۔ کہ کون جوتا  
پہلے اٹھائے۔

امام کساٹی گھبرا گئے۔ سمجھے کہ شاید خلیفہ اسی بات پر  
برہم ہے۔ ہارون رشید سمجھ گیا اور کہنے لگا۔  
وہ اگر آپ میرے لڑکوں کو اس سے منع کرتے تو  
میں خفا ہوتا۔ مگر اب میں خوش ہوں کہ اس فعل سے  
میرے لڑکوں کی عزت اور شرف میں کمی نہیں ہوئی۔ بلکہ  
ان کا جوہر اور نمایاں ہو گیا۔ اور ان کے کردار کا شرف  
ظاہر ہو گیا۔ پھر خلیفہ نے اس حسنِ تادیب پر کساٹی کو  
دس ہزار درہم انعام کے عطا کیے۔

(روایات و حکایات ص ۱۵۵)

سبق۔ علم کی دولت سب سے بڑی دولت ہے۔ جو



عزت و عظمت علم سے حاصل ہوتی ہے۔ وہ مالِ دنیا یا کسی دُنیوی عہدے سے نہیں ملتی۔ اور یہ بھی معلوم ہوا کہ پہلے زمانہ کے مسلمان حاکم بڑے علم نواز اور علماء کے قدر دان تھے۔ اور ان کے بچوں کے دلوں میں بھی اہل علم کی قدر و منزلت اور ان کا ادب و احترام موجود تھا۔

## حکایت نمبر ۹۲۲

### فقیر

ایک فقیر مصر کی جامع مسجد کے دروازے پر بیٹھا بھیک مانگ رہا تھا۔ کچھ دولت مند لوگ ادھر سے گزرے اس نے سوال کیا۔ مگر کچھ نہ ملا۔

ان لوگوں میں سے ایک کی جیب سے ایک تھیلی گر پڑی۔ جس میں پانچ سو دینار تھے۔ ان کے جانے کے بعد فقیر کی نظر پڑی۔ اس نے اٹھا کر رکھ لی۔ اتنے میں تھیلی کا مالک آیا۔ اور فقیر سے پوچھنے لگا۔ وہ یہاں میری ایک تھیلی رہ گئی ہے۔ اس میں پانچ سو دینار تھے۔ تجھے تو نہیں ملی؟



فقیر نے کہا — مل ہے — اور پھر اس نے وہ  
تھیلی پیش کر دی۔

وہ شخص بہت خوش ہوا۔ اور کہنے لگا۔ میں پندرہ دینار  
تجھے انعام دیتا ہوں۔

فقیر نے کہا۔ میں ہرگز نہ لوں گا۔ کیونکہ میں نے آپ  
سے ایک چیز بطور احسان کے مانگی تھی۔ لیکن اب اگر کچھ  
قبول کر لوں۔ تو اس کے یہ معنی ہوئے۔ کہ دین دے کر  
دنیا لے لوں۔“ (روایات و حکایات ص ۲۲۸)

سبق۔ پہلے زمانے کے مسلمان فقیر بھی دیا سنتا  
تھے۔ اور دین کو دنیا پر ہر حال میں مقدم رکھتے  
تھے۔ اور آج کل کے اکثر امیر بھی اس وصف سے  
خالی ہیں۔

## حکایت نمبر ۹۲۳

### شراب

ایک بادشاہ بیٹھا ہوا شراب پی رہا تھا۔ اسی دوران  
میں ایک زاہد و متقی شخص بھی آگیا۔ جو بڑا خدا ترس  
اور پرمیتر گار آدمی تھا۔ بادشاہ نے شراب کا



ایک جام اس زاہد کے سامنے بھی رکھا۔ اور کہا تم بھی پیو۔ اس شخص نے جام شراب قبول کرنے سے انکار کر دیا۔ بادشاہ نے کہا کیا میری نافرمانی کر کے تم میرے غصے کو ابھارنا چاہتے ہو؟۔

اس شخص نے جواب دیا۔

اور اے بادشاہ! کیا تم چاہتے ہو کہ میں خدا کی نافرمانی کر کے اس کے غصے کو دعوت دوں؟ خدا کی قسم! ایسا کبھی نہیں ہو سکتا۔ اگرچہ بادشاہ کی تلوار میری گردن اڑا دے۔ کیا بادشاہ کے کانوں میں یہ آواز نہیں گئی۔ **إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُواهُ**، بادشاہ پر اس جواب کا گہرا اثر ہوا۔ اور خوش ہو کر اس کو بہت سا انعام دے کر رخصت کیا۔ (روایات ص ۳۷۴)

**سبقت**۔ اللہ والے اپنے اللہ ہی سے ڈرتے ہیں اور ظالم و جابر بادشاہ کے سامنے بھی حق بات کہنے سے نہیں ڈرتے۔ اور ان کی بات بڑی موثر ہوتی ہے۔



## حکایت نمبر ۹۲۲

### آٹے میں ملاوٹ کرنے والے کا انجام

بیہقی نے ابن محمود سے روایت کی کہ میں ابن عباس رضی اللہ عنہ کے پاس بیٹھا تھا کہ ایک شخص آیا اور کہا کہ ہم حج کے لیے آئے ہیں اور راستے میں ہمارا ایک ساتھی مر گیا ہم نے اس کے لیے قبر کھودی تو لحد میں ایک مہیب کالا سانپ بیٹھا نظر آیا۔ ہم نے وہ جگہ چھوڑ دی۔ اور دوسری جگہ دوسری قبر کھودی۔ کیا دیکھا کہ اس قبر میں بھی وہی سانپ بیٹھا ہے۔ پھر ہم نے تیسری قبر کھودی تو اس میں بھی وہی سانپ نظر آیا۔ ہم حیران رہ گئے اور اب آپ کے پاس آئے ہیں کہ کیا کریں۔ ابن عباس نے فرمایا۔ تم سانپ کے پاس ہی اسے دفن کر دو۔ خدا کی قسم اگر تم ساری زمین بھی اس کے لیے کھودو گے تو یہ سانپ تمہیں ضرور نظر آئے گا۔ چنانچہ ہم نے اس کے لیے ایک قبر کھود کر سانپ کے پاس ہی اسے دفن کر دیا۔ اور پھر واپسی پر اس کی بیوی سے اس کے حالات دریافت کیے تو پتہ چلا کہ وہ آٹے کا سوداگر تھا اور آٹے میں لکڑی کا برادہ



ڈال کر بیچا کرتا تھا۔ (حیوة الحیوان ص ۲۲ ج ۱)  
 سبق :- ہمارے پاکستان میں بھی اس قسم کے سوداگر  
 پائے جاتے ہیں۔ انہیں اپنے انجام کی فکر کرنی چاہیے۔

## حکایت نمبر ۹۲۵

### ذہین لڑکا

ایک زاہد ایک بادشاہ کا مہمان ہوا۔ جب کھانے کا  
 وقت آیا۔ تو اس نے ضرورت سے بہت کم کھایا۔ اور  
 نماز پڑھنے میں جلدی کی۔ تاکہ لوگ اس کے متعلق بہت  
 زیادہ حسنِ ظن میں مبتلا ہو جائیں۔ لیکن جب گھر لوٹا تو دوبارہ  
 کھانے کی خواہش ظاہر کی۔ زاہد کے ذہین لڑکے نے باپ سے  
 پوچھا۔ کہ آپ نے بادشاہ کے ہاں پیٹ بھر کر کھانا نہیں کھایا؟  
 باپ نے جواب دیا۔

در نظر ایشاں چیزے نخوردم کہ بکار آید  
 میں نے ان کے سامنے کچھ نہیں کھایا تاکہ  
 یہ بات کام آئے۔

لڑکے نے کہا۔ ابا جان !

نماز راہم قضا کن کہ چیزے نہ کردی کہ بکار آید



نماز بھی پھر پڑھیے کہ آپ نے کچھ نہیں کیا۔

تاکہ یہ بات کام آئے۔“ (گلستان سعدی)

سبق۔ عبادت میں خلوص ضروری ہے ورنہ دکھاوے  
کی عبادت کسی کام کی نہیں۔

## حکایت نمبر ۹۲۶

### خوشحال مست

سعدی علیہ الرحمۃ فرماتے ہیں، کوفہ جاتے ہوئے ایک  
سروپا برہنہ شخص ہمارے قافلہ میں ہم سے آگیا۔ دورانِ سفر  
میں وہ بڑا خوش رہتا اور مستی کے عالم میں زندہ دل کے ساتھ  
یوں گویا رہتا۔

نہ بہ اشتہ سوارم نہ چواشتر زبیر بارم  
نہ خداوند رعیت نہ غلام شہریارے  
غم ز موجود و پریشانی معذوم نہ دارم  
نفسے مے ز نم آسودہ و عمرے مے گزارم  
نہ میں اونٹ پر سوار ہوں۔ نہ اونٹ کی طرح  
زبیر بار ہوں۔ نہ کسی رعیت کا حاکم ہوں۔ اور  
نہ کسی حاکم کا غلام ہوں۔ نہ مجھے کسی موجود کا



غم سے۔ نہ کسی معدوم کی پریشانی۔ آرام اور  
 اطمینان کے ساتھ اپنی زندگی گزار رہا  
 ہوں۔

ایک شترسوار نے اس سے کہا۔ بھائی! کیوں اپنی  
 جان ہلاک کرنے پر تلے ہو۔ راستہ پر کٹھن ہے۔  
 واپس چلے جاؤ۔ لیکن اس نے ایک نہ مانا۔ اور لقمہ و  
 دق صحرا میں سفر کرتا رہا۔ جب قافلہ نخلستان محمود  
 پہنچا۔ تو قافلے کے امیر کو پیام اجل آگیا۔ اور وہ مر گیا۔  
 درویش پا پیادہ نے جب سنا تو مرحوم کے سر ہانے آکر  
 کہنے لگا۔

ما بہ سختی نہ مردیم و تو بہ بختی بروی  
 ہم سختی میں بھی نہ مرے اور تم خوش بختی میں بھی  
 مر گئے۔ (گلستان سعدی)

سبقت۔ خدا جس حال میں رکھے۔ اسی حال میں خوش رہنا  
 سب سے بڑی دولت ہے۔ پا پیادہ آدمی اگر کسی کو  
 اونٹ پر سوار دیکھے تو خدا کا شکر کرے کہ اگر وہ سوار  
 نہیں ہے تو اس سوار کو پیٹ پر اٹھا کر چلنے والا اونٹ بھی  
 تو نہیں ہے۔



## حکایت نمبر ۹۲

### ہمت و محنت

ایک سوداگر بغرض تجارت گھر سے نکلا۔ راستے میں ایک جنگل پڑا۔ اس نے دیکھا کہ ایک اباہج لومڑی ہے۔ جس کے ماتھے پیر بالکل نہیں ہیں۔ اور ویسے ہے اچھی خاصی موٹی تازی سوداگر نے خیال کیا کہ یہ تو چلنے پھرنے سے معذور ہے۔ پھر یہ کھاتی کہاں سے ہے۔ اتنے میں اس نے دیکھا کہ ایک شیر ایک جنگلی گائے کو شکار کر کے اسی طرف آ رہا ہے یہ ڈر کے مارے ایک درخت پر چڑھ گیا۔ شیر لومڑی کے قریب ہی بیٹھ کر وہ گائے کھانے لگا اور کھا پی کر باقی ماندہ گائے وہیں چھوڑ کر چلا گیا۔ لومڑی نے اپنی جگہ سے کھسکنا شروع کیا اور آہستہ آہستہ اس گائے کی طرف بڑھی اور شیر کی پس خوردہ گائے سے اپنا پیٹ بھر لیا۔ سوداگر نے یہ ماجرا دیکھ کر سوچا کہ خدا تعالیٰ جب اس قسم کی اباہج لومڑی کو بھی بیٹھے بٹھائے رزق دیتا ہے تو پھر مجھے گھر سے نکل کر دور دراز اس رزق کے لیے بھٹکنے کی کیا حاجت ہے۔ میں بھی گھر بیٹھتا ہوں۔



یہ سوچ کر پھر واپس گھر چلا آیا اور بے کار گھر بیٹھ گیا۔  
 کئی دن گزر گئے مگر آمدن کی کوئی صورت نظر نہ آئی  
 ایک دن گھبرا کر بولا۔ الہی! اپنا بیج لومڑی کو تو رزق  
 دے۔ اور مجھے کچھ نہ دے۔ یہ کیا بات؟ اسے ایک  
 غیبی آواز آئی کہ نادان! تجھے ہم نے دو چیزیں دکھائی  
 تھیں۔ ایک محتاج لومڑی جو دوسروں کے پس خوردہ  
 پر نظر رکھتی ہے۔ اور ایک شیر جو شکار کرتا ہے۔ اور  
 خود بھی کھاتا ہے اور دوسرے محتاجوں کو بھی کھلاتا  
 ہے۔ اے بیوقوف! تو نے محتاج لومڑی بننے کی تو  
 کوشش کی۔ مگر بہادر شیر بننے کی کوشش نہ کی۔ تم اپنا بیج  
 لومڑی بن کر گھر میں آ بیٹھے ہو۔ شیر کیوں نہیں بنتے۔ تاکہ  
 خود بھی کھا کر کھاؤ۔ اور محتاجوں کو بھی کھلاؤ۔ یہ سن  
 کر سوداگر پھر سوداگری کو چل پڑا۔

(ثنوی شریف)

سبق۔ انسان کو کبھی بے کار نہ بیٹھنا چاہیے۔ بلکہ  
 اسے چاہیے کہ جائز طور پر کما کر اپنا گزارا بھی کرے اور  
 محتاجوں پر بھی خرچ کرے۔



## حکایت نمبر ۹۲۸

### اتفاق

ایک باغ میں تین آدمی گھس کر پھل توڑ کر کھانے لگے۔ باغبان کو پتہ چلا تو وہ آیا۔ اس نے ان تینوں کو غور سے دیکھا تو ایک حاکم شہر کا لڑکا تھا۔ ایک قاضی شہر کا لڑکا اور تیسرا ایک کاریگر مستری کا لڑکا تھا باغبان نے سوچا کہ میں اکیلا ہوں۔ اور یہ تین ہیں۔ ان سے مقابلہ کسی حکمت سے چاہیے چنانچہ پہلے تو مستری کے لڑکے سے کہا۔ مرحبا! مرحبا! میرے نصیب جاگ اٹھے جو آپ میرے باغ میں تشریف لائے۔ جائیے اس کمرہ سے کرسی لے آئیے۔ اور آرام سے بیٹھ کر پھل کھائیے مستری کا لڑکا کرسی لینے کے لیے گیا تو باغبان نے ان دونوں سے کہا۔ جناب آپ دونوں کا توحق ہے کہ میرے باغ کا پھل کھائیے۔ ایک حاکم۔ دوسرا قاضی۔ مگر یہ دنیا دار مستری یہ کون ہوتا ہے جو آپ سے برابری کرے۔ آپ شوق سے مہینہ بھر یہیں رہیے۔ مگر اس کی تو میں مرمت کر کے رہوں گا۔ اس طرح ان دونوں کی تعریف کر کے مستری صاحب کے پیچھے گیا اور کمرے میں جا کر اسے خوب مارا اور بے ہوش کر دیا۔ پھر باغ میں آیا



اور قاضی صاحب سے کہنے لگا۔ بیوقوف یہ تو بھلا حاکم شہر کا دل بند ہے۔ ہمارا سب کچھ انہیں کا ہے مگر تو کون! جو ان سے برابر می کادم بھرے۔ پھر اسے مارا اور گرا آیا۔ اب حاکم صاحب اکیلے رہ گئے۔ پھر ان کی طرف ہوا۔ اور بولا کیوں جناب جب آپ ہی یوں ڈاکے مارنے لگے تو پھر ہمارا اللہ ہی حافظ ہے۔ یہ کہہ کر اسے بھی خوب مارا اور اس طرح ایک ایک کر کے سب سے اپنا انتقام لے لیا۔

(شعوی شریف)

سبق۔ دشمن ہمیشہ تمہارے اندر بھپوٹ ڈالنے کی کوشش کرتا ہے۔ اس کی چال سے خبردار رہو۔ اور اتفاق کو ہاتھ سے نہ جانے دو۔

## حکایت نمبر ۹۲۹

### بھینگا

کسی استاد نے اپنے ایک بھینگے شاگرد سے کہا۔ کہ یہاں آ۔ جب وہ شاگرد سامنے آیا۔ تو استاد نے کہا کہ گھر سے وہ آئینہ اٹھالا۔ بھینگا اسے کہتے ہیں جس کی نظر ٹیڑھی ہو اور جسے ایک چیز



دو نظر آتی ہوں۔

چوں در دن خانہ احول رفت زود

شیشہ پیش چشم او دومی نمود

جب بھینگا گھر کے اندر جلدی سے گیا تو اسے ایک آئینہ کی بجائے دو آئینہ معلوم ہوئے۔

گفت احول زان دو شیشہ بین کلام

پیش تو آرم بگو شرخش تمام

تب بھینگے نے استاد سے کہا صاف صاف بتائیے کہ

ان دونوں میں سے کون سا آئینہ میں آپ کے پاس لاؤں؟

گفت استاد آں دو شیشہ نیست رو

احولی بگزارو افزوں ہیں مشو

استاد نے کہا کہ وہ دو آئینے نہیں ہیں۔ بھینگا پن چھوڑ

دے اور ایک کو دو مت دیکھو۔

گفت اے استاد مرا طعنہ مزین

گفت استاد آں دو یک را بر شکن

بھینگے شاگرد نے کہا اے استاد! آپ مجھے طعنہ نہ

دیجیے۔ آئینہ حقیقت میں دو ہی ہیں۔ میرے بھینگے پن کا

قصور نہیں ہے۔ تو استاد نے کہا دونوں میں سے ایک کو



توڑ ڈال۔ چنانچہ اس نے جا کر توڑ دیا۔

چوں یکے بہ شکست ہر دوشد نہ چشم  
مردا حول گرد از میلان و چشم

جب اس نے ایک آئینہ کو توڑ دیا۔ تو دونوں اس کی نظروں سے غائب ہو گئے۔ اسی طرح آدمی اگر چہ بظاہر بھینگا نہ ہو۔ لیکن خواہش نفس اور غصہ اسے بھینگا بنا دیتا ہے۔ یہاں تک کہ اسے حق نظر نہیں آتا۔

شیشہ یک بود بہ چشمش دو نمود

چوں شکست آن شیشہ را دیگر بنود

آئینہ ایک تھا مگر اس کی آنکھ میں دو دکھائی دیئے  
جب اس نے ایک کو توڑ دیا۔ تو دوسرا بھی ٹوٹ گیا۔ اب  
بھینگا بہت ڈرا اور استاد سے آکر کہا میں نے آپ کے  
فرمانے کے مطابق آئینہ تو ایک ہی توڑا تھا۔ مگر دوسرا خود  
بخود ٹوٹ گیا۔ استاد نے کہا۔ کم بخت بھینگے! آئینے دو  
نہیں تھے لیکن تیرے بھینگے پن کی بدولت تجھے دو نظر  
آئے۔

(شعری شریف)

سبق۔ جن کی باطنی آنکھ میں فتور اور ایمان کی آنکھ میں  
تصور اور بھینگا پن ہے۔ وہ حکم خدا سے حکم رسول کو جدا سمجھتے  
ہیں اور جن کو اطاعت خدا اور اطاعت مصطفیٰ میں اپنے



بھینگے پن کی وجہ سے تفریق نظر آتی ہے۔ ان کے ہاتھ سے نہ صرف دامن رسالت ہی چھوٹ جاتا ہے بلکہ توحید بھی رخصت ہو جاتی ہے۔ چنانچہ حق تعالیٰ فرمایا ہے مَنْ يَطْعِ الرَّسُولَ فَقَدْ اطاع الله اور یہ بھی معلوم ہوا کہ بھینگا سامنے آئے تو معلوم یوں ہوتا ہے۔ جیسے وہ ہمیں دیکھ رہا ہے۔ حالانکہ وہ کسی دوسری طرف دیکھ رہا ہوتا ہے۔ اسی طرح ایمان کے بھینگے بظاہر رسول اللہ صلی اللہ علیہ وسلم کو دیکھتے ہیں حالانکہ ان کی نظر کسی اور ہی طرف ہوتی ہے۔ خدا فرماتا ہے۔

تَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ

## حکایت نمبر ۹۳

### اگر مگر

ایک شخص کو ایک اچھے سے مکان کی تلاش تھی مکان کی تلاش میں پھر رہا تھا۔ کہ ایک اس کا دوست مل گیا۔ دوست نے پوچھا۔ کیوں حیران پھر رہے ہو؟ وہ بولا۔ یار ایک اچھے سے ہوادار مکان کی ضرورت ہے وہ دوست بولا۔

کہ مرے ہمسائے میں ہے اک مکان وصف جس کا کہ نہیں سکتی زباں!



گر چہ ویران ہو گیا ہے اور خراب  
 عرض میں اور طول میں ہے بے بدل  
 چھتا اگر ہوتی بڑے والان پر  
 ہوتا ثابت اس کا مردانہ اگر  
 پشت کی دیوار گر پڑتی نہ گر  
 لہلہاتے اس میں گل اور یاسمین  
 اس سے بہتر میری رائے میں مکاں  
 سن کے سب یہ گفتگو بولا وہ یوں  
 مشفق من چاہیے مجھ کو مکاں

شہر میں اس کا نہیں اب بھی جواب  
 اور مہاداری میں بھی ہے بے مثل !  
 مطبخ و دہلیز بھی ہوتے اگر  
 گر نہ پڑتا اس کا تہہ خانہ اگر  
 غسل خانہ شوق نہ ہو جاتا اگر  
 خشک ہو جاتا نہ گر اس کا چمن  
 کوئی ہرگز دسے نہ سکتا پھر نشاں  
 آپ کی تکلیف کا مصنون ہوں !  
 گر مگر سے کام چلتا ہے کہاں !  
 ( دُورِ منظوم ترجمہ ثنوی )

گر اگر کہنا نہیں مردوں کا کام !  
 کام ہیں شرطوں سے رہتے ناتمام !  
 ہے یہ قولِ خاتمِ پیغمبران  
 لفظ یہ کم ہمتی کے ہیں نشاں

حکایت نمبر ۹۳۱

سلطان محمود اور ایاز

ایک دن محمود شاہ غزنوی  
 کر رہے تھے دوستوں سے دل لگی



پاکے موقعہ اک مصاحب نے کہا  
 شہ نے فرمایا کہ ہاں بے شک کہو  
 عرض ہے میری مصاحب نے کہا  
 ہے ایاز خوش لقا پر اس قدر  
 بادشاہ نے یہ کہا اس کا جواب  
 یہ کہا اک دن بھرے دربار میں  
 ایک موتی بے بہا تھا شاہ کے پاس  
 لاکھ ڈیڑھ سا منے شاہ نے رکھی  
 صدر اعظم کو بلا کے سامنے  
 اس ڈیڑھ بیکتا کی تو قیمت لگا !  
 پھر کہا شاہ نے نہ کر کچھ بھی خیال  
 سن کے یہ فرمان سلطان جہاں  
 گر پڑا قدموں پہ فوراً شاہ کے  
 دل میرا دیتا اجازت یہ نہیں !  
 خیر خواہی اور نمک خواری کہاں !  
 شاہ نے اس کی بہت تعریف کی  
 سامنے آتا گیا اک اک امیر  
 پھر کہا سلطان خوش انجام نے  
 دست بستہ آ کے وہ حاضر ہوا !

عرض ہے اک گرا اجازت ہو شہا  
 بہتری مملکت گراس میں ہو  
 کیا سبب ہے یہ کہ شاہ باصفا  
 مہربان ہیں کون سے اس میں ہنر  
 برسرِ دربارِ دول کا با صواب  
 امتحان دو خیر خواہی کا ہمیں  
 ہوتے حیران دیکھ جس کو درشناس  
 اک ہتھوڑا بھی منگایا آہنی  
 یہ کہا سلطان فرخ نام نے  
 ہے زیادہ لاکھ سے اس نے کہا !  
 اک ہتھوڑا ماہی اس کو توڑ وال !  
 رہ گیا ساکت وزیر نکتہ داں  
 اور لگا کہنے نہایت عجز سے  
 توڑ ڈالوں میں جو یہ ڈیڑھ ٹھین  
 مال کو شاہ کے جو پہنچا وں زیاں  
 ایک خلعت بیش قیمت اس کو دی  
 سب نے کی بے خوش تقلید وزیر  
 اے ایاز آ تو ہمارے سامنے !  
 ڈیڑھ بیکتا ہاتھ میں اس کے دیا۔



قیمت اس موتی کی کیا ہوگی بھلا  
 ڈھونڈنے سے بھی نہیں ملتی یہ شے  
 اس کے آگے گنج قارون ہے ذیل  
 توڑ کر تو ریزہ ریزہ دے بنا  
 چور موتی کا کیا اک ضرب سے  
 کھلبلی سی پڑ گئی حُضارہ میں !  
 حق کیا شاہ کے نمک کا خوب ادا  
 مستحق ہونم پہ ہوشاہ کا غضب  
 ہے ہمارا کام کیا ؟ فرماں برسی  
 میں نہ حکم آقا کا اپنے ماننا  
 سب وفاداری کے جوہر کھو دیئے۔  
 شاہ کے سر پر سے کروں سب کو تار  
 یوں لگے کہنے کہ اے شاہِ زمن  
 خیر خواہ اس سا کوئی اصلا نہیں

سابق

دو طرح کے ان میں دائم کر تمیز !  
 گرد ہیں تیرے وہ ثروت کے لیے  
 پھیا وہ ہرگز نہ چھوڑیں گے ترا !  
 جب گئی دولت نہ آئیں گے کبھی

اور پوچھا تیری رائے میں بتا  
 بولا وہ موتی بہت انمول ہے  
 گر کہوں دس لاکھ وہ بھی ہے قلیل  
 بولا شاہ اس پر ہتھوڑا اک لگا !  
 حکم پاتے ہی ایاز نیک نے !  
 ایک سناٹا ہوا دربار میں !  
 ہر کوئی کہنے لگا یہ کیا کیا !  
 یہ جواب اس نے دیا تم سب کے سب  
 شاہ کو شایاں ہے کیا ؟ فرماندہی  
 ایک موتی کے لیے زیبا نہ تھا  
 حیف تم نے ایک گوہر کے لیے  
 ایک موتی کیا اگر ہوں دس ہزار  
 ہو گئے قائل جواب آیا نہ بن !  
 لطف شاہ اس پر جو ہے بیجا نہیں

دوست ہوتے ہیں جہاں میں اے عزیز  
 ایک تو ہوتے ہیں دولت کے لیے  
 نکھیاں ہیں چاہے جتنا تو ہٹا !  
 مال ہے جب تک نہ جائیں گے کبھی



دوسرے ہیں دوست تیری جان کے  
 پیار کرتے ہیں تجھے تیرے لیے!  
 جوہران میں ہیں محبت کے بھرے  
 خوں پسینہ پر گرائیں وہ ترے!

## حکایت نمبر ۹۳۲

### توکل

تھے مدینے میں یمن کے چند مرد  
 سب گئے فاروق کو کرنے سلام  
 بولے وہ کرتے نہیں ہم کوئی کار  
 سن کے یہ فاروق نے ان سے کہا  
 مفت خورے کیوں نہیں کہتے کہ ہو  
 جاں کھپاتا ہے کوئی کھاتے ہونم  
 میں بتاتا ہوں توکل کیا ہے چیز  
 ہے توکل اصل میں دہقان کا  
 ڈال کر دانہ فقط امید پر!  
 یا توکل ہے تو اس تاجر کا ہے!

تھا توکل میں ہر اک ان سے فرد  
 آپ نے پوچھا کہ کیا کرتے ہو کام  
 ہے توکل پر ہمارا تو مدار!  
 یہ بھی کوئی کام ہے تعریف کا!  
 بوجھ اپنا ڈالتے اوروں پر ہو  
 اور توکل اس کو تلاتے ہونم!  
 کون کرتا ہے توکل لے عزیز  
 ہے توکل پیشہ وہ مرد خدا  
 رب پر رکھتا ہے نظر جو سال بھر  
 جو خدا کو سونپ کر لاکھوں کی شے

موجِ دیا پر ہے کشتی چھوڑتا  
 بیمِ طوفان سے نہیں منہ موڑتا!



سبق

کار کر مت کر بھروسہ کار پر! کر بھروسہ قسمتِ جبار پر!  
(دور منظوم)

## حکایت نمبر ۹۳۳

### آدمی کی تلاش

ہاتھ میں لے کے دیا اک باصفا  
کام تھا اس کا یہی بس رات دن  
کوئی بھی چھوڑا نہ بازار و گلی!  
اس سے یہ پوچھا کہ اے مردِ خدا  
بولامجھ کو آدمی کی ہے تلاش!  
یہ کہا قائل نے تو آنکھیں تو مل!  
پڑے ہے انسانوں سے بازار اور سرا  
یہ کہا اس نے کہ ہیں انسان وہی  
خشم و شہوت بن گئے جس کے غلام  
وہ جو رکھتا ہے انھیں جوتی کی مار  
ہر کسی کا کام یہ ہرگز نہیں!

دیکھتا پھرتا تھا منہ ہر ایک کا  
دین و دنیا کی طرف سے مطمئن  
جس میں پھر کے جستجو اس نے نہ کی  
جستجو کرتا ہے کس کی تو بتا!  
ایک مل جلے مجھے انسان کا  
دیکھ ہے تیری نظر میں کچھ خلل  
گر نہیں انسان تو پھر ہیں یہ کیا!  
نام کے انسان تو ہیں یوں سبھی  
ہاتھ میں رکھتا ہے جو ان کی لگام  
اس کو سمجھو تم بڑا ہی شہنشاہ!  
شیرِ زر کی پشت پر رکھے جو زمین



## سبقت

ہے بہت بھی اور کم بھی ہے بہت  
 آدمی ڈھونڈو تو کون بھی نہیں!  
 پس ان انسانوں میں ایک بھی!  
 واقعی انسان ہیں تھوڑے بہت  
 (در منظوم)

جنس انسان کی عجیب ہے خاصیت  
 ہے بنی آدم سے پُرساری زمین  
 یوں تو کہلاتے ہیں انسان یہ سبھی  
 یوں تو سب انسان ہیں تھوڑے بہت

## حکایت نمبر ۹۳۴

## گمراہ راہبر

تو ٹرلک اونٹ نے اپنی مہار  
 باگ کو اپنی زمین پر کھینچتا!  
 دل میں یوں کرنے لگا اپنے مقال  
 تمام لیتا ہوں ابھی تیری عنان  
 اونٹ کو حیب لے چلا کر کے اسیر  
 بے تکلف اس کے پیچھے ہو لیا!  
 دیکھتے کیا ہیں کہ پالی ہے رواں  
 اونٹ کا تکتا رہا منہ دیر تک  
 کیا ہوا کیوں ڈر گیا توں اس قدر

صبح کا تھا وقت اور فصل بہار  
 ہلکے ہلکے ایک جانب کو چلا!  
 ایک چوہا دیکھ کر اس کا یہ حال  
 تجھ کو جانے دیتا ہوں اب میں کہاں  
 اور پیک کر باگ منہ میں لے شریہ  
 اونٹ نے بھی یہ مذاق اس سے کیا  
 چلتے چلتے راہ میں وہ ناگہاں!  
 دیکھ کر پان گیا چوہا ٹھٹھک  
 اونٹ نے پوچھا بتا اے راہبر



کس قدر پانی ہے بتلاتا ہوں میں  
اور کہا تھوڑا ہے پانی آجھی جا!  
غرق ہو تو ایسا ممکن ہے کہیں  
چاہتے ہو مجھ کو کرنا غرقِ آب  
مجھ سے لاکھوں کو نہ دیکھا کیوں ڈبو  
بس اسی برتنے پر تھے راہی رہنے!

اونٹ بولا تو نہ ڈر جاتا ہوں میں  
الغرض وہ اونٹ پانی میں گھسا!  
دیکھ زانو تک مرے ڈوبے نہیں  
بولا چوہا خوب فرمایا جناب  
تا بزا تو آپ کے پانی جو ہو!  
اونٹ یہ کہنے لگا پھر طنز سے

سبق

خود تو گمراہ ہو کر ہیں پھر راہی رہی  
ہیں ڈبو تے ایسے ہی ناویں بھری

## حکایت نمبر ۹۳۵

### فاروقِ اعظم رضی اللہ عنہ اور ایک چور

عہد میں فاروق کے پکڑا گیا  
اور ثابت ہو گیا اس کا گناہ  
ہاتھ کاٹو ہے یہی اس کی سزا  
رحم کیجیے ہے مرا پہلا قصور!  
عفو و رحمت کی ستائش کی بہت!  
حد کرو جاری ہمارے سامنے!  
اس کی یہ پہلی خطا ہرگز نہیں

چوری کرتے ایک دزد بے حیا!  
لاٹے جب اس کو حضور دیں پناہ  
اس مجسم عدل نے فتویٰ دیا!  
سن کے یہ چلا اٹھا وہ بے شعور  
پاس والوں نے سفارش کی بہت  
اک نہ مانی اور کہا فاروق نے  
جھوٹ بکتا ہے یہ مجھ کو ہے یقین



ہے مرے رب کی یہ ستاری سے دُور اس غنی کی ہے یہ غفاری سے دُور!  
یوں نصیحت اپنے بندے کو کرے  
اور توبہ کی نہ دے مہلت اُسے  
سبقت

دیکھتا ہے بندہ ٹل جائے گا اب باز آتا ہی نہیں جب بے حیا!  
چشم پرشی بارگاہ کرتا ہے رب! رُسا کرتا ہے اسے پھر بر ملا!  
(در منظم)

## حکایت نمبر ۹۳۶

### سانپ کا چور

اک سپیرا چوک میں بیٹھا ہوا!  
سانپ کا بچہ بہت مٹا خوبرو  
اک سپیرا دوسرا جو چور تھا  
چور بن کر رات کو وہ آگیا  
صبح کو دیکھا سپیرے نے جو گھر  
رزق کا اپنے ذریعہ پا کے گم!  
جب نہ پایا کچھ پتہ زنبیل کا!  
یا الہی کچھ نہیں مشکل تجھے!  
تھا تماشہ سانپ کا دکھلا سا!  
شوخی چکنا نرم نازک فتنہ خو!  
نکر میں اس کے اڑانے کی لگا!  
لے گیا جھول وہ جس میں سانپ تھا  
سانپ کی جھول بنے واں آلی نظر!  
ڈھونڈ ڈالے اسے بندوق اور خم  
عجز سے کرنے لگا رب سے دُعا!  
میری جو شے ہے وہ مل جائے مجھے



اتفاقاً سانپ وہ خون خوار تھا  
مست ہر ہفتے میں ہوتا تھا ضرور  
ہاتھ ڈالا چور نے جب سانپ پر  
اتفاقاً زور وہ مستی کا تھا  
کاٹتے ہی گر پڑا وہ منہ کے بل  
جب سپیرے نے سنا دشمن کا حال!  
کس طرح ہو شکرِ حق مجھ سے ادا  
آدمی کی شکل سے بے زار تھا  
کاٹنے میں پھر نہ کرتا تھا قصور!  
تاکہ دیکھے اپنی چوری کا ثمر!  
ہاتھ کالے نے چٹک اس کا لیا!  
اور تن سے جاں گئی فوراً نکل!  
یہ کہا اس نے خوشی سے ہو بہا  
نیش موزی سے بیا مجھ کو بچا!

سبق

کیوں نہیں ہوتی دعا میری قبول  
تجھ کو اپنی عقل پر بے جا ہے ناز  
بخشتا ہے شے وہی جو ہو مفید!  
فرمن ہے اپنا اسی سے مانگنا!  
ہے ترا یہ اعتراض از بس فضول!  
وہ حکیم مطلق و دانائے راز!  
چاہے کچھ ہی کیوں نہ ہو اپنی امید  
چاہے دے چاہے نہ دے اسکی رضا  
(در منظوم)

## حکایت نمبر ۹۳

### چار جاہل

چار جاہل ایک مسجد میں گئے!  
بن گیا ان چار میں سے ایک امام!  
عصر کا تھا وقت وہی بانگ ایک نے  
ہو گئے قائم جماعت پر تمام!



اتنے میں مسجد کا ملا آ گیا !  
 آکے فوراً وہ لگا دینے اذان  
 بانگ ہوئی اب نہ تو تکلف کرا  
 دوسرے نے سن کے یہ اُس سے کہا  
 بولنے سے جاتی رہتی ہے نماز  
 تیسرے نے سن کے ان کی گفتگو  
 تو عجیب نادان ہے اے خود پسند  
 ان بزرگوں کے جو بھتے پیش نماز  
 شکر حق کہ میں نہیں بولا ذرا !

وقت کی تنگی سے گھرایا ہوا !  
 مقتدی اک بول اٹھا اور بھاٹی جاں  
 آجاعت میں ہو شامل بے خطر  
 کیا نہیں معلوم تجھ کو مسئلہ !  
 چاہیے اس میں نہ کچھ غیر از نماز !  
 یوں کہا اے یار کیا جاہل ہے تو  
 خود نصیحت اور کو کرتا ہے پسند  
 وہ لگے کہنے بعد عجز و نیاز  
 اے خدا ! تو نے مجھے ثابت رکھا

سبق

اور کو کرنی نصیحت لا کلام !  
 عیب اپنا دیکھنا آساں نہیں

اس سے آساں تر نہیں دنیا میں کام  
 دیکھتے ہیں اپنے عیب اہل یقین  
 (در منظوم)

## حکایت نمبر ۹۳۸

### جانوروں کی بولیاں

اک جواں تھانیک بخت اور نیک کام  
 دیکھ کر حضرت کو اک دن خوش بہت

خدمت موسیٰ میں رہتا تھا مدام  
 عرض کی یوں اے شفیعِ آخرت



میں بھی حیوانوں کی سیکھوں بول چال  
 اور قائل بھی دلائل سے کیا!  
 اس قدر اصرار بڑھتا تھا وہاں  
 رد نہیں کرتے کسی کی ہم دعا  
 اپنے فعلوں کا یہ خود ہے ذمہ دار  
 اس کو حیوانوں کے بتلائے کلام  
 صحن میں میدان کے پھرنے لگا!  
 صحن میں تھے۔ خادمہ بھی آگئی  
 اس جگہ جھاڑا تو مرغ بے ادب  
 رہ گیا منہ اس کا کتا دیکھتا!  
 گوشت کی بوٹی میرا کیا حق نہ تھا  
 ہڈی اور بوٹی سے کیا تھکے کام  
 مارنا کل بیل کے لاشہ پر بات  
 تھا میں بھوکا ہو گیا مجھ سے قصور  
 بیل اسی دم بیچ کے پیسے لیے  
 یا رہے کچھ جھوٹ میں بھی فائدہ  
 ہے نہیں، یہ خوب روشن ہے تجھے  
 غیر بہ ڈالا جو تھا اپنا وبال!  
 خیر بالکل اس کے کھوڑے کی نہیں

ایک عرصہ سے تمنا ہے کمال!  
 حضرت موسیٰ نے ٹالا بارہا  
 جس قدر انکار ہوتا تھا یہاں  
 رب سے موسیٰ نے جو پوچھا تو کہا!  
 عقل اس کو ہم نے دی اور اختیار  
 آخرش موسیٰ نے لے اللہ کا نام  
 دوسرے دن کھا کے کھانا شام کا  
 ایک کتا اور مرغ حنائگی!  
 خادمہ نے آ کے دسترخوان جب  
 گوشت کی بوٹی اٹھا کر لے گیا!  
 بولا کتا، ظلم تو نے کیوں کیا!  
 وانا دنکے ہیں ترا حق لا کلام  
 صبر کر تو مرغ بولا ایک رات  
 کل مرے گا بیل آقا کا ضرور  
 مرغ سے سن کر خیر عیار نے  
 دوسرے دن پھر یہ کتے نے کہا  
 مرغ بولا جھوٹ کی عادت مجھے  
 دی بلا آقا نے سر سے اپنے ٹال  
 یاد رکھنا یہ مگر کل بالیقین



واپس آیا فوراً اس کو بیچ کر!  
 شک نہیں بالکل تمہارے چھوٹے میں  
 آئی اپنی غیر کے سر ڈال دی!  
 یہ مگر اس نے نہ کچھ اچھا کیا!  
 فدیہ ہوتے اس کی جاں کے بے گماں  
 کر یقین کل آتا خود جائے گا مر  
 میرے اور تیرے لگے گا خوب ہاتھ  
 گڑ گڑا کے عرض یوں موسیٰ سے کی!  
 یاد رکھ آئی قضاء ٹھلتی نہیں  
 دیکھتا تھا میں پس دیوار سے!  
 موت نے بیچا نہ چھوڑا بے گماں

کھولا گھوڑے کو سنی جب یہ خبر  
 کتا بولا اب نہ دیکھے دم ہمیں  
 مرغ بولا، احمقی آقا نے کی!  
 جا کے گھوڑا مشتری کے گھر مرا  
 بیل اور گھوڑا اگر مرتے یہاں  
 جان کا اب ہے زیاں اے پد ہنر  
 نان و حلوہ جائے گا میت کے ساتھ  
 عقل یہ سن کے جواں کی اڑ گئی!  
 آپ فرمانے لگے اے رمزین  
 اب جو تجھے جو سو جتنا ہے سامنے  
 دوسرے دن مر گیا خود وہ جوان

سبق

مال کا نقصان ہو کچھ غم نہ کر!  
 آپ تو نے ہاتھ سے گویا دیا  
 (در منظم)

ہو مصیبت تجھ پر نازل کوئی گرا  
 فدیہ اس کو جان اپنی جان کا!

## حکایت نمبر ۹۳۹

### چالاک عورت

تھا مجرد اور بوڑھا ایک مرد      آزمودہ تھا جہاں کے گرم سرد



آئی کم بختی نکاح اک جا کیا !  
 بد روئیہ بے حیا بے باک تھی  
 اور یہی کام اس کا صبح و شام تھا  
 اس کی خاطر گوشت آیا سیر بھر  
 بوٹی اک اک چُن کے عورت کھا گئی  
 لائی باہر سے میاں کو وہ بلا !  
 ہے مگر سچ جھوٹ ذرہ بھر نہیں  
 بیٹھی ہے کیا بھولا بھالا منہ بنا  
 گوشت تھا اک طاس میں رکھا ہوا  
 گوشت سارا کر گئی چٹ بے دھوک  
 جا کے لے آیا ترازو دوڑ کر !  
 وزن میں وہ پوری نکلی ایک سیر  
 وزن ہے بلی کا یہ یا گوشت کا !  
 ہے جو بلی گوشت کا پھر دے نشان

سبقت

کاٹ کی ہنڈیا سدا رہتی نہیں  
 یاد رکھ ہے عام یہ اک تاعدہ  
 اہل دنیا ک بناوٹ ہے غلط  
 (در منظوم)

چین سے رہتا تھا وہ صبح و مسا !  
 بیوی جو آئی بڑی چالاک تھی  
 جائے کھانے سے اس کو کام تھا  
 ایک دن مہمان آیا ان کے گھر  
 بھونتی جاتی تھی جب کہ دیگچی !  
 دیکھ کر بانڈی کو خالی یہ کیا !  
 اور کہا تم کونہ آٹے گا یقین !  
 اس نگوڑی بلی کو تم دیکھنا !  
 بھونتی تھی میں مسالہ گوشت کا  
 میں لگی چکھنے مسالے کا نمک !  
 کچھ نہ بولا مرد صاحب دل مگر !  
 پلڑہ میں بلی کو رکھا کی نہ دیر  
 مرد بولا اب بتا اے بے حیا  
 گوشت ہے گریہ تو بلی ہے کہاں

ناؤ کا غذک کبھی بہتی نہیں  
 جھوٹ میں نقصان ہے سچ میں فائدہ  
 مصلحت کا قول ہے بالکل غلط



# حکایت نمبر ۹۲۰

## حسد و رشک

جا کے چغلی کی کہ یہ تیرا ایسا  
 اس سے رہنا باخبر غدار ہے  
 باطناً اس کو نہیں الفت ذرا !  
 کس طرح حاصل کروں میں سیم و زر  
 شب کو جاتا ہے بلاناغہ و مال  
 اس کو رکھتا ہے مقفل یہ سدا  
 اس کو لے جاتا نہیں اندر کبھی  
 جمع رکھتا ہے خزانہ بے قیاس  
 حکم اک سردار کو فوراً دیا !  
 مال اٹھالا جو وہاں تجھ کو ملے !  
 شاہ کے آگے لاکے گٹھری رکھی  
 آگے تھے ملکہ کے اعیان سب  
 یہ کہا کھولو جو سے اس میں نہاں  
 گھاس کی پاپوش کبیل کی قبا !  
 اور قبا پر تہہ چڑھی مٹھی میل کی

ایک حاسد نے کہیں محمود پاس  
 باوفا ہرگز نہیں سکا رہے  
 ظاہراً کرتا ہے جاں تجھ پر فدا  
 ہے اسی دُھن میں وہ ہر شام و سحر  
 سمت شرقی میں جو حجرہ ہے فلان  
 حجرہ دیکھو گے نہ اک دم بھی کھلا  
 ہو پیارا اس کا کیسا ہی کوئی !  
 دل کو ہے میرے یقین یہ ناسپاس  
 بادشاہ یہ سن کر حیران رہ گیا !  
 جا ابھی اور نقل حجرہ توڑ کے  
 وہ گیا اور حکم کی تعمیل کی !  
 اتنے میں دربار کے ارکان سب  
 بادشاہ نے قصہ کل کر کے بیان  
 کھولی گٹھری دیکھتے ہیں اس میں کیا  
 تھیں پرانی جوتیاں ٹوٹی ہوئی



ہیں یہ چنیریں کیا تو کران کا بیان  
تھی یہی پوشاک جب گھر سے چلا!  
تازہ بھولوں اپنا میں اصل و تبار  
سو گئی آتی ہے آنکھوں میں نظر!  
چپ ہوئے منہ سے نہ نکلا کچھ سخن

شاہ نے فرمایا کہ اے مہر جہاں  
دست بستہ عرض کی اس نے شہا  
دیکھتا ہوں اس کو ہر روز ایک بار  
مہر بانی شاہ کی ان کو دیکھ کر!  
رہ گئے جتنے تھے حاسد سنے سن!

سبق

دل میں آئے کچھ ترے غیرت اگر  
تا کہ اس سا صاحبِ عزت بنے  
رشتک کرنے میں نہ کر ہرگز کسی!  
یہ حسد ہے اس کو تو دل سے نکال  
کر دیٹے برباد اس نے گھر کے گھر!  
بے شک انجام حسد ہوگا زبوں  
نیکیاں تیری حسد کھا جائے گا

جاہ و عزت دوسرے کی دیکھ کر  
تو بھی اس کو دیکھ کر کوشش کرے  
رشتک ہے یہ یہ نہیں عادت بڑی  
گر تو چاہے اس کی نعمت کا زوال  
یہ بڑی عادت ہے اس کو ترک کر  
مرتبہ محسود کا ہو گا فزوں  
کچھ نہ اس میں ہاتھ تیرے آئے گا!

## حکایت نمبر ۹۲۱

سنجھتی

جا رہا تھا پاشنہ گھوڑے کو مار  
بے خبر ایک شخص ہے سویا ہوا!

ایک سپاہی اپنے گھوڑے پر سوار  
دیکھتا کیا ہے کہ رستہ میں پڑا



دوڑا آیا تھا کسی دشمن کا ڈر  
 بل سمجھ کے اس میں فوراً گھس گیا  
 سانپ کا بچہ نہ آیا پھر نظر!  
 یہ نہ تھا موقعہ کہ کرتا اس میں غور  
 خوب گدی پر لگائے تان کے  
 متصل ہی سبب کے تھے کچھ درخت  
 اس کو فرصت سانس لینے کی نہ دی  
 سیب لوسیدہ بہت تھے پڑے  
 خیر اپنی گرتھے منظور ہے!  
 ورنہ مل کرتا ہوں سرتن سے جُدا!  
 جب کیے تو رو پڑا وہ نارشید  
 اور نہ منہ سے آگے لقمہ چل سکا!  
 دم نہ لیجو ایک ساعت تا بہ شب  
 رحم کر مجھ پر کہ اب ہے حال زار  
 تھی عداوت کب سے تم کو میرے ساتھ  
 جاں لے لے تاکہ جگر اسب مٹے  
 آدمی ہوں میں نہ آخر سنگ ہوں  
 پر دیا اس نے نہ کچھ اس کا جواب  
 یہ لگاتا دُرہ اس کی پشت پر

سانپ اک چھوٹا سا جو تھا ماتھ بھر  
 منہ کھلا دیکھا جو اس نادان کا!  
 اس نے کی جلدی اترنے میں مگر  
 کچھ نہ سو جھی اس کو تب تدبیر اور  
 چند ٹکے غافل و نادان کے  
 واں سے بھاگائے کھا کے شور و سخت  
 اس جگہ ٹھہرا وہ جا کر اس نے بھی  
 دیکھے اس نے ان درختوں کے تلے  
 یہ کہا اس کو کہ اب اے نیک پے!  
 جس قدر یہ سبب ہیں تو سب ہی کھا  
 چند ٹکے اور گدی پر رسید  
 کھاتے کھاتے سیب جب وہ تنگ گیا  
 یہ کہا اس نے کہ اچھا دوڑا اب  
 یہ کہا اس نے بعجز و انکسار!  
 فہم میں آتی نہیں کچھ میری بات  
 کھڑے کر ڈال ایک دم تلوار سے  
 مار سے تیری ہنایت تنگ ہوں  
 اس طرح دیتا ہے کیوں مجھ کو عذاب  
 جب کبھی وہ ٹھہرتا تھا لحظہ بھر!



الغرض آخر کو پٹ کے شور سے  
 قے جو آئی دفعۃً اک زور کی  
 دیکھ کر آنکھیں کھلیں نادان کی  
 تب وہ سمجھانیت اس کی نیک تھی  
 قے لگا کرنے نہایت زور سے  
 سانپ بھی آیا نکل یکبارگی !  
 شکر کر کے اس کے قدموں پر گرا  
 لی بلائیں اور گرد اس کے پھرا  
 سبق

باپ اور استاد سختی گر کریں  
 گو بڑی لگتی ہے یہ سختی اسی آن  
 یوں ہی جو آتی ہے حق سے ابتلاء  
 اور سخت و سست بھی تجھ کو کہیں  
 حق میں اپنے اس کو نوا کسیر جان  
 اس میں ہے تیرا سراسر فائدہ  
 (اور منظوم)

## حکایت نمبر ۹۲۲

### قوم کا سردار

اس سے پہلے جب ملی پیغمبری  
 ایک دن ایک بکری پیچھے رہی  
 جستجو میں رات بھر موسیٰ پھرے  
 اک جگہ بکری ملی وقتِ سحر  
 پر ذرا غصے نہ کچھ موسیٰ ہوئے  
 پالتے تھے بکریاں موسیٰ نبی  
 دشت میں وہ رات بھر بھٹکی پھری  
 دشت میں بخواب و خور بھرتے رہے  
 تھک کے وہ بیٹھی ہوئی تھی خاک پر  
 لپٹے اس کو پیار سے بوسے دیئے



صاف کہ با عقول اس کے منہ کی رال  
رات بھر پھرتی رہی ہے تو کہاں  
اپنی بھی تکلیف کی پروا نہ کی!  
گود اپنی میں یا اس کو اٹھا  
ماں بھی الفت کیا کرے گی پوت پر  
اے فرشتو! تم نے دیکھا حوصلہ؟  
ہے یہ بے شک لائق پیغمبری

پاؤں دا بے اور جبارے اس کے بال  
پھر یہ فرمایا بتا دے میری جان  
مانا تجھ کو میری کچھ پروا نہ تھی  
سردی سے اکڑے ہوئے تھے دست و پا  
الفت اس پر آپ نے کی جس قدر  
دیکھ کر یہ حال خالق نے کہا!  
کون کر سکتا ہے اس کی ہسری

سبق

کوزہ میں گویا کہ دریا بھر دیا  
بھر دیئے جس میں حکومت اصول  
قوم کا خادم جو جانے آپ کو

کیا پسندیدہ ہے قولِ مصطفیٰ  
کس قدر اعلیٰ ہے یہ قولِ رسول  
قوم کا سردار ہے وہ نیک خواہ

## حرکات نمبر ۹۲۳

### راضی برضا و حق

حال کیا ہے آپ کا ہے کیا خبر؟  
حکمرانی کو نہیں جس کے زوال!  
حسبِ مطلب جس کے ہو کارِ جہاں  
جس کے کہنے پر جلیں صبح و صعا!

پوچھا اک درویش سے اے باخبر  
یہ کہا کیا پوچھتے ہو اس کا حال  
پوچھنا کیا حال اس کا رائے میاں  
آسماں دریا ستارے اور ہوا



آدمی وحش اور ملائک اور طیور  
ہوں خوشی پہ جس کے باکل منحصر  
سکے سائل نے کہا شک اس میں کیا  
پہ ذرا تشریح اس کی کیجئے !  
یہ کہا اس نے ہے یہ سیدھی سی بات  
جو کوئی یہ ماننا ہو بالیقین  
کردے اک دم میں نہاں کو وہ عیاں  
پتہ اس کے حکم بن ہلتا نہیں  
جبکہ لٹد ہو جس کی دوستی  
جینا ہو تو ہو خدا کے واسطے  
بیم ووزخ اور اُمیدِ جنان  
آدمی ایسا اگر ہو بے ربا !  
ہو رضا خالق کی اور اس کی جو ایک  
حال کیا ہو اس کا اچھا یا بُرا !

### سبق

مے کتابوں میں لغت کی ٹوک لکھا  
ہو گیا راضی رضا و رب پر جو  
باسلامت پہنچا گر دریا کے پار  
ٹوٹی اس کی ناؤ دریا میں اگر !

ہوں رضا کے جس کے تابع یا لغز  
کار و بار دین و دنیا سر بسر !  
آپ کا تہہ ہے اس سے بھی سوا  
فہم میں آجائے تاہر خام کے  
کون سے پھیدہ ہیں اس میں نکات  
امر خالق سے کوئی باہر نہیں  
چاہے تو کردے فنا پل بھر میں جہاں  
حسبہ اس کے حکم بن ملتا نہیں  
موت میں جانے رضا اللہ کی  
کینہ ہو تو ہو خدا کے واسطے  
دل میں اس کے کچھ نہیں ان کا نشان  
کیوں جہاں تابع نہ ہو اسکا بھلا  
ما تھیں ہو اس کے سب بد اور نیک  
جب نہیں اس کو شکایت اور گلہ

ہے وہ مسلم جس نے دی گردن جھکا  
ڈال دی دریا میں کشتی ہو جو ہو  
شکر خالق کا کیا اس نے ہزار !  
وہ نہ لایا میل دل میں ذرہ بھر



دل میں ہو اس کے یقین بیٹھا ہوا جو کیا خالق نے اچھا ہی کیا!  
(درمنظوم)

## حکایت نمبر ۹۲۲

### ہاتھی

چند ہندی ایک ہاتھی کے لیے  
تاناہ دیکھے مفت کوئی شوق مند  
ہم کو ہاتھی رات کو ہی دو دکھا  
وہ یہ بولے ہنس کے کیا دیکھو گے تم  
کوئی شے ہرگز نظر آتی نہ تھی!  
ہاتھ اس کا جا لگا خرطوم سے  
گول اور مخروط اور لمبی سی شے  
ہاتھ اس کا جا کے پاؤں پر لگا!  
ہے ستون یہ کاہے کا ہاتھی ہے شوم  
کان پر ہاتھ اتفاناً پڑ گیا!  
چھاج ساہے نرم ہے چور ساہے  
ہے مسلح تخت وہ کہنے لگا!  
اختلاف اُن میں نہ ہوتا بال بھر

ملک ایراں میں نمائش کے لیے!  
رکھا ایک تاریک گھر میں اس کو بند  
چار شائق آئے اور آکر کہا!  
دیں گے ہم تم کو وہ جو مانگو گے تم!  
اس قدر تاریک تھی وہ کوٹھڑی  
اک گیا اندر ٹٹولا ہاتھ سے  
باہر آیا اور کہا نلکا ساہے  
دیکھتے جب دوسرا اندر گیا!  
یہ کہا کیوں ہے جہاں میں اس کی دہم  
دیکھنے اندر گیا جب تیسرا!  
وہ لگا کہنے کہ یہ پنکھا ساہے  
پشت پر جو ہاتھ چوتھے کارنکا  
شمع ہوتی ہاتھ میں اُن کے اگر



## سبق

اور نہیں رکھتے یہ باہم اتفاق  
ہے لڑانا سب کو یہ ہی نامراد!  
اختلاف ان میں سے کل جاتا ہے  
(دورِ منظوم)

ہے جو غالب اہل دنیا میں نفاق  
جہل کی ظلمت کا ہے سارا فساد  
علم اور توحید گر ان میں بڑے

## حکایت نمبر ۹۲۵

## اختیار

آم کا تھا اک درخت اس پر چڑھا  
ہو گیا آموں سے خالی کل درخت  
دیکھ کر یہ حال پوچھا کیوں میاں  
کر رہے ہو اس طرح برباد جو  
حشر پر اور نشتر پر بھی ہے یقیں؟  
پتہ بھی ہلتا ہے بے حکم خدا!  
حکم ہے اس کا بجا لاتا ہوں میں!  
عقل بھی ہے یا جہالت ہے نری  
آپ کی منطق کا ہے رتبہ بڑا!  
اور جواب ایسا جو ہو گا با صواب

ایک چور ایک باغ کے اندر گیا  
جھڑ جھڑایا اس قدر شاخوں کو سخت  
اتفاقاً آگیا واں باغبان!  
شرم بھی کچھ ہے پرائے مال کو  
منہ دکھانا ہے خدا کو یا نہیں  
وہ کھلاتا ہے مجھے ورنہ بھلا  
وہ کھلاتا ہے مجھے کھاتا ہوں میں  
جاہلانہ ہے ملامت یہ تری  
دل میں اپنے باغبان کہنے لگا  
بر اسی منطق میں میں دوں گا جواب



یہ کہا نیچے تو حضرت آئیے!  
 ہے غنیمت آپ کی صحبت بہت  
 بعد مدت کے بزرگ ایسا ملا!  
 آپ ہی دکھلائیں گے راہِ نجات  
 جب وہ نیچے آگیا اس کو پکڑو!  
 ہاتھ پاؤں باندھ کے ایک پیر میں  
 مارنے جب اس کو ڈنڈے سے لگا  
 کچھ تو اسے ظالم خدا کی شرم کر  
 باغباں نے ہنس کے اس سے یہ کہا  
 حق نے ہی اس چور کو پیدا کیا  
 پشت و پہلو جن پہ پڑتی ہے یہ بار  
 آپ پھر کرتے ہیں کیوں ناحق گلا!  
 چور بولا آپ نے یہ مسئلہ

کچھ کرم ہم پر بھی تو فرمائیے!  
 جاہلوں کی ہو گئی کثرت بہت  
 جس سے یہ توحید کا نکتہ سنا  
 آپ ہی سے ہوں گی حل سب مشکلات  
 ایک رسی سے دیا فوراً جکڑ  
 مارے نکلے اور لگا میں کھو کریں  
 آخرش نادان یوں چلا اٹھا  
 بے گناہ کو مارتا ہے اس قدر  
 اپنے دعوے کو دیا حضرت بھلا؟  
 مارنے والا بھی ہے عبدِ خدا!  
 کس کے ہیں؟ بیشک ہیں ملکِ کردگار  
 آپ کہیے آپ کا نقصان ہے کیا!  
 خوب میری عقل میں بٹھلا دیا!

مانتا ہوں بندے کو ہے اختیار  
 ہے وہ اپنے فعلِ بد کا ذمہ دار

سبق

بندہ ہے مختار اپنے فعل کا!  
 پائے گا وہ جرم کی اپنے سزا!



## حکایت نمبر ۹۲۶

### چالاک درزی

چند یار اک شام کو بیٹھے ہوئے  
 بات اک درزی کی پھر یوں چل پڑی  
 لاکھ اس سے کوئی ہوشیاری کرے  
 اک سپاہی تھا وہاں بیٹھا ہوا  
 یہ ہیں سب کہنے کی باتیں دوستو  
 جاؤں گا کل فجر کو میں دیکھنا!  
 میں بھی دیکھوں اس کی عیاری فرا  
 مجھ کو اگر دے جاٹے دھوکہ عین  
 دوسرے دن کے اک اطلس کا تھان  
 ہاں ابھی اس تھان سے میرے لیے  
 ہے ترے دھوکے کی یاں شہرت بہت  
 اوں گا ہرگز نہ تیرے داؤ میں  
 انگل انگل کامیں کر لوں گا حساب  
 یہ کہا درزی نے قبلہ بیٹھے!  
 عمر ساری ہو گئی کرتے یہ کام  
 دل لگی کے کر رہے تھے تذکرے  
 وہ بڑا چالاک ہے اور مفتزی  
 پر نہیں ملتا وہ بے چوری کیے  
 آکے شیخی میں وہ یوں کہنے لگا!  
 میں لگاتا شرط ہوں تم کچھ کہو!  
 سامنے کھڑاؤں گا اپنے قبا!  
 مجھ سے کیا کرتا ہے طراری بھلا  
 ہاں جاؤں گا میں گھوڑا اور زین  
 پہنچا درزی پاس بولا اے جوان!  
 اک قبا لے کاٹ میرے سامنے  
 پہنیں ہوں میں بھی ایسا بے سرت  
 اور ہیں وہ داؤ دیتا ہے جنھیں  
 انگلیوں پہ ہے مرے سارا حساب  
 شک یہ ڈالا کس نے دل میں آپ کے  
 ایک کترن تک سمجھتا ہوں حرام!



آپ جیسے سے بھلا دھوکا کروں؟  
 ناخنوں میں آپ کے ہوں گے پڑے  
 کاٹنے اٹلس لگا وہ مرد تب!  
 قینچی کے چشموں پہ دیں آنکھیں لگا!  
 یاد تھا اس کو ہزاروں چٹکلا!  
 کر دیئے کہنے شروع کچھ چٹکلے!  
 پشت پر اپنی سپاہی گر پڑا!  
 فوراً اس کے تھان سے چو تھائی پاٹ  
 ہاں خلیفہ اور ہواک چٹکلا!  
 پیٹ میں مارے ہنسی کے بل پڑے  
 جا لگا اک بار سر بھی فرش پہرا  
 ایک اور اس نے بیا ٹکڑا اڑا!  
 اک لطیفہ اور بھی استاد ہاں  
 صبر کیجئے بس بگڑتی ہے تبا!

سبق

اپنے تقویٰ کے فقط جو زعم پر  
 ہے یہاں درزی سے شیطان مدعا  
 رات دن قینچی طرافت غفلتیں!

نعت بالخیر

پھر کسی اٹو کر دھوکا دے بھی دوں  
 جانتا ہوں سینکڑوں مجھ سے بڑے  
 لے کے قینچی ہاتھ میں استاد جب  
 ہو کے چو کٹا مقابل جم گیا!!  
 تھا بڑا درزی ہنسوڑا مسخرا  
 یہ ارادہ کر کے اس کو داؤدے  
 اک لطیفہ سن کے وہ ایسا ہنسا  
 دیکھ کر موقعہ لیا درزی نے کاٹ  
 اٹھ کے بیٹھا اور سپاہی نے کہا!  
 پھر سنائے اس کو ایسے چٹکلے!  
 ہنس کے جھکتا تھا زمین پر اس قدر  
 جب سپاہی اس طرح سجدے میں تھا  
 پھر کہا جب ہوش میں آیا جواں  
 بولا درزی اب نہیں فرصت فرا

ہے سپاہی سے غرض وہ بے خبر  
 سامنا کرتا ہے جاشیطان کا!  
 عمر اٹلس چٹکلے ہیں شہوتیں!



نشر و اشاعت کے محاذ پر اہلسنت کے لیے

# فرید بک ٹال کی مطبوعات کی فہرست

فاضل شہیر مولانا ابوالنور محمد بشیر کوٹلوی کی مندرجہ ذیل تصانیف نئے سرے سے آفسٹ کتابت  
نیفیس چھپائی و بہترین جلدوں میں پیش خدمت کی جا رہی ہیں تفصیل حسب ذیل ہے :

خطبات اول (مجلد فوم پلاسک)	مثنوی کی حکایات (مجلد ڈسٹ کور)
دوم	شیطان کی حکایات
خطیب	عجائب الحیوانات
واعظ اول	مفید الواعظین حصہ اول
دوم	دیگر مطبوعات جو دستیاب ہیں :
سوم	الفاروق شبلی نعمانی
چہارم	طب روحانی
نماز مدلل (مجلد پارچہ)	مسند امام عظیم
پنجمی حکایات اول (مجلد ڈسٹ کور)	سنتی بہشتی زیور
دوم	مثنوی مولانا روم مکمل 6 جلد
سوم	فتاویٰ عالمگیری اردو مکمل 1
چہارم	دیوان حافظ مجلد
پنجم	دلی کے تیس خواجه مجلد
عورتوں کی حکایات (مجلد فوم پلاسک)	توضیح البسیان از مولانا علامہ
	علامہ رسول سعیدی (مجلد فوم پلاسک)

ناظرین شائقین اور تاجران کتب پتہ ذیل پر رابطہ قائم کریں اور تسلیخ و اشاعت میں تعاون کریں ،

ناشر: فرید بک ٹال، ۴۰ اردو بازار لاہور